

ROYAL CONSTRUCTION
MANUFACTURER OF
CEMENT BRICK, PAVER BLOCK,
COLOR PAVER BLOCK,
CEMENT TILES

FACTORY ADDRESS
TITKURI, KAMARGAON, RANGIA, KAMRUP(RJ)
CALL: +91 88 76 99 50 95, +91 99 57 41 80 39

www.newsnextone.com

e সংবাদ

Sacr to Donate
NEWSNEXTONE.COM

SUNDAY, MAY 4, 2025

■ দেওবাৰ, ২০ ব'হাগ, ১৯৪৭ শকাব্দ ■ www.newsnextone.comৰ অনলাইন দৈনিক ■ দ্বিতীয় বছৰ, সংখ্যা ১২৬ Guwahati, Assam || মূল্যঃ এটকা

আজিও অশান্ত! মণিপুৰৰ জাতিগত হিংসাৰ দুটা বছৰ পূৰ্ণ

ই-সংবাদ বিশেষ, ৩ মে':
২০২৩ চনৰ ৪ মে' অৰ্থাৎ
আজিৰ দিনটোতেই মণিপুৰত
সংঘটিত হৈছিল সমগ্ৰ পৃথিৱী
কঁপাই তোলা এক ঘটনা।

আজিৰ দিনটোত সংঘটিত হোৱা
মানৱ সমাজক লজ্জানত কৰা
এক জঘন্য ঘটনাৰ ভাইবেল
ভিডিঅ' বিয়পি পৰিছিল সমগ্ৰ
বিশ্বৰ চুকে-কোণে। আজিৰ



আজিকোপতি খবৰ
ল'বলৈ সময় নহ'ল
দেশৰ চকীদাৰৰ,
অসহায় অসংখ্যজন

দিনটোতেই মণিপুৰৰ কাংপকপি
জিলাৰ এগৰাকী ৪২ বছৰীয়া কুকি
মহিলা আৰু এগৰাকী ২১ বছৰীয়া
যুৱতীক ধাননি পথাৰলৈ টানি নি
মেইটেই সম্প্ৰদায়ৰ ৪ নং পৃষ্ঠাত

যুদ্ধ আমাক লাগে জানো?

■ ড॰ দয়ানন্দ শ্বাহ



ন-শৰ্কৰী

যুদ্ধ মানেই ভয়াৱহতা! যুদ্ধ
মানেই ক্ষয়, যুদ্ধ মানেই
আতৰ্নাদ আৰু বিভীষিকা।
যুদ্ধৰ ছায়া ২ পৃষ্ঠাত

ঘগ্ৰাপাৰত অজাপৰ হৈ প্ৰচাৰ লুৰীণজ্যোতিৰ

ই-সংবাদ, নলবাৰী, ৩ মে':
অসমৰ মুখ্যমন্ত্ৰী হিমন্ত বিশ্ব
শৰ্মাই অকল ঋণ ৮ পৃষ্ঠাত

অসম পালে জাপানী প্ৰতিনিধি

ই-সংবাদ, গুৱাহাটী, ৩ মে':
আজি অসমত উপস্থিত হয়
জাপান চৰকাৰৰ ৭ পৃষ্ঠাত

জামিন নহ'ল চুমিৰ!

৮ মাহৰ অন্তত
মুকলি হৈ ওলাল
বিশাল-তাৰ্কিক



ই-সংবাদ, ৩ মে': অৱশেষত
৮ মাহৰ মূৰকত মুকলি
আকাশৰ তললৈ ৩ পৃষ্ঠাত

এইবাৰ পাকিস্তানৰ বিৰুদ্ধে 'বাণিজ্য যুদ্ধ' ঘোষণা মোদী চৰকাৰৰ

পাকিস্তানৰ সৈতে বন্ধ আমদানি-ৰপ্তানি, ডাক সেৱা

পেহেলগাম নৰসংহাৰৰ প্ৰত্যুত্তৰ দিবলৈ সাজু ভাৰত

নতুন দিল্লী, ৩ মে': পেহেলগাম
আক্ৰমণৰ পিছত পাকিস্তানৰ বিৰুদ্ধে
ইটোৰ পিছত সিটো প্ৰতিকাৰৰ
ব্যৱস্থা গ্ৰহণ কৰিছে নতুন ২ পৃষ্ঠাত

পাকিস্তানৰ পৰা
নিষেধ সকলো ধৰণৰ
চিঠি, পাৰ্চেল সেৱা



অসমলৈ অহা জাপানৰ হাউছ অৱ ৰিপ্ৰেজেন্টিভছৰ প্ৰতিনিধি দলটোৰ সৈতে মুখ্যমন্ত্ৰী

বিজেপিৰ প্ৰতিবাদৰ উমান পাই বাতিল গৌৰৱৰ সভা!

'মুখ্যমন্ত্ৰী মোৰ সন্তানক লৈ ব্যস্ত, মই ব্যস্ত জনতাক লৈ'

ই-সংবাদ, কলগাছিয়া, ৩ মে': উজনি
অসমত প্ৰথম পৰ্যায়ৰ পঞ্চায়ত নিৰ্বাচন
সমাপ্ত হোৱাৰ পিছত শেষাংশ ৫ পৃষ্ঠাত



মন্দিৰৰ ভিৰৰ মাজত পদপিষ্ট হৈ মৃত্যু ৬ ভক্তৰ

শিৱগাঁও, ৩ মে': আকৌ ঈশ্বৰৰ আশীষ
বিচাৰি গৈ পদতলিত পিষ্ট হ'ল ভক্ত!
গোৱাৰ শিৱগাঁৱত দেৱী লাইবাইৰ বাৰ্ষিক
যাত্ৰা উৎসৱৰ সময়তে শেষাংশ ৫ পৃষ্ঠাত

গৰিয়া-মৰিয়াৰ সংবাদমেল

জনগণনাত থলুৱা মুছলমানৰ সূৰক্ষাৰ দাবী

ই-সংবাদ, গুৱাহাটী, ৩ মে': আজি দিছপুৰ
প্ৰেছ ক্লাবত সদৌ অসম গৰিয়া-মৰিয়া-
দেশী জাতীয় পৰিষদৰ সভাপতি নুৰুল
হকে এখন সংবাদমেল ৩ পৃষ্ঠাত চাওক

মণিপুৰৰ হিংসা পীড়িতক গুৱাহাটীৰ হোটেলত অত্যাচাৰ

ই-সংবাদ, গুৱাহাটী, ৩ মে': হিংসাপীড়িত
মণিপুৰৰ পৰা অহা এটা পৰিয়ালে
গুৱাহাটীৰ গণেশগুৰিস্থিত হোটেল পদ্ম
ইনৰ বিৰুদ্ধে গভীৰ অভিযোগ ৫ নং পৃষ্ঠাত

আত্মঘাতী বোমাৰু হ'ব কৰ্ণাটকৰ মন্ত্ৰী জামিল

বাংগালুৰু, ৩ মে': পেহেলগামৰ
নৃশংস সন্ত্ৰাসবাদী আক্ৰমণক লৈ
ক্ৰমাৎ অৱনতি ঘটিছে ভাৰত-
পাকিস্তান সম্পৰ্কৰ। এই আক্ৰমণৰ



কেদ্ৰই অনুমতি
দিলে পাকিস্তানলৈ গৈ
আত্মঘাতী আক্ৰমণ
কৰাৰ কথা ঘোষণা

আঁৰত পাকিস্তানৰ সম্পৰ্ক স্পষ্ট
হোৱাৰ পিছত পাক-বিৰোধী ক্ষোভৰ
অগণি জ্বলিছে প্ৰতিজন ভাৰতীয়ৰ
মনত। আৰু এনে ৪ পৃষ্ঠাত চাওক

■ প্রথম পৃষ্ঠাৰ পৰা...

যেতিয়া বিশ্বৰ ওপৰত নামি আহে, তেতিয়া মানৱতাৰ হৃদয় যেন তীব্ৰ যন্ত্ৰণাত কঁপি উঠে। যুদ্ধ এনে এক দানৱ, যি জীৱনৰ সকলো ৰং মচি পেলায়, পৰিয়ালৰ স্মৃতি ধূলিসাৎ কৰে, আৰু সমাজৰ ভিত্তি ভাঙি চূৰমাৰ কৰি দিয়ে। বিশ্বৰ কোণে কোণে এই দানৱৰ পদচিহ্ন স্পষ্ট-ইজৰাইল-গাজাৰ ধ্বংসস্তূপৰ পৰা ইউক্ৰেইনৰ ধুমুহাময় যুদ্ধক্ষেত্ৰলৈ, আৰু দক্ষিণ এছিয়াৰ উত্তপ্ত সীমান্তলৈ। এই সংঘাতৰ মাজত হাজাৰ হাজাৰ জীৱনৰ লগতে মানৱতাৰ আশাও যেন শ্বাসৰুদ্ধ হৈ পৰিছে। কিন্তু এই ধ্বংসৰ মাজতো শান্তিৰ সুৰ এতিয়াও ক্ষীণভাৱে বাজি আছে, আৰু আমাৰ হাতত আছে সেই সুৰক শক্তিশালী কৰাৰ দায়িত্ব। গাজাৰ সংকীৰ্ণ গলিবোৰত যুদ্ধৰ জুই আজিও জ্বলি আছে। ইজৰাইলৰ সামৰিক অভিযানৰ ফলত এই ক্ষুদ্ৰ ভূখণ্ডটো যেন ধ্বংসৰ কবলত পৰিছে। ২০২৫ চনৰ এপ্ৰিললৈকে গাজাৰ স্বাস্থ্য মন্ত্ৰণালয়ৰ তথ্য অনুসৰি, এই যুদ্ধ পৰিস্থিতিত শিশু আৰু মহিলাসহ মৃত্যুক সাৰটিছে প্ৰায় ৫০,৮১০ পেলেষ্টাইনীয়ে। বোমাৰ বিস্ফোৰণত ভাঙি পৰিছে ঘৰবোৰ, হাস্পতালবোৰত ঔষধৰ অভাৱে ৰোগীৰ মৃত্যু ত্বৰাশিত কৰিছে, আৰু ত্ৰাণৰ পথ বন্ধ হোৱাত খাদ্যৰ অভাৱে লাখ লাখ মানুহক অনাহাৰৰ দিশে ঠেলি দিছে। জাতিসংঘৰ মহাসচিব এণ্টনিঅ’ গুটেৰেছে গাজাক “মানৱতাৰ কবৰস্থান” বুলি অভিহিত কৰিছে। এই যুদ্ধৰ ধ্বংসলীলা কেৱল শাৰীৰিক নহয়, ই মানুহৰ মনৰ আশাকো ছাই কৰি পেলাইছে। ইউক্ৰেইনৰ যুদ্ধক্ষেত্ৰতো একেধৰণৰ বিধ্বংসী ছবি। ২০২২ চনৰ ফেব্ৰুৱাৰীত ৰাছিয়াৰ আক্ৰমণৰ পৰা আৰম্ভ হোৱা এই সংঘাতে দেশখনৰ নগৰবোৰক ধ্বংসস্তূপত পৰিণত কৰিছে। লাখ লাখ মানুহ হতাহত হৈছে, কোটি কোটি লোক গৃহচ্যুত হৈছে। উত্তৰ কোৰিয়াৰ সৈন্য পঠিওৱাৰ খবৰে এই সংঘাতক আৰু জটিল কৰি তুলিছে। ইউক্ৰেইনৰ প্ৰতিখন ধ্বংসপ্ৰাপ্ত গাঁৱত যেন আজি লিখা আছে মানৱতাৰ পৰাজয়ৰ কাহিনী। এই সংঘাতৰ পৰিণাম কেৱল ইউক্ৰেইনৰ সীমাৰ ভিতৰত

যুদ্ধ আমাক লাগে জানো?

সীমাবদ্ধ নহয়, ই বিশ্বৰ অৰ্থনীতি আৰু শান্তিকো বিপন্ন কৰিছে। এতিয়া দক্ষিণ এছিয়াৰ মাটিতো লাহে লাহে গভীৰ হৈ পৰিছে যুদ্ধৰ ছায়া! যোৱা ২২ এপ্ৰিলত জম্মু-কাশ্মীৰৰ পেহেলগামত সংঘটিত সন্ত্ৰাসবাদী আক্ৰমণে ভাৰত আৰু পাকিস্তানৰ মাজত উত্তেজনাৰ সৃষ্টি কৰিছে। ভূস্বৰ্গলৈ সুখৰ মুহূৰ্ত উদযাপনৰ বাবে যোৱা ২৫ গৰাকী পৰ্যটক আৰু এজন স্থানীয় বাসিন্দাক গুলীয়াই হত্যা কৰিছিল পাক সমৰ্থিত সন্ত্ৰাসবাদীয়ে। এই ঘটনাৰ পিছতে এতিয়া ক্ৰমান্বয়ে অস্থিৰ হৈ পৰিছে ভাৰত আৰু পাকিস্তানৰ সম্পৰ্ক। ভাৰতে ইতিমধ্যে প্ৰতিশোধৰূপে আটৰী সীমান্ত বন্ধ কৰি দিছে, বাতিল কৰা হৈছে পাকিস্তানী নাগৰিকৰ ভিছাও। সিন্ধু জল চুক্তি বাতিল কৰি প্ৰতিশোধ লৈছে পাকিস্তানৰ ওপৰত ভাৰতে। এতিয়া দুয়োখন দেশৰ মাজত আমদানি-ৰপ্তানি বাণিজ্যও সম্পূৰ্ণৰূপে বন্ধ হৈছে। পাকিস্তানেও প্ৰত্যুত্তৰত ছিমলা চুক্তি স্থগিত কৰিছে আৰু ভাৰতৰ বিৰুদ্ধে আকাশসীমা বন্ধ কৰিছে। চীন আৰু তুৰ্কিৰ পৰা পাকিস্তানে সামৰিক সাহায্য লাভ কৰাৰ খবৰে শেহতীয়াকৈ অধিক জটিল কৰি তুলিছে দুই দেশৰ পৰিস্থিতি। আৰু এনে এক কঠিন পৰিস্থিতিতে একাংশৰ পৰা উত্থাপন হৈছে যুদ্ধৰ দাবী। কিন্তু এই যুদ্ধৰ বাটেৰে গৈ সঁচাকৈয়ে লাভ কৰিব পাৰি জানো শান্তি? ভাৰত আৰু পাকিস্তানৰ মাজৰ সংঘাতৰ ইতিহাস দীঘলীয়া আৰু তিক্ত। ১৯৪৭ চনৰ দেশ বিভাজনৰ পিছতেই প্ৰথম কাশ্মীৰ যুদ্ধ আৰম্ভ হৈছিল। পাকিস্তানৰ পৰা প্ৰেৰণ কৰা উপজাতীয় বাহিনীয়ে কাশ্মীৰত প্ৰৱেশ কৰাৰ পিছত ভাৰতে সামৰিক হস্তক্ষেপ কৰিছিল। এই যুদ্ধত প্ৰায় ৬,০০০ ভাৰতীয় আৰু ১৫,০০০ পাকিস্তানী সৈনিকৰ মৃত্যু হৈছিল। ১৯৬৫ চনৰ দ্বিতীয় যুদ্ধত পাকিস্তানৰ অপাৰেশ্যন জিৱাল্টাৰ ব্যৰ্থতাৰ পিছত পূৰ্ণাংগ সংঘাতৰ সৃষ্টি হৈছিল। এই যুদ্ধত ৩,২৬৪ ভাৰতীয় আৰু ৫,৮০০ পাকিস্তানী সৈনিকৰ মৃত্যু হৈছিল। ১৯৭১ চনৰ যুদ্ধত ভাৰতৰ হস্তক্ষেপে বাংলাদেশৰ জন্ম দিছিল, কিন্তু এই বিজয়ৰ মূল্য আছিল ভয়ংকৰ। সেই

যুদ্ধ পৰিস্থিতিত ১১,০০০ পাকিস্তানী আৰু ৩,৫০০ ভাৰতীয় সৈনিকৰ মৃত্যুৰ লগতে পূব পাকিস্তানত মৃত্যুক সাৰটিছিল ৩০ লাখ লোকে। ১৯৯৯ চনৰ কাৰ্গিল যুদ্ধতো হানি হৈছিল ধন-জনৰ। সেই যুঁজত ৫২৭ গৰাকী ভাৰতীয় আৰু ৭০০ পাকিস্তানী সৈনিকৰ মৃত্যু হৈছিল। যুদ্ধ পৰিস্থিতিৰ সৈতে মোকাবিলা কৰিবলৈ ভাৰতে খৰচ কৰিছিল প্ৰায় ১৩,০০০ কোটি টকা। এনে যুদ্ধই কেৱল জীৱনৰ ক্ষতি কৰা নাছিল, একপ্ৰকাৰ বিপৰ্যয় নমাইছিল অৰ্থনীতি আৰু সমাজৰ ভিত্তিতো। এই ইতিহাসৰ পৰা আমি শিকিব পাৰোঁ যে যুদ্ধৰ পথত কোনো স্থায়ী সমাধান নাই। সাম্প্ৰতিক পৰিস্থিতিত ভাৰত আৰু পাকিস্তানৰ মাজৰ উত্তেজনা যদি যুদ্ধৰ দিশে গতি কৰে, তেন্তে ইয়াৰ পৰিণামো ভয়াৱহ হ’ব। দুই পাৰমাণৱিক শক্তিসম্পন্ন দেশৰ সংঘাতে কেৱল দক্ষিণ এছিয়াই নহয়, সমগ্ৰ বিশ্বৰ শান্তিৰ ভিত্তি কঁপাই তুলিব। অৰ্থনৈতিকভাৱে দুই দেশৰ বাণিজ্য, উন্নয়ন আৰু জনজীৱন স্থবিৰ হৈ পৰিব। গাজা আৰু ইউক্ৰেইনৰ দৰে যুদ্ধৰ ধ্বংসলীলাৰ পৰা আমি বুজিব পাৰোঁ যে হিংসাৰ পথত কোনো বিজয় নাই। এই পৰিস্থিতিত যুদ্ধই কেৱল ধ্বংসৰ পথ মুকলি কৰে, আৰু উন্নত ৰাষ্ট্ৰৰ সপোনত হেঙাৰৰ দৰে থিয় দিয়ে। যুদ্ধৰ ফলত সম্পদৰ অপচয়, জনজীৱনৰ বিপৰ্যয়, আৰু আন্তৰ্জাতিক সম্পৰ্কৰ অৱনতিহে ঘটে। শান্তিৰ পথ কেতিয়াও সহজ নহয়, কিন্তু ইয়াৰ ফলত সকলোৰে জীৱন সুৰক্ষিত আৰু সমৃদ্ধ হ’ব। ভাৰত আৰু পাকিস্তানে জাতিসংঘৰ দৰে আন্তৰ্জাতিক মঞ্চত পাৰস্পৰিক অভিযোগৰ সমাধান বিচৰা উচিত। সন্ত্ৰাসবাদৰ মূল কাৰণসমূহৰ বিৰুদ্ধে একেলগে কাম কৰিলে দীৰ্ঘম্যাদী শান্তিৰ পথ মুকলি হ’ব। গাজা আৰু ইউক্ৰেইনৰ দৰে সংঘাতৰ পৰা শিক্ষা লৈ আমি বুজিব লাগিব যে কূটনৈতিক আলোচনাৰ জৰিয়তেহে শান্তি প্ৰতিষ্ঠাটো সম্ভৱ। যুদ্ধৰ ক’লা ছায়াৰ পৰা মুক্ত হৈ শান্তিৰ বাটেৰে আগবাঢ়িবলৈ আমি সকলোৱে বিদায় জনাব লাগিব যুদ্ধক! ক’ব লাগিব, হে যুদ্ধ বিদায়...

■ প্রথম পৃষ্ঠাৰ পৰা...

পাকিস্তানৰ সৈতে বন্ধ আমদানি-ৰপ্তানি

দিল্লীয়ে। শুকুৰবাৰে নিশা পাকিস্তানৰ সৈতে সকলো ধৰণৰ আমদানি-ৰপ্তানি নিষিদ্ধ কৰাৰ পিছত এইবাৰ সম্পূৰ্ণৰূপে বন্ধ কৰা হ’ল দুয়োখন দেশৰ মাজত ডাক সেৱা। এই ঘোষণা কৰি নতুন দিল্লীয়ে স্পষ্ট কৰি দিয়ে যে চিঠি, পাৰ্চেল, নথি-পত্ৰ- পাকিস্তানৰ পৰা আৰু একোৱেই ভাৰতত প্ৰৱেশ কৰিব নোৱাৰিব। কেন্দ্ৰীয় যোগাযোগ মন্ত্ৰালয়ে শনিবাৰে এক অধিসূচনা জাৰি কৰি কয় যে পাকিস্তানৰ সৈতে জল, স্থল আৰু আকাশী পথেৰে সকলো ডাক আৰু পাৰ্চেল সেৱা বন্ধ কৰি দিয়া হৈছে। কেৱল বাণিজ্যিক সামগ্ৰীয়েই নহয়, এতিয়াৰ পৰা পাকিস্তানৰ পৰা অহা কোনো ব্যক্তিগত বা

চৰকাৰী চিঠি, নথি-পত্ৰ, বা সৰু বা ডাঙৰ পাৰ্চেল ভাৰতৰ সীমান্তত প্ৰৱেশ কৰিবলৈ দিয়া নহ’ব। এই সিদ্ধান্ত ৩ মে’ৰ মাজনিশাৰ পৰা কাৰ্যকৰী কৰা হৈছে। প্ৰসংগক্ৰমে দিল্লীয়ে আন্তঃৰাষ্ট্ৰীয় পৰ্যায়ত পাকিস্তানৰ বিৰুদ্ধে ইতিমধ্যে একাধিক পদক্ষেপ গ্ৰহণ কৰিছে। পেহেলগাম সন্ত্ৰাসবাদী আক্ৰমণৰ আঁৰত পাকিস্তানৰ সম্পৰ্ক পোহৰলৈ অহাৰ পিছতে ভাৰতে আটৰী-ৰাঘা সীমান্ত বন্ধ কৰি দি পাকিস্তানী নাগৰিকক দেশ এৰি যাবলৈ নিৰ্দেশ জাৰি কৰিছিল। এই পৰিপ্ৰেক্ষিততে পাকিস্তানৰ সৈতে থকা সিন্ধু জল চুক্তিও বাতিল কৰিছিল ভাৰতে। তদুপৰি শেহতীয়াকৈ পাকিস্তানৰ

বিৰুদ্ধে ডিজিটেল ৱাৰ আৰম্ভ কৰি ভাৰতে ইতিমধ্যে পাক প্ৰধানমন্ত্ৰীৰ লগতে বহু পাকিস্তানী পৰিচিত ব্যক্তি আৰু মিডিয়াৰ ছ’চিয়েল মিডিয়া একাউন্ট ভাৰতত বন্ধ কৰিছে। অন্যহাতে আন্তঃৰাষ্ট্ৰীয় সন্ত্ৰাসবাদী সংগঠনসমূহে পাৰ্চেল বা চিঠিৰ জৰিয়তে বিস্ফোৰক প্ৰেৰণ কৰি আক্ৰমণৰ পৰিকল্পনা কৰাৰ সম্ভাৱনাৰ বাবেই এতিয়া ডাক যোগাযোগ বন্ধ কৰাৰ সিদ্ধান্ত লোৱা হৈছে। শেহতীয়াকৈ সমগ্ৰ বিশ্বতে ‘পাৰ্চেল বোমা’ৰ সংখ্যা বৃদ্ধি পোৱাৰ খবৰ আহিছে। পাকিস্তানৰ মাটিত কাম কৰা উগ্ৰপন্থী সংগঠনসমূহেও এনে কৌশল অৱলম্বন কৰিব বুলি আশংকা কৰা হৈছে। এতিয়া এনেদৰেই পাকিস্তানক ঘেৰিছে।

■ প্রথম পৃষ্ঠাৰ পৰা...

জনগণনাত থলুৱা মুছলমানৰ সুৰক্ষাৰ

সম্বোধন কৰি ভাৰত চৰকাৰে জাতি ভিত্তিত জনগণনা কৰিবলৈ লোৱা সিদ্ধান্তৰ বাবে কেন্দ্ৰীয় কেবিনেট আৰু প্ৰধানমন্ত্ৰী নৰেন্দ্ৰ মোদী ধন্যবাদ জ্ঞাপন কৰি এই সিদ্ধান্তৰ আদৰ্শ জনাইছে। সংবাদমেল সম্বোধন কৰি সংগঠনটোৰ সভাপতি নুৰুল হকে কয় যে আমি সদৌ অসম গৰিয়া-মৰিয়া-দেশী জাতীয় পৰিষদৰ তৰফৰ পৰা কেন্দ্ৰীয় চৰকাৰৰ জাতিগত জনগণনাৰ লোৱা সিদ্ধান্তক আদৰ্শ জনাইছো। লগতে খিলঞ্জীয়া ইছলামধৰ্মীক চিনাক্ত কৰিবলৈ অসম চৰকাৰে যি লোকপিয়ল কৰিম বুলি ঘোষণা কৰিছিল সেয়া কৰিবলৈ দাবী জনাইছে সংগঠনটোৱে। মুখ্যমন্ত্ৰীয়ে খিলঞ্জীয়া ইছলামধৰ্মীৰ বাবে যথেষ্ট সুবিধা হ'ব বুলি কৰা মন্তব্য সন্দৰ্ভত হকে কয় যে যেতিয়া এজন ব্যক্তিৰ পৰা তথ্য বিচাৰিব তেতিয়া সেই ব্যক্তিজনে নিজৰ তথ্য নিজেই ঘোষণা কৰিব লাগিব। অসমত বিহাৰ, উত্তৰ প্ৰদেশৰ পৰা অহা প্ৰব্ৰজিত মুছলমান আৰু পূৰ্ববংগীয় মুছলমানে থলুৱা ইছলামধৰ্মীৰ নাম ব্যৱহাৰ কৰাৰ থল আছে। যাতে খিলঞ্জীয়া ইছলামধৰ্মীয় জনগোষ্ঠীৰ নাম বিহাৰ, উত্তৰ প্ৰদেশৰ পৰা অহা প্ৰব্ৰজিত মুছলমান আৰু পূৰ্ববংগীয় মুছলমানে ব্যৱহাৰ কৰিব নোৱাৰে তাৰ বাবে কেন্দ্ৰীয় চৰকাৰ আৰু ৰাজ্য চৰকাৰে বিধিগত ব্যৱস্থা গ্ৰহণ কৰিব লাগিব। যদি তেনে

হয় অসমৰ থলুৱা ইছলামধৰ্মীসকল বঞ্চিত হ'ব। থলুৱা ইছলামধৰ্মীৰ সংখ্যা কম আৰু অস্তিত্বৰ সংকটত পৰিছে। হাৰ, উত্তৰ প্ৰদেশৰ পৰা অহা প্ৰব্ৰজিত মুছলমান আৰু পূৰ্ববংগীয় মুছলমানৰ সংখ্যা আজি বহুত বেছি। অসম চৰকাৰে যি সুকীয়াকৈ জৰীপ কৰিব বিচাৰিছে সেয়া কেন্দ্ৰীয় চৰকাৰে আগত কৰিব লাগে। তাৰ পিছত কেন্দ্ৰীয় চৰকাৰৰ জাতিগত জনগণনা কৰিব লাগে। জাতিগত জনগণনাত সম্পূৰ্ণৰূপে গৰিয়া, মৰিয়া, দেশী, জোলহা, মাইমল, পাংগাল আজি জনগোষ্ঠীক সম্পূৰ্ণৰূপে সহায়-সহযোগিতা কৰাৰ লগতে অংশ গ্ৰহণ কৰিবলৈ নুৰুল হকে আহ্বান জনাইছে। লগতে অন্য প্ৰব্ৰজিত লোকে যাতে থলুৱা জনগোষ্ঠী হিচাপে নাম অন্তৰ্ভুক্ত কৰিব নোৱাৰে তাৰ ব্যৱস্থা গ্ৰহণ কৰিব লাগে বুলিও কয়। লগতে নুৰুল হকে আৰু কয় যে জাতিগত জনগণনাত অসমৰ থলুৱা গৰিয়া, মৰিয়া, দেশী, জোলহা, মাইমল, পাংগাল আদি জনগোষ্ঠীৰ এক যথাযথ জনগণনাৰ সঠিক আৰু বিজ্ঞানসন্মত পিয়লৰ বাবে ব্যৱস্থা কৰিব লাগিব। অসম চৰকাৰে ইমান দিনে দি অহা আৰ্থ-সামাজিক জৰীপৰ প্ৰতিশ্ৰুতি পূৰণ কৰা নাই। সেয়ে আমি অসম চৰকাৰৰ জৰিয়তে কেন্দ্ৰীয় চৰকাৰলৈ অসমৰ জনগোষ্ঠীয় পিয়লৰ ক্ষেত্ৰত সঠিক এছঅ'পি নিৰ্ধাৰণ কৰাৰ

নিৰ্ণায়ক ভূমিকা গ্ৰহণ কৰিবলৈ দাবী জনাইছো। এই জনগণনা স্ব-ঘোষণাৰ ওপৰত নিৰ্ভৰশীল। পিয়লকাৰী সংশ্লিষ্ট ব্যক্তিজনেৰে উত্তৰৰ ওপৰত নিৰ্ভৰশীল, যি বুলি উত্তৰ দিব, তাকেই লিপিবদ্ধ কৰিব। তেনেক্ষেত্ৰত গৰিয়া, মৰিয়া, দেশী, চৈয়দ, জোলহা, মাইমল আদি খিলঞ্জীয়া জনগোষ্ঠীসমূহৰ পিয়লৰ ক্ষেত্ৰত আন কোনোৱেই যাতে সেই স্ব-ঘোষণাৰ সুযোগত নিজকে এই জনগোষ্ঠীয় বুলি পিয়লত অন্তৰ্ভুক্ত কৰিব নোৱাৰে, তাৰ বাবে বিশেষ গুৰুত্ব প্ৰদান কৰি চৰকাৰক বিশেষ ব্যৱস্থা ল'বলৈ আমি অনুৰোধ জনাইছো। জনগোষ্ঠীয় পৰিচয়ে এই জনগোষ্ঠীসমূহৰ ৰক্ষাকৰচ। আমাৰ গভীৰ বিশ্বাস স্বাধীন ভাৰতৰ প্ৰথমটো জাতিগত জনগণনাই বঞ্চিত অৱহেলিত আৰু শোষিত অসমৰ থলুৱা গৰিয়া, মৰিয়া, দেশী, চৈয়দ, জোলহা, মাইমল, পাংগাল আদি জনগোষ্ঠীসকলৰ আত্মনিয়ন্ত্ৰণৰ অধিকাৰ সাব্যস্তকৰণৰ পথ প্ৰশস্ত কৰি তুলিব। এই জনগণনাৰ ক্ষেত্ৰত অসমৰ থলুৱা গৰিয়া, মৰিয়া, দেশী, চৈয়দ, জোলহা, মাইমল আদি জনগোষ্ঠীৰ প্ৰতিজন ব্যক্তিয়ে সচেতনতাৰে নিজৰ জনগোষ্ঠীয় পৰিচয় ঘোষণা কৰি নিজৰ অধিকাৰ সাব্যস্ত কৰিবলৈ আমি বিনম্ৰতাৰে আহ্বান জনাইছো। সংগঠনটোৱে জাতি জন গণনাক আশাৰ বতৰা হিচাপে দেখিছে।

■ প্রথম পৃষ্ঠাৰ পৰা...

৮ মাহৰ অন্তত মুকলি হৈ ওলাল

আছিল প্ৰায় ২২০০ কোটি টকাৰ ট্ৰেডিং প্ৰৱণতা কৰা বিশাল ফুকন আৰু চুমি বৰাৰ স্বামী তাকিক বৰা। আজি ডিব্ৰুগড় কেন্দ্ৰীয় কাৰাগাৰৰ পৰা ৰজাৰ দৰে ওলাই আহে বিশাল ফুকন আৰু তাকিক বৰা। আটাইকেইটা গোচৰত জামিন লাভৰ পিছতে মুকলি আকাশৰ তললৈ আহে দুয়োজন। কাৰাগাৰৰ ভিতৰত ৮ মাহ থকাৰ পিছতো বিশালৰ অৱয়ব সলনি হোৱা নাই বিশালৰ। গ্ৰেপ্তাৰৰ সময়ত বিশালৰ চেহেৰা যেনেধৰণৰ আছিল আজি কাৰাগাৰৰ পৰা ওলোৱাৰ পিছতো চেহেৰা একেই থকা পৰিলক্ষিত হোৱা নাই। বিশাল ফুকন আৰু তাকিকে কাৰাগাৰৰ পৰা ওলাই চিখাই নিজ ঘৰলৈ যাব বুলি জানিব পৰা গৈছে। ৰাজ্য কঁপোৱা বিয়োগোম ট্ৰেডিং কেলেংকাৰীৰ অভিযুক্ত বিশাল ফুকনক ডিব্ৰুগড়ৰ আৰক্ষীয়ে ২০২৪ চনৰ ২ ছেপ্তেম্বৰত ডিব্ৰুগড় আৰক্ষীয়ে গ্ৰেপ্তাৰ কৰিছিল। বিশাল ফুকনক গ্ৰেপ্তাৰৰ পিছতে মেনেজাৰ বিশাল হাজৰিকাক গ্ৰেপ্তাৰ কৰিছিল। দুয়োজনকে গ্ৰেপ্তাৰৰ পিছতে নাম সাঙোৰ খাইছিল তথাকথিত অভিনেত্ৰী তথা নৃত্যশিল্পী চুমি বৰাৰ নাম পোহৰলৈ আহিছিল। বিশাল ফুকন আছিল চুমি বৰাৰ পাতি লোৱা ভাতৃ। বিশাল ফুকনে ট্ৰেডিঙৰ নামত সংগ্ৰহ কৰা টকা চুমি বৰাৰ নামত খৰচ কৰাৰ

অভিযোগ উঠিছিল। বিদেশ ভ্ৰমণ, পাৰ্টী, জয়পুৰত বিয়া পাতি ধন খৰচ কৰাৰ তথ্য লাভ কৰিছিল আৰক্ষীয়ে। বিশাল ফুকনক গ্ৰেপ্তাৰৰ কিছুদিন পিছতে এসপ্তাহ পলাই থকাৰ অন্তত চুমি বৰা আৰু তাকিক বৰাকো গ্ৰেপ্তাৰ কৰিছিল ডিব্ৰুগড় আৰক্ষীয়ে। ১ মে'ত অন্তিম গোচৰত জামিন লাভ কৰিছিল তাকিক বৰা আৰু বিশাল ফুকনে। ডিব্ৰুগড় জিলাৰ বৰবৰুৱা আৰক্ষী থানাত ৰজু ৮৫/২০২৪ নং গোচৰত দুয়োজনকে জামিন প্ৰদান কৰিছিল গুৱাহাটী উচ্চ ন্যায়ালয়ৰ ন্যায়াধীশ পাৰ্থিৱজ্যোতি শইকীয়াৰ আদালতে। ৰাজ্যত সংঘটিত ট্ৰেডিং কেলেংকাৰীৰ অন্যতম অভিযুক্ত বিশাল, তাকিক আৰু চুমিৰ বিৰুদ্ধে প্ৰায় ৪ হাজাৰ কোটি টকা লুণ্ঠন কৰাৰ অভিযোগ উঠিছিল। চিকিৎসক, অভিযন্তা, ব্যৱসায়ী, অভিনেতা-অভিনেত্ৰী আদিৰ পৰা কোটি কোটি লৈ সেই টকা ট্ৰেডিঙত ব্যৱহাৰ কৰি দুগুণহাৰত ওভতাই দিয়াৰ প্ৰতিশ্ৰুতি দিছিল বিশাল ফুকনে। সেই টকাৰে পাতি লোৱা বায়েক চুমি বৰা আৰু চুমিৰ স্বামী ফটোগ্ৰাফাৰ তাকিক বৰাই বিলাসী জীৱন কটাইছিল। চুমি বৰা আৰু তাকিক বৰাই জয়পুৰত কোটি কোটি টকা খৰচ কৰি বিয়া পাতিছিল। ডুবাই ভ্ৰমণ কৰি বজাৰ-সমাৰ কৰি কোটি কোটি টকা উৰুৱাই দিছিল। ইমানেই

নহয়, চুমি বৰাক পাতি লোৱা ভায়েক বিশালে ২ লাখ টকীয়া টেডী বিয়েৰ উপহাৰ দিছিল। আনৰ পৰা ট্ৰেডিঙৰ নামত সংগ্ৰহ কৰা টকাৰে কোম্পানী স্থাপন কৰিছিল। শেষত যেতিয়া একাংশ লোকক টকা ওভতাই দিব পৰা নাছিল তেতিয়া ডিব্ৰুগড় জিলাত ৰজু হৈছিল গোচৰ। ডিব্ৰুগড় সদৰ আৰক্ষী থানাত ৰজু ৩৫২/২৪, দুলািয়াজান আৰক্ষী থানাত ৰজু ৩৫৪/২৪ নম্বৰ গোচৰ আৰু বৰবৰুৱা আৰক্ষী থানাত ৰজু ৮৫/২৪ গোচৰৰ তদন্তৰ দায়িত্ব চিবিআইক অৰ্পণ কৰিছে ৰাজ্য চৰকাৰে। হিমন্ত বিশ্ব শৰ্মাৰ গৃহ বিভাগৰ চূড়ান্ত ব্যৰ্থতাৰ বাবেই অসমত অনলাইন ট্ৰেডিঙৰ নামত বৃহৎ কেলেংকাৰী সংঘটিত কৰা অভিযুক্তই জামিন লাভৰ সুবিধা পাইছে বুলি অভিযোগ উত্থাপন হৈ আহিছে। মুখ্যতঃ তদন্তকাৰী সংস্থা চিবিআইয়ে চাৰ্জশ্বীট দাখিলত ব্যৰ্থ হোৱাৰ বাবেই কোটি কোটি টকাৰ ট্ৰেডিং কেলেংকাৰী সংঘটিত কৰা অভিযুক্তসকলে জামিন লাভ কৰিছে। ইতিমধ্যে চুমি বৰাৰ দেওৰ তথা তাকিকৰ ভাতৃ অল্লান বৰা আৰু আন এজন ট্ৰেডিং কেলেংকাৰীৰ নায়ক ৰঞ্জিত কাকতিয়ে জামিন লাভ কৰিছে। কিন্তু প্ৰৱণক চুমি বৰাই বৰ্তমানেও জামিন লাভ কৰা নাই। ১৯ নৱেম্বৰত চুমি বৰাৰ জামিন নাকচ কৰিছিল গুৱাহাটীৰ চিবিআই আদালতে।

MANUFACTURER OF

ROYAL
CONSTRUCTION

CEMENT BRICK, PAVER BLOCK, COLOR PAVER BLOCK, CEMENT TILES

FACTORY ADDRESS : TITKURI, KAMARGAON, RANGIA, KAMRUP(R)

CALL: +91 88 76 99 50 95, +91 99 57 41 80 39

■ প্রথম পৃষ্ঠাৰ পৰা...

আজিও অশান্ত! মণিপুৰৰ জাতিগত

কেইজনমান লোকে ইয়াৰে এগৰাকীক উপৰ্যুপৰি দলবদ্ধভাৱে ধৰ্ষণ কৰাৰ লগতে দুয়োকে উলংগ কৰি ৰাজপথত সমদল কৰে। মহিলা দুগৰাকীৰ ধৰ্ষণ আৰু উলংগ সমদলৰ দৃশ্য ভাইৰেল হোৱা সেই ভিডিঅ'ত অভিযুক্তৰ মুখত শুনা গৈছিল - “তোমালোকৰ পুৰুষে আমাৰ মহিলাসকলৰ লগত যি কাম কৰিছে আমিও তোমালোকৰ লগত সেই কামেই কৰিম।” অৰ্থাৎ প্রতিশোধৰ অগনিত জ্বলি উঠিছিল মেইটেই সম্প্রদায়। এই ঘটনাৰ এদিন পূৰ্বে অৰ্থাৎ মে' ৩ তাৰিখে হঠাৎ প্রত্যেকজন মণিপুৰীৰ মোবাইলে-মোবাইলে বিয়পি পৰিছিল এগৰাকী যুৱতীৰ মৃতদেহৰ ছবি। প্লাষ্টিকৰ বেগত মেৰিয়াই থোৱা আছিল যুৱতীগৰাকীৰ মৃতদেহ। ভাইৰেল হৈ পৰা উক্ত ফটোখন সামাজিক মাধ্যমত শ্বেয়াৰ কৰি প্ৰচাৰ কৰা হৈছিল যে কিছুমান কুকি পুৰুষে চুৰাচান্দপুৰৰ এইগৰাকী মেইটেই যুৱতীক ধৰ্ষণ কৰি হত্যা কৰিছে। প্ৰচাৰ কৰা হৈছিল যে যুৱতীগৰাকী মণিপুৰৰ নাৰ্ছিঙৰ ছাত্ৰী আছিল। এই ফটোখন সামাজিক মাধ্যমত বিয়পি পৰাৰ এদিনৰ পিছতেই অৰ্থাৎ ৪ মে'ৰ দিনাখন মেইটেই সম্প্রদায়কৰ লোকসকলে প্রতিশোধ হিচাপে দুগৰাকী মহিলাক উলংগ কৰি ৰাজপথত সমদল কৰে। ইফালে মেইটেই যুৱতীক কুকি সম্প্রদায়ৰ লোকে ধৰ্ষণ কৰা বুলি যিগৰাকী যুৱতীৰ ফটো সামাজিক মাধ্যমত বিয়পি পৰাৰ ফলত এই ঘটনাৰ সূত্ৰপাত হৈছিল, সেই ফটোখন আছিল ভুৱা। ঘটনাৰ পিছত প্ৰশাসনে নিশ্চিত কৰিছিল যে মেইটেই বুলি যিগৰাকী যুৱতীৰ মৃতদেহৰ ফটো ভাইৰেল হৈছিল, সেইগৰাকী আছিল আচলতে ২০২২ চনৰ নৱেম্বৰ মাহত পিতৃ-মাতৃয়ে হত্যা কৰা দিল্লীৰ আয়ুসী চৌধুৰী। কিন্তু এই খবৰ ভুৱা বুলি প্ৰতিপন্ন হোৱালৈকে এই ভুৱা বাতৰিটোৱে মেইটেই জনজাতীয় মহিলাসকলৰ ওপৰত কুকি পুৰুষে নিৰ্যাতন চলোৱা বুলি প্ৰতিশোধ আৰু হিংসাৰ দাৱানল জ্বলি উঠিছিল। যাৰ ফলত মেইটেইসকলে দুগৰাকী কুকি মহিলাক ৰাজপথত যৌন নিৰ্যাতন চলোৱা ঘটনাৰ পিছতেই কালৰূপ ধাৰণ কৰিছিল মণিপুৰৰ কুকি আৰু মেইটেই সম্প্রদায়ৰ গোষ্ঠীগত যুদ্ধই। কিন্তু কেৱল মহিলাৰ ধৰ্ষণৰ বাবেই এই দুই সম্প্রদায়

কুকি আৰু মেইটেইৰ মাজত যুদ্ধৰ সৃষ্টি হোৱা নাছিল। মহিলাক যৌন নিৰ্যাতন চলোৱাটো আছিল হিংসাত্মক ঘটনাৰ উদগীৰণৰ মাত্ৰ এটা অচিলা। উল্লেখ্য যে মণিপুৰৰ জনসংখ্যাৰ প্ৰায় ৫৩% মেইটেই সম্প্রদায়, যিসকলে বাস কৰে ইক্ষলৰ সমতল উপত্যকাত। আনহাতে বাকী ৪৩% জনসংখ্যা হৈছে কুকি-জো আৰু নাগাৰ দৰে জনজাতি, যিসকল পাহাৰীয়া অঞ্চলত বাস কৰে। যাৰ বাবে এই পাহাৰীয়া লোকসকলে দাবী কৰে যে তেওঁলোক সদায়ে প্ৰান্তীয়কৃত হিচাপে বিবেচিত হৈ আহিছে। যাৰ বাবে তেওঁলোক সামাজিক-অৰ্থনৈতিক আৰু ৰাজনৈতিকভাৱে যথেষ্ট পিছপৰি আছে। এই ভূমি, ৰাজনৈতিক প্ৰতিনিধিত্ব আৰু সম্পদৰ ওপৰত দীৰ্ঘদিনীয়া উত্তেজনা দুই জনগোষ্ঠীৰ মাজতে শত্ৰুভাব বিকশিত হৈ আহিছিল। ইফালে ২০২৩ চনৰ এপ্ৰিল মাহত মণিপুৰ উচ্চ ন্যায়ালয়ে মেইটেই সম্প্রদায়ক ST মৰ্যাদা দিয়াৰ বিষয়ে বিবেচনা কৰিবলৈ নিৰ্দেশ দিয়ে। যাৰ ফলত কুকি-নাগাসকল অধিক ক্ষুব্ধ হৈ পৰে। ন্যায়ালয়ৰ এই সিদ্ধান্তত সহজ-সৰল কুকি-জো আৰু নাগাসকলে নিজৰ সুৰক্ষা আৰু পাহাৰীয়া ভূমি-সম্পদ হেৰুওৱাৰ আশংকাত যুদ্ধৰ বাবে একপ্ৰকাৰ সাজু হৈ উঠে। আনহাতে, ২০২১ চনত ম্যানমাৰৰ গণ-অভ্যুত্থানৰ পিছত কুকিৰ সৈতে সম্পৰ্ক থকা ম্যানমাৰৰ কিছু সম্প্রদায়ৰ লোকে মণিপুৰত অনুপ্ৰৱেশ কৰে। এই অনুপ্ৰৱেশৰ ফলত ভূ-সম্পদ আৰু জনগাঁথনিৰ প্ৰতি নামি অহা ভাবুকিৰ বাবে মেইটেইসকলৰ মনতো সকলো কুকি সম্প্রদায়ৰ প্ৰতি যুদ্ধবোধই মনোভাব জাগ্ৰত হৈ উঠে। এইদৰেই দুই গোষ্ঠীৰ মাজত আৰম্ভ হয় কাললৈ কুখ্যাতি ৰোৱা গোষ্ঠীগত সংঘৰ্ষ। উল্লেখ্য যে ৪ মে'ত সংঘটিত সেই ধৰ্ষণ আৰু উলংগ সমদল কাণ্ডৰ গোচৰ ৰুজু হৈছিল ১৮ মে'তহে। ইফালে ১৯ জুলাইতহে ভাইৰেল হৈ পৰিছিল সেই ঘটনাৰ ভিডিঅ'। বোধহয়, মণিপুৰত চলি থকা গোষ্ঠীগত সংঘৰ্ষৰ বাবে চৰকাৰে দীৰ্ঘদিনে ইণ্টাৰনেট সেৱা বন্ধ কৰি ৰখাৰ বাবেই ভাইৰেল হ'বলৈ সময় লৈছিল এই ঘটনাই। কিন্তু লক্ষণীয়ভাৱে যদিও ১৮ মে'ত এই ঘটনাৰ গোচৰ ৰুজু হৈছিল তথাপি এই কাণ্ডৰ ভিডিঅ'

ভাইৰেল নোহোৱা পৰ্যন্ত এজনো অভিযুক্তক গ্ৰেপ্তাৰ কৰা নাছিল মণিপুৰ আৰক্ষীয়ে। আনহাতে এই ঘটনাৰ ভাইৰেল ভিডিঅ'ই অধিক হিংসাৰ সৃষ্টি কৰে ৰাজ্যখনত। তাৰপিছত সৃষ্টি হয় এক অনিয়ন্ত্ৰিত পৰিস্থিতিৰ। এই ঘটনাৰ কথা জানিব পাৰি সমগ্ৰ বিশ্বৰ লগতে দেশৰ চুকে-কোণে প্ৰতিবাদ আৰম্ভ হয়। কিন্তু মৌন থাকে প্ৰধানমন্ত্ৰী নৰেন্দ্ৰ মোদী। ৰুছ-ইউক্ৰেইনৰ যুদ্ধত ঘনে ঘনে টুইটাৰত প্ৰতিক্ৰিয়া প্ৰকাশ কৰা মোদীয়ে মণিপুৰৰ ঘটনাত এটা টুইটো নকৰিলে। যাৰ ফলত বিৰোধীয়ে সংসদত নৰেন্দ্ৰ মোদীৰ বিৰুদ্ধে অনাস্থাৰ প্ৰস্তাৱ উত্থাপন কৰে। বিৰোধীৰ হৈ সাংসদ গৌৰৱ গগৈয়ে অনা অনাস্থাৰ প্ৰস্তাৱত বাধ্য হৈ নৰেন্দ্ৰ মোদীয়ে মণিপুৰৰ ঘটনাৰ প্ৰায় ৮০ দিন পিছতহে ছালে-বেৰে কোবাই মণিপুৰৰ শান্তি-কল্যাণ সম্পৰ্কে মন্তব্য ৰাখে। ইয়াৰ প্ৰায় ডেৰ বছৰৰ পিছত মণিপুৰৰ বীৰেন সিং চৰকাৰে পদত্যাগ কৰাৰ পিছত মণিপুৰত ৰাষ্ট্ৰপতিৰ শাসন বলৱৎ কৰা হয়। কিন্তু বিৰোধী তথা দেশবাসীয়ে বাৰম্বাৰ আহ্বান জনোৱাৰ পিছতো দেশ-বিদেশ ভ্ৰমণ কৰি ফুৰিবলৈ সময় পোৱা নৰেন্দ্ৰ মোদীৰ মণিপুৰলৈ এবাৰলৈ আহিবলৈও সময় নহ'ল। অথচ যোৱা দুবছৰে প্ৰতিদিনেই মণিপুৰত চলি আছে বিক্ষিপ্ত হিংসাত্মক ঘটনা। এতিয়াও মণিপুৰত কুকি অধ্যুষিত অঞ্চলত মেইটেই আৰু মেইটেই অধ্যুষিত অঞ্চলত কুকিয়ে প্ৰৱেশ কৰিব পৰা পৰিস্থিতি নাই। মণিপুৰৰ নতুন প্ৰজন্মৰ সন্মুখত এতিয়া মাথোঁ অন্ধকাৰ। চৰকাৰী হিচাপ মতে, যোৱা দুটা বছৰে মণিপুৰৰ এই হিংসাত প্ৰাণ যায় প্ৰায় ২৫৮ গৰাকী লোকৰ। নিৰুদ্দেশ হয় প্ৰায় ৫০ গৰাকী লোক। গৃহহাৰা হৈ পৰিল ৬০-৭০ হাজাৰতকৈও অধিক লোক। জ্বলাই দিয়া হ'ল প্ৰায় ৪,৭৮৬ ঘৰ, ৩৮৬ টা ধৰ্মীয় স্থান। উল্লেখ্য যে ২০২৩ চনৰ ৩ মে'ত কুকি আৰু মেইটেই সম্প্রদায়ৰ মাজত সংঘটিত হোৱা জাতিগত সংঘাতৰ দ্বিতীয় বৰ্ষপূৰ্তি উপলক্ষে শনিবাৰে মণিপুৰত সৰ্বাত্মক বন্ধ দেখিবলৈ পোৱা যায়। আনহাতে ৩ মে'ত বিভিন্ন দল-সংগঠনে নিহতসকলৰ প্ৰতি শ্ৰদ্ধাঞ্জলি আৰু শাস্তিৰ আহ্বানৰ বাবে বিভিন্ন অনুষ্ঠানৰ আয়োজন কৰে।

■ প্রথম পৃষ্ঠাৰ পৰা...

আত্মঘাতী বোমা পিন্ধি যুদ্ধলৈ কৰ্ণাটকৰ

পৰিস্থিতিতে পাকিস্তানৰ বিৰুদ্ধে যুদ্ধ হ'লে সেই যুদ্ধত সন্মুখৰ পৰা যুঁজ দিয়াৰ ইচ্ছা ব্যক্ত কৰিলে কৰ্ণাটক চৰকাৰৰ এগৰাকী মন্ত্ৰীয়ে। কৰ্ণাটকৰ কংগ্ৰেছ চৰকাৰৰ গৃহ আৰু সংখ্যালঘু মন্ত্ৰী জামিল আহমেদ খানে পেহেলগাম আক্ৰমণৰ প্ৰতিশোধ ল'বলৈ পাকিস্তানলৈ গৈ আত্মঘাতী বোমাৰে আক্ৰমণ চলোৱাৰ বাবে সাজু বুলি মন্তব্য কৰে। তেওঁ দাবী কৰে যে ভাৰতীয় মুছলমানসকলৰ পাকিস্তানৰ সৈতে কোনো

সম্পৰ্ক নাই বুলি তেওঁ প্ৰমাণ কৰিব বিচাৰে। জামিল আহমেদে সংবাদমেলত কয়, "আমি সকলোৱে ভাৰতীয়, পাকিস্তানৰ সৈতে আমাৰ কোনো সম্পৰ্ক নাই। যুদ্ধ হ'লে মই সাজু। যদি কেন্দ্ৰই মোক মন্ত্ৰী হিচাপে পঠিয়াই দিয়ে তেন্তে মই পাকিস্তানলৈ গৈ আত্মঘাতী বোমাৰে আক্ৰমণ চলাম।" তেওঁৰ এই মন্তব্যই সামাজিক মাধ্যমত ব্যাপক চৰ্চা লাভ কৰিছে। উল্লেখ্য যে, পেহেলগাম আক্ৰমণক লৈ ইতিমধ্যে পাকিস্তানৰ

বিৰুদ্ধে নতুন দিল্লীয়ে গ্ৰহণ কৰিছে কেইবাটাও ডাঙৰ সিদ্ধান্ত। আজি ভাৰতে পাকিস্তানৰ সৈতে বাণিজ্যিক সম্পৰ্কৰ অৱসান ঘটাই সকলো ধৰণৰ আমদানি-ৰপ্তানিত নিষেধাজ্ঞা আৰোপ কৰে। একে সময়তে পাৰ্চেল বোমাৰে ভাৰতত আক্ৰমণ সংঘটিত কৰিব পাৰে বুলি আশংকা ব্যক্ত কৰি ভাৰতে পাকিস্তানৰ সৈতে ডাক সেৱাও আজি বন্ধ কৰিছে। মুছলিম মন্ত্ৰীজনৰ এই ভাষ্যৰ পিছতে দেশজুৰি চৰ্চা হৈছে।

■ প্রথম পৃষ্ঠাৰ পৰা...

মুখ্যমন্ত্রী মোৰ সন্তানক লৈ ব্যস্ত, মই

দ্বিতীয় পৰ্যায়ৰ নিৰ্বাচনত নিজৰ দলৰ শক্তি প্ৰদৰ্শনেৰে ভোট সংগ্ৰহৰ লক্ষ্যৰে নামনি অসমলৈ ঢাপলি মেলিছে ৰাজনৈতিক দলৰ নেতাসকলে। শনিবাৰে বিয়লি কলগাছিয়াৰ বামুণটাৰীত স্থাপিত বিএড কলেজ খেলপথাৰ প্ৰাংগণত কংগ্ৰেছ দলে আয়োজন কৰা নিৰ্বাচনী জনসভাত উপস্থিত হৈ ভাষণ প্ৰদান কৰে যোৰহাট সমষ্টিৰ সাংসদ তথা প্ৰাক্তন মুখ্যমন্ত্রী তৰুণ গগৈৰ পুত্ৰ গৌৰৱ গগৈয়ে। ভাষণত গৌৰৱ গগৈয়ে মুখ্যমন্ত্রী ডঃ হিমন্ত বিশ্ব শৰ্মাক তীব্ৰ সমালোচনা কৰে। তেওঁ ৮ নং কলগাছিয়া জিলা পৰিষদৰ কংগ্ৰেছ দলৰ প্ৰাৰ্থী ময়নুল হক আৰু আঞ্চলিক সদস্য পদৰ প্ৰাৰ্থীসকলৰ হৈ নিৰ্বাচনী প্ৰচাৰ চলায়। ভাষণত তেওঁ কয়, "মুখ্যমন্ত্ৰীয়ে মোৰ সন্তানক লৈ ব্যস্ত হৈ আছে আৰু মই ব্যস্ত হৈছোঁ অসমৰ জনসাধাৰণৰ সন্তানক লৈ। ৰাইজৰ সন্তানক কিদৰে উচ্চ শিক্ষিত কৰিব পাৰি, কিদৰে ডাঙৰ মানুহ বনাব

পাৰি সেই লৈ মই ব্যস্ত হৈ আছোঁ। তেওঁ আৰু কয়, বিজেপি চৰকাৰৰ দিনত অসমৰ গাঁৱে-ভূৱে মদৰ দোকান হৈছে। অসমৰ ল'ৰা-ছোৱালীৰ ভৱিষ্যৎ কি হ'ব সেইটো লৈ চৰকাৰৰ কোনো চিন্তা নাই। বৰ্তমান বিজেপি চৰকাৰখনে মাত্ৰ পাঁচজন মানুহৰ কাৰণে কাম কৰি আছে। এক নম্বৰ হ'ল হিমন্ত বিশ্ব শৰ্মা, দুই নম্বৰ পীযুষ হাজৰিকা, তিনি নম্বৰ জয়ন্তমল্ল বৰুৱা, চতুৰ্থ অশোক সিংহল আৰু পঞ্চম হ'ল মানৱ ডেকা। বৰ্তমান এই পাঁচজন ব্যক্তিৰ মাজত প্ৰতিযোগিতা চলিছে, কোনে অসমৰ ভিতৰত আটাইতকৈ বেছি মাটি দখল কৰিব পাৰে, কোনে বেছি ডাঙৰ ঘৰ বনাব পাৰে। এইদৰে সমালোচনা কৰাৰ উপৰি তেওঁ অখিল গগৈ সন্দৰ্ভত কয় যে অখিল গগৈয়ে কোন দিনা কাক সমালোচনা কৰে তেওঁ নিজেই নাজানে, তেওঁ সকলোকে সমালোচনা কৰি ভাল পায় বুলি কটাক্ষ কৰে। আনহাতে তেওঁ নিৰ্বাচন আয়োগক

সমালোচনা কৰি কয় যে প্ৰথম পৰ্যায়ৰ নিৰ্বাচন অনুষ্ঠিত হৈ গ'ল কিন্তু ভোটৰ তালিকা এতিয়ালৈকে শুদ্ধ নহ'ল। বহু ভোটৰ ৰাইজৰ নাম বাদ পৰিছে। আশা কৰোঁ নিৰ্বাচন আয়োগে সোনকালে ভোটৰ তালিকাসমূহ শুদ্ধ কৰিব। ভাষণত তেওঁ কংগ্ৰেছৰ হাত শক্তিশালী কৰিবলৈ ভোটৰ ৰাইজক আহ্বান জনায়। ইপিনে গৌৰৱ গগৈয়ে আজি এখন সভা বাতিল কৰিবলৈ বাধ্য হৈছে। গৌৰৱ গগৈৰ ১৫ দিনীয়া পাকিস্তান ভ্ৰমণ আৰু সন্তানৰ নাগৰিকত্বক লৈ মুখ্যমন্ত্ৰী ডঃ হিমন্ত বিশ্ব শৰ্মাই প্ৰশ্ন কৰি অহাৰ পিছত কালি নলবাৰীত ক'লা পতাকাৰ সন্মুখীন হ'বলগীয়া হৈছিল গৌৰৱ গগৈ। তেনে সময়তে আজি বৰপেটাৰ পাটবাউসীত গৌৰৱ গগৈৰ উপস্থিতিত এখন সভাৰ আয়োজন কৰা হৈছিল। কিন্তু স্থানীয় বিজেপি নেতা-কৰ্মীয়ে প্ৰতিবাদ কৰিবলৈ সাজু হৈ থকাৰ উমান পোৱাত গৌৰৱ গগৈৰ প্ৰচাৰ সভা বাতিল কৰা বুলি জানিব পৰা গৈছে।

■ প্রথম পৃষ্ঠাৰ পৰা...

মন্দিৰৰ ভিৰৰ মাজত পদপিষ্ট হৈ মৃত্যু

সংঘটিত হ'ল এই কৰুণ ঘটনা। শনিবাৰে পুৱা সংঘটিত হোৱা এই দুৰ্ঘটনাত কমেও ৬ জন লোক নিহত হোৱাৰ লগতে ৫০ জনতকৈ অধিক লোক আহত হোৱা বুলি সদৰী কৰিছে প্ৰশাসনে। জানিব পৰা মতে, শুকুৰবাৰে নিশাৰে পৰা পাঞ্জিমৰ পৰা প্ৰায় ৪০ কিলোমিটাৰ নিলগত অৱস্থিত শ্ৰী দেৱী লাইবাই মন্দিৰত হাজাৰ হাজাৰ ভক্তই পৰম্পৰাগত যাত্ৰাৰ বাবে সমবেত হৈছিল। প্ৰত্যক্ষদৰ্শীয়ে জনোৱা মতে, হঠাতে ভিৰৰ মাজত আতংক বিয়পি পৰে আৰু হুলস্থূল আৰম্ভ হয়, যাৰ ফলত বহু লোকক বাগৰি পৰি পদপিষ্ট হয়। এই ঘটনাৰ পিছত আহতসকলক উদ্ধাৰ কৰি ওচৰৰ চিকিৎসালয়ত ভৰ্তি কৰোৱা হৈছে। ঘটনাৰ পিছতে প্ৰধানমন্ত্ৰী নৰেন্দ্ৰ মোদী আৰু গোৱাৰ মুখ্যমন্ত্ৰী প্ৰমোদ

সাৰস্বতী শোক প্ৰকাশ কৰে। প্ৰধানমন্ত্ৰীৰ কাৰ্যালয়ে এক্সত পোষ্ট কৰি কয়, "শিৱগাঁৱত হোৱা ভয়াবহতাত বহু জনৰ প্ৰাণ হেৰুৱাৰ খবৰে মৰ্মাহত কৰিছে। যিসকলে আপোনজনক হেৰুৱাইছে তেওঁলোকৰ প্ৰতি সমবেদনা জ্ঞাপন কৰিছোঁ। আহতসকলৰ আশু আৰোগ্য কামনা কৰিছোঁ। স্থানীয় প্ৰশাসনে সকলো ধৰণৰ সহায় আগবঢ়াইছে।" গোৱাৰ মুখ্যমন্ত্ৰী প্ৰমোদ সাৰস্বতী আহতসকলক সাক্ষাৎ কৰিবলৈ চিকিৎসালয়খনলৈ যোৱাৰ লগতে ক্ষতিগ্ৰস্ত পৰিয়ালসমূহক সম্ভৱপৰ সকলো সহায়ৰ আশ্বাস দিয়ে। তেওঁ আৰু লিখিছে, "মই ব্যক্তিগতভাৱে পৰিস্থিতি নিৰীক্ষণ কৰি আছোঁ আৰু সকলো প্ৰয়োজনীয় ব্যৱস্থা গ্ৰহণ কৰা হৈছে। সন্মানীয় প্ৰধানমন্ত্ৰী মোদীয়ে সবিশেষ সন্দৰ্ভত সোধা-

পোছাৰ বাবে ফোন কৰি সম্পূৰ্ণ সহযোগিতাৰ আশ্বাস দিয়ে।" ঘটনাৰ সঠিক কাৰণ এতিয়াও স্পষ্ট হোৱা নাই যদিও প্ৰথম অৱস্থাত অতিমাত্ৰা ভিৰ আৰু উপযুক্ত ভিৰ নিয়ন্ত্ৰণৰ অভাৱেই এই ভয়ংকৰ দুৰ্ঘটনাৰ মূল কাৰণ বুলি ধাৰণা কৰা হৈছে। মন কৰিবলগীয়া যে গোৱাত প্ৰতি বছৰে শিৱগাঁও গাঁৱৰ এই উৎসৱ পালন কৰা হয়। দেৱী লাইবাইক গোৱাল লোককথাত দেৱী পাৰ্বতী আৰু সাত ভনীৰ ভিতৰত এগৰাকী অৱতাৰ হিচাপে পূজা কৰা হয়। এই উৎসৱৰ মূল আকৰ্ষণ হৈছে 'অগ্নিদিব্য' নামেৰে পৰিচিত এক অনন্য অনুষ্ঠান, য'ত 'ধোণ্ড' নামৰ ভক্তসকলে জুইৰ ওপৰেৰে খালী ভৰিৰে খোজ কাঢ়ি আশীৰ্বাদ বিচাৰে। উল্লেখ্য, প্ৰতি বছৰে দেশৰ বহু ভক্তই এই উৎসৱত অংশগ্ৰহণ কৰে।

■ প্রথম পৃষ্ঠাৰ পৰা...

মণিপুৰৰ হিংসা পীড়িতক গুৱাহাটীৰ

অভিযোগ উত্থাপন কৰিছে। তেওঁলোকে হোটেল কৰ্তৃপক্ষৰ বিৰুদ্ধে মানসিক নিৰ্যাতন, অপমানজনক আচৰণ আৰু অমানৱীয় ব্যৱহাৰ কৰা বুলি গুৰুতৰ অভিযোগ উত্থাপন কৰি আৰক্ষীক অভিযোগ দাখিল কৰিছে। পৰিয়ালটো জানুৱাৰীত গুৱাহাটীলৈ আহিছিল চিকিৎসাৰ বাবে। মাৰ্চ মাহৰ পৰা গণেশগুৰিস্থিত হোটেলত পদ্ম-ইন হোটেলত বাস কৰি আছিল পৰিয়ালটোৱে। অভিযোগ অনুসৰি ৮৫ হাজাৰ টকাৰ বিলৰ ভিতৰত ৬৯ হাজাৰ আদায় দিয়াৰ পিছতো হঠাৎ শনিবাৰে তেওঁলোকক হোটেলৰ কোঠা খালী কৰিব কোৱা হয়। সেই অনুসৰি, হোটেলৰ কৰ্মচাৰীসকলে কোনো ধৰণৰ পূৰ্বে অৱগত নকৰাকৈ তেওঁলোকক কোঠা খালী কৰি ওলাই যাবলৈ কয়। পৰিয়ালটো ওলাই

নোযোৱাত হোটেলৰ কৰ্মচাৰীয়ে নিশা চাদত শুবলৈ বাধ্য কৰে। এই ঘটনাৰ ফলত পৰিয়ালটো মানসিকভাৱে ভাগি পৰে। পৰিয়ালটোৰ মুৰব্বী মহিলাগৰাকীয়ে সংবাদ মাধ্যমক কয় যে আমি নতুন জীৱন আৰম্ভ কৰিবলৈ ইন্ফলৰ পৰা আহিছিলো। স্বামী, পুত্ৰ আৰু মই এতিয়ালৈকে ৬৯,১০০ টকা দিছোঁ, মাত্ৰ ২৫,০০০ টকা দিবলৈ বাকী আছিল। কিন্তু যোৱা ১৫ দিন ধৰি আমাক কৰ্মচাৰীসকলে কোঠাত ৰাখি ভিক্ষাৰীৰ দৰে ব্যৱহাৰ কৰিছে। মোৰ সৈতে অপমানজনক ভাষাত কথা কৈছে। আমি মানসিকভাৱে ভাগি পৰিছোঁ। মই নিজকে আঘাত কৰিছে আৰু চিকিৎসক বিচাৰি যাব লগা হৈছে। আনফালে, হোটেল কৰ্তৃপক্ষই এই সকলো অভিযোগ প্ৰত্যাখ্যান কৰি কয় যে

তেওঁলোকে সঠিকভাৱে চেক আউট কৰা নাছিল। স্বামীয়ে দিনত বাহিৰলৈ যায় আৰু বিল দিব বুলি কৈ কেতিয়াও নিদিয়। এতিয়াও ২৭,০০০ টকা বাকী আছে। আমি হোটেল মালিকৰ হেঁচাত আছোঁ। তেওঁলোকে চিকিৎসাৰ বাবে আহিছিল বুলি কৈছিল। আমি কেতিয়াও কোনো নিৰ্যাতন কৰো নাই। মহিলাগৰাকীৰ অৱস্থাক দোহাই দি বিল নিদিয়াৰ চেষ্টা কৰিছে। ইয়াৰ উপৰি ঘটনাটোক অধিক জটিল কৰি তোলে এটা অভিযোগ আনি হোটেল কৰ্তৃপক্ষই কয় যে এই পৰিয়ালটোৱে গুৱাহাটীৰ অন্য পাঁচখন হোটেলত বিল নিদিয়াকৈ বাহিৰ হোৱাৰ ইতিহাস আছে। আৰক্ষীয়ে ঘটনাক লৈ দুয়োপক্ষৰ বক্তব্যৰ আধাৰত তদন্ত কৰিছে যদিও আৰক্ষীয়ে কাকো গ্ৰেপ্তাৰ কৰা নাই।

চাপৰৰ ৰঙামাটিত বিজেপিৰ নিৰ্বাচনী সভাত মন্ত্রী ৰঞ্জিত কুমাৰ দাস

ই-সংবাদ, চাপৰ ৩ মে': প্ৰথম পৰ্যায়ৰ পঞ্চায়ত নিৰ্বাচন শেষ হোৱাৰ পিছত দ্বিতীয় পৰ্যায়ৰ পঞ্চায়ত নিৰ্বাচনত ব্যাপক নিৰ্বাচনী প্ৰচাৰ চলাইছে শাসকীয় দল বিজেপিয়ে। আজি ফলিমাৰী জিলা পৰিষদৰ বিজেপিৰ মনোনীত প্ৰাৰ্থী মল্লিকা দাস লোহাৰ আৰু চাৰিজনকৈ আঞ্চলিক পঞ্চায়ত সদস্যৰ হৈ নিৰ্বাচনী প্ৰচাৰ চলায় মন্ত্রী ৰঞ্জিত কুমাৰ দাসে। মন্ত্রী ৰঞ্জিত কুমাৰ দাসে ভাষণত কংগ্ৰেছক সমালোচনা কৰাৰ লগতে বিজেপি চৰকাৰৰ উন্নয়ন আৰু আঁচনি সন্দৰ্ভত ৰাইজক অৱগত কৰে। **শেষাংশ ১১ পৃষ্ঠাত**

আগমনিত প্ৰাক্তন কেএলঅ' কেডাৰ গ্ৰেপ্তাৰ

ই-সংবাদ, গোলকগঞ্জ, ৩ মে': ধুবুৰী জিলাৰ আগমনি থানাৰ অসম-পশ্চিমবংগ সীমান্তৰ বাপুচাবাৰী প্ৰথম খণ্ড গাঁৱত কালি সন্ধিয়া কেএলঅ'ৰ প্ৰাক্তন দুৰ্ঘৰ্ষ কৰ্পোৰেল পৰ্যায়ৰ নেতাক হঠাতে গ্ৰেপ্তাৰ কৰা ঘটনাই অঞ্চলটোত চাঞ্চল্যৰ সৃষ্টি কৰিছে। কেএলঅ'ৰ দুৰ্ঘৰ্ষ নেতাজন কৰ্পোৰেল তপন ৰায় (৩২) ওৰফে হাৰাধন কোচ ওৰফে মাস্তাৰ কোচ। জানিব পৰা মতে, গাঁওখনৰ অনিল চন্দ্ৰ ৰায়ৰ পুত্ৰ তপন ২০১৩ চনত কেএলঅ'ত যোগদান কৰে। ম্যানমাৰত প্ৰশিক্ষণ গ্ৰহণ কৰি কৰ্পোৰেল পৰ্যায়ত তেওঁ দায়িত্ব পালন কৰে **শেষাংশ ১০ পৃষ্ঠাত**

মুখ্যমন্ত্ৰীৰ সুৰত সুৰ মিলাই গৌৰৱক পাকিস্তানৰ এজেন্ট সজালে পীযুষে

ই-সংবাদ, ৩ মে': জাগীৰোড সমষ্টিৰ আটাইতকৈ ডাঙৰ সমস্যাটো আছিল বানপানীৰ সমস্যা। আগতে মে' মাহৰ পৰা ছেপ্টেম্বৰ মাহলৈকে প্ৰায় পাঁচ মাহ সময় মায়ং অঞ্চলটো সাগৰ সদৃশ হৈ পৰিছিল। পাভকাটি, লেহকাটি, আশীগড়, গাগলমাৰি আদি অঞ্চলৰ ৰাইজে পাঁচ মাহ নাৰে যাতায়াত কৰিব লগা হৈছিল। কিন্তু আজি সেই পৰিৱেশ নাই। ৰাস্তা-মথাউৰি নিৰ্মাণ কৰাৰ পিছত আজি সেই পৰিৱেশ **শেষাংশ ৯ পৃষ্ঠাত**

প্ৰাক্তন মুখ্যমন্ত্ৰী তৰুণ গগৈৰ পুত্ৰ গৌৰৱ গগৈৰ দুই সন্তান ব্ৰিটিছ নাগৰিকঃ মন্ত্ৰী পীযুষ হাজৰিকা

পেহেলগামৰ ঘটনাৰ সৈতে পাকে প্ৰকাৰে গৌৰৱ গগৈক সাঙুৰিলে জয়ন্ত মল্ল বৰুৱাই

ই-সংবাদ, নলবাৰী, ৩ মে': বতাহ। দিনে-নিশাই শাসকীয় দ্বিতীয় পৰ্যায়ৰ পঞ্চায়ত নিৰ্বাচনৰ বিজেপি দল আৰু বিৰোধী দল দিন যিমানহে চমু চাপি আহিছে কংগ্ৰেছৰ মন্ত্ৰী, সাংসদ, বিধায়ক সিমানহে গৰম হৈ পৰিছে নিৰ্বাচনী তথা ৰথী-মহাৰথীয়ে **১০ পৃষ্ঠাত**



শিৱসাগৰৰ দিচাংমুখত গাঁড়ৰ মুক্ত বিচৰণ, শংকিত গঞা

ই-সংবাদ, শিৱসাগৰ, ৩ মে': শিৱসাগৰৰ দিচাংমুখ জেইলগাঁৱৰ বৰহোলা পথাৰত আজি কাহিলিপুৰাৰ পৰা এই প্ৰকাণ্ড গাঁড়ে মুক্ত বিচৰণ কৰা পৰিলক্ষিত হয়। দিচাংমুখৰ জনবসতিপূৰ্ণ অঞ্চলত গাঁড়টোৱে বিচৰণ কৰি থকাত স্বাভাৱিকতে শংকিত হৈ **শেষাংশ ১০ পৃষ্ঠাত**

দুমুনিচকীত বিজেপি-অগপ মিত্ৰজোঁটৰ নিৰ্বাচনী সভাত জয়নাথ শৰ্মা

ই-সংবাদ, দুমুনিচকী, ৩ মে': ৭ মে'ত অনুষ্ঠিত হ'বলগীয়া পঞ্চায়ত নিৰ্বাচনৰ প্ৰচাৰ অভিযান দৰং জিলাত তীব্ৰতৰ হৈ পৰিছে। ইয়াৰ মাজতে ছিপাবাৰ সমষ্টিৰ বৰদৌলগুৰি-দুমুনিচকী জিলা পৰিষদৰ বিজেপি-অগপ মিত্ৰজোঁটৰ প্ৰাৰ্থী চণ্ডীচৰণ চৌধুৰীৰ নিৰ্বাচনী সভাত অংশগ্ৰহণ কৰে অগপ দলৰ জ্যেষ্ঠ নেতা তথা প্ৰাক্তন ৰাজহ মন্ত্ৰী ডঃ **শেষাংশ ১১ পৃষ্ঠাত**

কংগ্ৰেছ এতিয়া ফুটা কলহঃ দীপ্লুৰঞ্জন শৰ্মা

ই-সংবাদ, পুৰণিগুদাম, ৩ মে': নগাঁও জিলাৰ নৱগঠিত বঢ়মপুৰ সমষ্টিত আজি বিজেপি মিত্ৰজোঁটৰ প্ৰচাৰ অভিযান তুংগত উঠা দেখা যায়। চামগুৰি সমষ্টিৰ বিধায়ক দিপ্লুৰঞ্জন শৰ্মাই আজি পুৰণিগুদাম জিলা পৰিষদৰ বিজেপি দলৰ প্ৰাৰ্থী মিন্টু শৰ্মাক লগত লৈ পুৰণিগুদাম পানীগাঁও শিৱ মন্দিৰৰ পৰা এক নিৰ্বাচনী ৰেলীত অংশগ্ৰহণ কৰে। বিশাল নিৰ্বাচনী ৰেলীত অংশগ্ৰহণ কৰাৰ পূৰ্বে প্ৰাৰ্থী মিন্টু শৰ্মা আৰু

পুৰণিগুদাম জিলা পৰিষদ সমষ্টিত বিজেপি মিত্ৰজোঁটৰ ব্যাপক নিৰ্বাচনী প্ৰচাৰ প্ৰচাৰ সভাতে কংগ্ৰেছক তীব্ৰ সমালোচনা দীপ্লুৰঞ্জনৰ

বিধায়ক দিপ্লুৰঞ্জন শৰ্মাই পুৰণিগুদাম পানীগাঁও শিৱ মন্দিৰত সেৱা জনাই আশীৰ্বাদ লয়। ইয়াৰ পিছতে ৰেলী উদ্বোধন কৰি বিধায়ক দিপ্লুৰঞ্জন শৰ্মাই কয়, পঞ্চায়ত নিৰ্বাচনত কংগ্ৰেছক ভোট **শেষাংশ ৯ পৃষ্ঠাত**

কংগ্ৰেছক কিয় ভোট দিব লাগে, ক'লে দ্বীপ ৰায়নে



অগপ জাতীয়তাবাদৰ চোলা পিন্ধা নীলা শিয়াল

ই-সংবাদ, ভৱানীপুৰ, ৩ মে': ৰাইজে কংগ্ৰেছ দলক কিয় ভোট দিব লাগে, আজি ভৱানীপুৰ-সৰুপেটা জিলা পৰিষদৰ সদস্য পদৰ কংগ্ৰেছ দলৰ প্ৰাৰ্থী প্ৰশান্ত কুমাৰ শৰ্মা আৰু দলটোৰ

গলিয়া গাঁও পঞ্চায়তৰ কাউন্সিলৰ পদৰ প্ৰাৰ্থী কিশোৰ কুমাৰ মেধিৰ হৈ প্ৰচাৰ চলাবলৈ আহি সাংবাদিকৰে হোৱা আছুতীয়া এক সাক্ষাৎকাৰত এই বিষয়ে জনালে কংগ্ৰেছ নেতা **শেষাংশ ১০পৃষ্ঠাত**

গোৱালপাৰাত চাফাই কৰ্মীক নিৰ্মমভাৱে প্ৰহাৰ

সতীৰ্থৰ অভিনৱ প্ৰতিবাদ

ই-সংবাদ, গোৱালপাৰা, ৩ মে': বিশ্ব শ্ৰমিক দিৱসৰ পিছদিনাই গোৱালপাৰাত সংঘটিত হয় এটা অতি নিন্দনীয় ঘটনা। গোৱালপাৰা পৌৰসভাৰ এগৰাকী চাফাই কৰ্মীক শাৰীৰিকভাৱে প্ৰহাৰ কৰা ঘটনাই চহৰজুৰি চাঞ্চল্যৰ সৃষ্টি কৰিছে। এই **শেষাংশ ১০ পৃষ্ঠাত**

■ প্রথম পৃষ্ঠাৰ পৰা...

অসম পালে জাপানী প্রতিনিধি

এটা প্রতিনিধি দল। দিছপুৰস্থিত মুখ্যমন্ত্ৰীৰ কাৰ্যালয়ত জাপানৰ হাউছ অৱ ৰিপ্ৰেজেন্টিভছৰ অধ্যক্ষ নুকাগা ফুকুশিৰোৰ নেতৃত্বত অহা জাপানী সংসদীয় আৰু ব্যৱসায়িক প্রতিনিধি দলৰ সৈতে অসমৰ মুখ্যমন্ত্ৰী ড॰ হিমন্ত বিশ্ব শৰ্মাই উচ্চস্তৰীয় আলোচনাত মিলিত হয়। জাপানী প্রতিনিধি দলটোক মুখ্যমন্ত্ৰীয়ে আন্তৰিক স্বাগতম জনাই কয় যে আজিৰ এই বিশেষ মুহূৰ্তটোত অসমলৈ অহা জাপানৰ হাউছ অৱ ৰিপ্ৰেজেন্টিভছৰ অধ্যক্ষ নুকাগা ফুকুশিৰো ডাঙৰীয়া আৰু তেখেতৰ সন্মানীয় প্রতিনিধি দলক লোকসেৱা ভৱনত আদৰণি জনাবলৈ পাই মই গৌৰৱান্বিত।

মুখ্যমন্ত্ৰীয়ে উল্লেখ কৰে যে এই ভ্ৰমণ ভাৰতৰ এক্ট ইষ্ট পলিচীৰ সৈতে সম্পূৰ্ণ সামঞ্জস্যপূৰ্ণ হোৱাৰ লগতে অসম আৰু জাপানৰ মাজত ঘনিষ্ঠ সহযোগিতাৰ দিশত এক নতুন অধ্যায় আৰম্ভ কৰাৰ সম্ভাৱনা লৈ আহিছে। তেওঁয়ে স্মৰণ কৰে যে, এই বছৰৰ আৰম্ভণিতে অনুষ্ঠিত টকিঅ’ ভ্ৰমণ আৰু ‘এডভাণ্টেজ আছাম ২.০’ অনুষ্ঠানই জাপান-অসম সম্পৰ্ক অধিক গভীৰ কৰাৰ ক্ষেত্ৰত উল্লেখযোগ্য ভূমিকা গ্ৰহণ কৰিছিল। আজিৰ আলোচনাক লৈ মুখ্যমন্ত্ৰীয়ে কয় যে আমি জাপানী প্রতিষ্ঠানসমূহক অসমৰ সৈতে অংশীদাৰিত্ব অধিক গতিশীল কৰাৰ ক্ষেত্ৰত উদ্ভাৱনীমূলক সুযোগবোৰ

অন্বেষণ কৰাৰ ওপৰত গুৰুত্ব আৰোপ কৰিছে। আমি এক শক্তিশালী ভেটি গঢ়ি তোলাৰ দিশে বিস্তৃতভাৱে আলোচনা কৰিছো। এই বৈঠকৰ অন্তত, প্রতিনিধি দলটোৰ সন্মানত অসম বিধানসভা চৌহদত এক পৰম্পৰাগত সাংস্কৃতিক অনুষ্ঠানৰ আয়োজন কৰা হয়। সাংস্কৃতিক অনুষ্ঠানৰ পাছত নৈশ ভোজৰ আয়োজন কৰা হয়। এই ভ্ৰমণে ভাৰত-জাপানৰ উন্নয়নশীল দ্বিপাক্ষিক সম্পৰ্ক অধিক সুদৃঢ় কৰাৰ লগতে অসমৰ আঞ্চলিক-আন্তৰ্জাতিক অৱস্থান অধিক শক্তিশালী কৰাৰ ক্ষেত্ৰতো গুৰুত্বপূৰ্ণ পদক্ষেপ বিবেচিত হৈছে আৰু বাণিজ্যিক ক্ষেত্ৰত আশাৰ বতৰা হিচাপে দেখা গৈছে।

কমিউনিষ্ট সম্পৰ্কে মন্ত্ৰী পীয়ুষ হাজৰিকাই কৰা মন্তব্যক ওভতি ধৰিলে চিপিআইএম দলে

কুৰুচিকৰ মন্তব্যক আখ্যা, সম্পত্তি ৰাজহুৱা কৰিবলৈ প্রত্যাহান

ই-সংবাদ, গুৱাহাটী, ৩ মে': অসমৰ জলসম্পদ বিভাগৰ মন্ত্ৰী পীয়ুষ হাজৰিকাই কালি ২ মে'ত কামৰূপ জিলাৰ কমলপুৰ বিধানসভা সমষ্টিৰ অন্তৰ্গত বিহদিয়া জাঁজীকোণা জিলা পৰিষদৰ মিত্ৰজোঁটৰ প্ৰাৰ্থীৰ হৈ নিৰ্বাচনী প্ৰচাৰ অভিযানত কমিউনিষ্ট পাৰ্টি সম্পৰ্কে অতি মিথ্যাচাৰী আৰু কুৰুচিকৰ মন্তব্য প্ৰকাশ কৰাত চিপিআইএমৰ অসম ৰাজ্যিক কমিটিয়ে ধিক্কাৰ দিছে। নিৰ্বাচনী সভাত ভাষণ প্ৰসংগত তেওঁ আনকি কমিউনিষ্ট পাৰ্টিক 'চোৰ-ডকাইত, গুণ্ডাবাহিনীৰ দল' বুলি অদ্ভুত তথা কুৎসিত মন্তব্য প্ৰকাশ কৰিবলৈও কুণ্ঠাবোধ কৰা নাই। মন্ত্ৰী হাজৰিকাৰ মন্তব্যক তীব্ৰ গৰিহণা দিছে অসম ৰাজ্যিক চিপিআইএমে। অসম ৰাজ্যিক চিপিআইএমে এক বিবৃতি যোগে কয় যে এনে মিথ্যাচাৰ আৰু অভব্য আচৰণ কেৱল বিজেপি চৰকাৰৰ মন্ত্ৰী-বিধায়কসকলেহে কৰিব পাৰে। বিজেপি-আৰএছএছৰ উৎকট কমিউনিষ্ট বিৰোধিতা সৰ্বজনবিদিত। সেই পৰম্পৰা অনুসৰিয়েই কমিউনিষ্টৰ বিৰুদ্ধে মন্ত্ৰী পীয়ুষ হাজৰিকাই এনে মন্তব্য প্ৰকাশ কৰি নিজৰ উদ্ধতালি, কুৰুচি, চিন্তাৰ দাৰিদ্ৰ্য তথা ৰাজনৈতিক অপসংস্কৃতিক নিৰ্লজ্জভাৱে উদঙাই দিছে। তেওঁ জনা উচিত কমিউনিষ্টসকলে সমাজত শোষণ-লুণ্ঠনৰ অৱসান ঘটাই দুখীয়া আৰু শ্ৰমজীৱী জনসাধাৰণৰ মুক্তিৰ সংগ্ৰামত নিজকে নিয়োজিত কৰে। এটা বিজ্ঞানসন্মত আদৰ্শক আঁকোৱালি লৈ কমিউনিষ্টসকলে সমাজ ৰূপান্তৰ তথা সমাজ প্ৰগতিৰ সংগ্ৰামত ব্ৰতী হয়। কমিউনিষ্টসকলৰ

আদৰ্শবোধ তথা আত্মপ্ৰত্যয়, নিষ্ঠা আৰু আন্তৰিকতা প্ৰশংসাৰ অতীত। সেয়ে ৰাজনৈতিক আৰু মতাদৰ্শগত পাৰ্থক্য থাকিলেও বিজেপি-আৰএছএছ তথা ধৰ্মীয় মৌলবাদী শক্তিবোৰৰ বাহিৰে প্ৰায় সকলো ৰাজনৈতিক দল, সচেতন অংশৰ জনগণ আৰু সাধাৰণ জনতাই কমিউনিষ্ট পাৰ্টিৰ সভ্য-সমৰ্থকসকলক শ্ৰদ্ধাৰ দৃষ্টিৰেই চায়। কমিউনিষ্ট পাৰ্টিত বিজেপি দলৰ দৰে ৰাজনৈতিক ভ্ৰষ্টাচাৰ, ঠগ-প্ৰবঞ্চক, আদানি-আস্থানিৰ দৰে শোষণকাৰী-লুণ্ঠনকাৰীৰ কোনো স্থান নাই। ধৰ্মৰ নামত কৰা সাম্প্ৰদায়িক বিভাজন আৰু ঘৃণাৰ ৰাজনীতিৰো কমিউনিষ্টসকল তীব্ৰ বিৰোধী। দেশৰ এক্য-সংহতি-সাম্প্ৰদায়িক সম্প্ৰীতি ৰক্ষাৰ হকে আৰু সকলো প্ৰকাৰৰ সাম্প্ৰদায়িক-মৌলবাদী-বিভাজনবাদী শক্তিসমূহৰ বিৰুদ্ধে যুঁজত কমিউনিষ্টসকল সদায়েই সন্মুখৰ শাৰীত থাকে। কমিউনিষ্ট পাৰ্টিত চোৰ-ডকাইত-গুণ্ডাৰ প্ৰৱেশ নিষিদ্ধ। বিজেপি দলতহে ৰাজনৈতিক ভ্ৰষ্টাচাৰ-দুৰ্নীতি-কেলেংকাৰিৰ পয়োভৰ। অন্যান্য বিজেপিশাসিত ৰাজ্যৰ কথা বাদেই, আমাৰ ৰাজ্যতে মুখ্যমন্ত্ৰী আৰু মন্ত্ৰী পীয়ুষ হাজৰিকাকে ধৰি অসম মন্ত্ৰীসভাৰ কিমানজন মন্ত্ৰী দুৰ্নীতিৰ বোকাত লেটি-পেটি হৈ আছে, তাৰ লেখ-জোখ নাই। বহু কেইজন মন্ত্ৰী-বিধায়কৰ বিৰুদ্ধে হত্যা-হিংসা, ৰাজকোষ লুণ্ঠন, নাৰী নিৰ্যাতনৰ লেখীয়া গুৰুতৰ অভিযোগ আছে। পীয়ুষ হাজৰিকা আৰু বিজেপিৰ অইন মন্ত্ৰী-বিধায়কসকলেই যে অসমত নানা তৰহৰ ছিণ্ডিকেটসমূহ চলাই কোটি কোটি টকা অৰ্জন কৰি আছে, সেয়া অ'পেন

ছিফ্ৰেট। মন্ত্ৰী হোৱাৰ পূৰ্বে পীয়ুষ হাজৰিকা আৰু অন্যান্যসকলৰ পৰিয়ালৰ সম্পদ কিমান আছিল আৰু এতিয়া কিমান তাক প্ৰকাশ কৰাৰ সৎ সাহস হ'বনে মন্ত্ৰীজনৰ? বিপৰীতে কমিউনিষ্ট পাৰ্টিত দুৰ্নীতি-ভ্ৰষ্টাচাৰ-গুণ্ডামিৰ এটা উদাহৰণো মন্ত্ৰী হাজৰিকাই দেখুৱাব পাৰিবনে? আমি প্ৰত্যাহান জনাইছোঁ, অসম নালাগে দেশৰ যি কোনো প্ৰান্তত কমিউনিষ্টৰ বিৰুদ্ধে এটাও দুৰ্নীতি-ভ্ৰষ্টাচাৰ, চুৰি-ডকাইতিৰ উদাহৰণ পীয়ুষ হাজৰিকাই আঙুলিয়াই দিব নোৱাৰে। বিজেপিৰ শাসনত নিৰীহৰ তেজেৰে ফাকু খেলাৰ অলেখ উদাহৰণ আছে। বৰ্তমান কেৰালাত কমিউনিষ্টৰ নেতৃত্বত বাঁও-গণতান্ত্ৰিক মৰ্চাৰ চৰকাৰ চলি আছে। কৰ্মসংস্থান তথা উন্নত মানৰ জীৱন ধাৰণ, সামাজিক নিৰাপত্তা, উচ্চহাৰৰ মজুৰি আদিৰ বাবে অন্য ৰাজ্যৰ লগতে আমাৰ অসমৰে লাখ লাখ শ্ৰমিক এতিয়া কেৰালালৈ ঢাপলি মেলিছে। এনে পৰিস্থিতিত মন্ত্ৰী হাজৰিকাই কোনখন মুখেৰে কয় যে 'কমিউনিষ্ট পাৰ্টিয়ে চৰকাৰ চলালে মানুহক মৰি যোৱাকৈ মাৰিব'? মনুবাদী দৰ্শনৰ দ্বাৰা পৰিচালিত বিজেপিয়ে তেওঁলোকৰ শাসনত নাৰী নিৰ্যাতন-ধৰ্ষণ আদিৰ ঘটনাক নিৰ্লজ্জভাৱে উদগনি দিয়ে। সেয়ে নৃশংস হত্যা-ধৰ্ষণৰ গোচৰত আদালতত দোষী সাব্যস্ত লোককো কাৰাগাৰৰ পৰা মুকলি কৰি আনি ফুলৰ মালা পিন্ধাবলৈ বিজেপিৰ নেতা কৰ্মীসকল উদগীৰ হৈ থাকে। সেই দলৰ নেতাই যেতিয়া কমিউনিষ্ট পাৰ্টিক চোৰ-ডকাইতিৰ দল বুলি মন্তব্য কৰে, তেতিয়া জনতাই তেওঁলোকৰ মুখত থু পেলায়।

MANUFACTURER OF
ROYAL CONSTRUCTION CEMENT BRICK, PAVER BLOCK, COLOR PAVER BLOCK, CEMENT TILES
 FACTORY ADDRESS : TITKURI, KAMARGAON, RANGIA, KAMRUP(R)
 CALL: +91 88 76 99 50 95, +91 99 57 41 80 39

■ প্রথম পৃষ্ঠাৰ পৰা...

লৈ চৰকাৰ চলাই অভিলেখ গঢ়িছে। আজি জন্ম হোৱা শিশুটোৰ মূৰতো ধাৰৰ বোজা জাপি দি সময় মতে চৰকাৰী কৰ্মচাৰীক দৰমহা দিব পৰা নাই।- এই মন্তব্য অসম জাতীয় পৰিষদৰ সভাপতি লুৰীণজ্যোতি গগৈৰ। আজি দুপৰীয়া নলবাৰী সমষ্টিৰ ২৩/৩ নং পশ্চিম বনভাগ জিলা পৰিষদ সমষ্টিৰ এজেপিৰ প্ৰাৰ্থী নৱজিত কলিতাৰ হৈ ঘণ্টাপাৰৰ বৰাজোলত এখন নিৰ্বাচনী প্ৰচাৰ সভাত অংশগ্ৰহণ কৰি এজেপিৰ সভাপতি লুৰীণজ্যোতি গগৈয়ে মুখ্যমন্ত্ৰী হিমন্ত বিশ্ব শৰ্মা আৰু বিজেপি চৰকাৰৰ বিৰুদ্ধে সৰৱ হৈ পৰে। তেওঁ ভাষণত কয় যে অসমৰ মুখ্যমন্ত্ৰী হিমন্ত বিশ্ব শৰ্মাই সাংসদ গৌৰৱ গগৈৰ জনপ্ৰিয়তা দেখি শংকিত হৈ পৰিছে। সাংসদ গৌৰৱ গগৈৰ সংসদত যিধৰণৰ বাকপটুতা আৰু অসমতো বিগত লোকসভা নিৰ্বাচনত যোৰহাট লোকসভা সমষ্টিত শ শ কোটি টকা খৰচ কৰিও জনতাক বিভিন্ন ভয়-প্ৰলোভন দি বিজেপিয়ে হেৰুৱাব নোৱাৰিলে বুলি গগৈয়ে মুখ্যমন্ত্ৰীক কটাক্ষ কৰে। তেওঁ ভাষণত কয় যে জনতা শক্তিশালী নেতাৰ লগত আছে, তেওঁলোকৰ অন্যায়ৰ বিৰুদ্ধে আছে আৰু উপায় নোহোৱা হৈ গৌৰৱ গগৈ বিৰুদ্ধে যড়যন্ত্ৰত লিপ্ত হৈছে, সভা-সমিতি লৈ যোৱাৰ পথত বাধা দিয়া আৰম্ভ কৰিছে। লুৰীণজ্যোতি গগৈয়ে ভাষণত কয় যে মিছা কথা আৰু জনতাক ৰামঠগন ঠগন দিয়াত বিজেপি চৰকাৰ আৰু হিমন্ত বিশ্ব শৰ্মা পাকৈত। ৰাজ্যত যদি ৰামঠগন দিয়া বিশ্ববিদ্যালয় এখন স্থাপন কৰা হয় তেতিয়া হ'লে হিমন্ত বিশ্ব শৰ্মাক এই বিশ্ববিদ্যালয়ৰ উপাচার্য পাতিব লাগে বুলি তেওঁ মন্তব্য কৰে। এজেপিৰ সভাপতি লুৰীণজ্যোতি গগৈয়ে গণতন্ত্ৰ ৰক্ষাৰ মূল ভেটি শক্তিশালী পঞ্চায়তীৰাজ ব্যৱস্থাৰ বাবে প্ৰথম পৰ্যায়ৰ দৰে ওলাই আহি দ্বিতীয় পৰ্যায়তো অহা ৭ মে'ত একেদৰে ভোটদান কৰিবলৈ অসমবাসী ৰাইজক আহ্বান জনায়। কাৰণ গ্ৰামাঞ্চলৰ উন্নয়নেই ৰাজ্যৰ প্ৰগতিৰ মান নিৰ্ণয় কৰে। জাতিৰ পিতা মহাত্মা গান্ধীয়েও গাঁৱৰ ভগা পঁজাৰ দুখীয়া-নিচলাসকলৰ এশ-এবুৰি সমস্যাকে জৰ্জৰিত আৰু অজ্ঞান আন্ধাৰত ডুব গৈ থকা গাঁওবাসীৰ সৰ্বাংগীন উন্নয়নৰ সপোন দেখিছিল, যাৰ বাবে তেওঁ ৰচিছিল গ্ৰাম্য স্বৰাজ। অসমত এখন স্বচ্ছ, নিকা, স্বজন-তোষণহীন

ঘণ্টাপাৰত অজাপৰ হৈ প্ৰচাৰ

পঞ্চায়তীৰাজ ব্যৱস্থাৰ পোষকতা কৰি কয় যে ৰাজ্যখনৰ প্ৰায় আশী শতাংশ লোকবাস কৰ গাঁও এখনত চলি থকা দুৰ্নীতি, ভ্ৰষ্টাচাৰৰ বিৰুদ্ধে, জনবিৰোধী চৰকাৰখনৰ কাম-কাজৰ বিৰুদ্ধে সকলোকে ভোটদান কৰিবলৈ লুৰীণজ্যোতি গগৈয়ে আহ্বান জনায়। এজেপিৰ সভাপতিগৰাকীয়ে ভাষণত কয় যে এইবাৰ নিৰ্বাচনত বিজেপি দলে ভোটৰ ৰাইজক বিজেপিক ভোট নিদিলে সকলো চৰকাৰী আঁচনিৰ পৰা নাম কৰ্তন কৰা, য'ত বিজেপি দল পৰাজিত হয় সেই অঞ্চলটো সকলো চৰকাৰী সা-সুবিধা তথা উন্নয়নৰ পৰা বঞ্চিত হ'ব আদি বহু ভাবুকি দি অহা বুলি মন্তব্য কৰে। তেওঁ ভুৱা নিৰ্বাচনী প্ৰতিশ্ৰুতি দিয়া বিজেপি চৰকাৰৰ বিৰুদ্ধে সকলোকে থিয় হ'বলৈ আহ্বান জনাই কয় যে বিজেপি চৰকাৰে প্ৰতিশ্ৰুতি অনুসৰি চাহ শ্ৰমিকৰ মজুৰি ৩৫১ টকালৈ বৃদ্ধি নকৰিলে, আবেদন কৰা লাখপতি বাইদেউসকলে টকা নাপালে, গছপুলি ৰুই মহিলাসকলে ১০,০০০ কৈ টকা নাপালে, টোলগেটৰ সংখ্যা বঢ়োৱা চৰকাৰখনে অসমৰ বাট-পথৰ অৱস্থা উন্নত নকৰিলে, বিজেপি চৰকাৰে যোৱা ১০ বছৰত অসমৰ জ্বলন্ত সমস্যা যেনে- বানপানীৰ সমস্যা, অবৈধ অনুপ্ৰৱেশকাৰীৰ সমস্যা, ভয়াৱহ নিৰনুৰা সমস্যা, আন্তঃৰাজ্যিক সীমা সমস্যা, গৰাহখহনীয়া সমস্যা আদি কোনো সমস্যাৰ সমাধা কৰিবলৈ সক্ষম নহ'ল বুলি মন্তব্য কৰে। লুৰীণজ্যোতি গগৈয়ে ভাষণত কয়, "উন্নয়নৰ যাত্ৰা তৃণমূল পৰ্যায় অৰ্থাৎ গাঁৱৰ পৰা হ'ব লাগে। সেই কাৰণে অসম জাতীয় পৰিষদে পঞ্চায়ত নিৰ্বাচনক অধিক গুৰুত্ব প্ৰদান কৰিছে।" পঞ্চায়ত পৰ্যায়ত ঘৰে ঘৰে উপাৰ্জন কৰিব পৰা ব্যৱস্থা গঢ়ি তোলাৰ পোষকতা অসম জাতীয় পৰিষদৰ। ইস্তাহাৰৰ বিভিন্ন বিষয় উল্লেখ কৰি তেওঁ কয়, "ঘৰে ঘৰে হাঁহ-কুকুৰা, গৰু-ছাগলী, গাহৰি আদি পালন কৰি প্ৰতিটো পৰিয়ালক উপাৰ্জন কৰি স্বাৱলম্বী হোৱাৰ ক্ষেত্ৰত অধিক গুৰুত্ব প্ৰদান কৰা হ'ব। সমান্তৰালকৈ কৃষিৰ জৰিয়তে খেতিপথাৰ উন্নয়ন কৰা, নাৰী আৰু যুৱকৰ নেতৃত্বত গাঁৱে গাঁৱে জাতীয় সেৱক দল গঠন কৰা, ২০২৬ চনত অজাপৰ চৰকাৰ আহিলে শিক্ষা, স্বাস্থ্য, খোৱাপানী আদিৰ ক্ষেত্ৰত অধিক গুৰুত্ব প্ৰদান

কৰা হ'ব বুলি তেওঁ মন্তব্য কৰে। লগতে তেওঁ কয় যে ভাষা-সংস্কৃতি, পৰম্পৰা ৰক্ষা কৰি স্থানীয় সাংস্কৃতিক উৎসৱ, লোকসংগীত, শিল্প আৰু নৃত্যৰ বিকাশত পঞ্চায়তীৰাজ প্ৰতিষ্ঠানৰ যোগেদি পুঁজি ধাৰ্য কৰি উন্নয়ন কৰা অসম জাতীয় পৰিষদৰ অন্যতম লক্ষ্য বুলি তেওঁ উল্লেখ কৰে। লগতে পৰিৱেশ সংৰক্ষণৰ যোগেদি জলাশয়, বনজ সম্পদ ৰক্ষা কৰাৰ ক্ষেত্ৰত অধিক গুৰুত্ব প্ৰদান কৰা হ'ব বুলিও তেওঁ কয়। পঞ্চায়তীৰাজ আইন কাৰ্যকৰী কৰাৰ ক্ষেত্ৰত গুৰুত্ব দিয়া হ'ব বুলি উল্লেখ কৰি গগৈয়ে কয়, "গাঁৱে চলাব শাসন, গাঁৱে গঢ়িব নিজৰ ভাগ্য, গাঁৱে উজলাব অসম- ই হৈছে অসম জাতীয় পৰিষদৰ অংগীকাৰ। সেয়ে অসম জাতীয় পৰিষদে গাঁওসমূহত শূন্য দৰিদ্ৰতা, শূন্য প্ৰদূষণ, শূন্য দুৰ্নীতি আদিৰ পৰিৱেশ গঢ়িবলৈ প্ৰয়াস চলাব। পঞ্চায়ত গঠন কৰিলে সকলোকে সমানে আঁচনিৰ লাভৰ সুবিধা দিব। গ্ৰাম্য অৰ্থনীতি আৰু গ্ৰাম্য পৰ্যটনত অধিক গুৰুত্ব প্ৰদান কৰা হ'ব বুলি গগৈয়ে মন্তব্য কৰে। লগতে দুৰ্নীতি মুক্ত পঞ্চায়ত গঠনৰ স্বাৰ্থত পশ্চিম বনভাগ জিলা পৰিষদৰ এজেপিৰ প্ৰাৰ্থী নৱজিত কলিতাক বিপুল ভোটৰ ব্যৱধানত বিজয়ী কৰিবলৈ ভোটৰ ৰাইজক তেওঁ আহ্বান জনায়। অসম জাতীয় পৰিষদৰ নেতা ৰাজীৱ ভূঞাই আঁত ধৰা সভাখনত নলবাৰী সমিতিৰ সভাপতি নগেন ডেকা, সম্পাদক চন্দন কলিতা, উপ-সভাপতি ৰমেন্দ্ৰ মল্ল বুজৰবৰুৱা, নলবাৰী সমষ্টি সমিতিৰ সভাপতি বসন্ত বৈশ্য, এজেপিৰ যুৱ শক্তিৰ যুটীয়া সম্পাদক ৰাজীৱ ভূঞা, নেতা হেমন্ত কুমাৰ হালৈ, ক্ষীতিশ তালুকদাৰ, বৈকুণ্ঠ কলিতা, দলীয় নেতা-কৰ্মীকে ধৰি সহস্ৰাধিক লোকে অংশগ্ৰহণ কৰে। ইয়াৰ পূৰ্বে পশ্চিম বনভাগ জিলা পৰিষদৰ এজেপিৰ প্ৰাৰ্থী নৱজিত কলিতাৰ সমৰ্থনত বাহিৰ কৰা এক বাইক ৰেলীত এজেপিৰ সভাপতি লুৰীণজ্যোতি গগৈয়ে অংশগ্ৰহণ কৰি বৃহত্তম অঞ্চল পৰিভ্ৰমণ কৰি নিৰ্বাচনী প্ৰচাৰ চলায়। উল্লেখ্য যে নলবাৰী সমষ্টিৰ পশ্চিম বনভাগ জিলা পৰিষদৰ সমষ্টিৰ এজেপিৰ প্ৰাৰ্থী নৱজিত কলিতাৰ আজি এই নিৰ্বাচনী প্ৰচাৰে শাসকীয় আৰু বিৰোধী দলৰ প্ৰাৰ্থী দুয়োজনক যে প্ৰত্যাহ্বান জনাইছে সেয়া নুই কৰিব নোৱাৰি।

ঢকুৱাখনাৰ আকাশত সন্দেহজনক ড্ৰোনঃ জনতাৰ মাজত উদ্বেগ

ই-সংবাদ, ঢকুৱাখনা, ৩ মে': ভাৰত-পাক সীমান্তত চলি থকা যুদ্ধসদৃশ উত্তেজনাৰ পটভূমিত ঢকুৱাখনাৰ আকাশত সন্দেহজনকভাৱে উৰি থকা এখন ড্ৰোন দেখা পোৱাত স্থানীয় লোকৰ মাজত গভীৰ উদ্বেগৰ সৃষ্টি হৈছে। শনিবাৰে প্ৰায় দুই বজাত চাৰিকড়ীয়া নৈৰ কাষত স্থানীয় ৰাইজে এখন ড্ৰোন আকাশত চক্ৰাকাৰে উৰি থকা অৱস্থাত প্ৰত্যক্ষ কৰে। কিছু সময় উৰাৰ পিছত ড্ৰোনখন দৃষ্টিৰ পৰা অদৃশ্য হৈ যায়। ইয়াৰ উৎস বা

উদ্দেশ্য সম্পৰ্কে এতিয়ালৈকে কোনো নিশ্চিত তথ্য লাভ হোৱা নাই। এজন স্থানীয় বাসিন্দাই কয়, "আমাৰ অঞ্চল সাধাৰণতে এনে কাৰ্যকলাপৰ পৰা দূৰ। এতিয়া যুদ্ধসদৃশ পৰিস্থিতিৰ মাজত এনে বস্তু দেখাটো চিন্তনীয়। বিশেষকৈ চীন আৰু বাংলাদেশৰ দৰে দেশ ওচৰত থকাৰ বাবে সন্দেহ অধিক গভীৰ হৈছে।" লোকসকলৰ অভিমত, যদি ড্ৰোনখন ভাৰতীয় বায়ুসেনাৰ নহয়, তেন্তে ই চীন বা বাংলাদেশৰ হ'ব পাৰে। পাকিস্তানৰ দূৰত্বৰ কথা

বিবেচনা কৰিলে এই সন্দেহ অধিক প্ৰাসংগিক বুলি তেওঁলোকৰ মত। উল্লেখ্য, সীমান্তত চলি থকা উত্তেজনাৰ পটভূমিত দেশজুৰি সতৰ্কতা বৃদ্ধি কৰা হৈছে। এই পৰিপ্ৰেক্ষিতত ঢকুৱাখনাৰ আকাশত দেখা পোৱা ড্ৰোনখনৰ উপস্থিতি সন্দেহজনক আৰু তদন্তৰ আৱশ্যকতা প্ৰকাশ কৰিছে স্থানীয় ৰাইজে। এই সন্দেহজনক উৰণ সন্দৰ্ভত এতিয়ালৈকে ভাৰতীয় বায়ুসেনা বা আৰক্ষীৰ পক্ষৰ পৰা কোনো আনুষ্ঠানিক বিবৃতি প্ৰকাশ কৰা হোৱা নাই।

■ ষষ্ঠ পৃষ্ঠাৰ পৰা...

কংগ্ৰেছ এতিয়া ফুটা কলহঃ দীপ্লুৰঞ্জন

দিয়া মানে ফুটা কলহত ভোট দিয়া। কংগ্ৰেছ এতিয়া এটা ফুটা কলহ বুলি উল্লেখ কৰি বিধায়কজনে বিজেপি আৰু অগপৰ মিত্ৰজোঁটৰ প্ৰাৰ্থীসকলক ভোট দিবলৈ আহ্বান জনোৱাৰ লগতে মিত্ৰজোঁটৰ সমৰ্থিত ৱাৰ্ড সদস্যসকলক ভোট দিবলৈ আহ্বান জনায়। নিৰ্বাচনী ৰেলী, পদযাত্ৰা কৰি বিধায়ক দিপ্লুৰঞ্জন শৰ্মা, মিন্টু শৰ্মা, পাৰ্থ প্ৰতিম শইকীয়াকে ধৰি বিজেপি মিত্ৰজোঁটৰ প্ৰাৰ্থীসকলক লৈ পুৰণিগুদাম ৰাজ্যিক চিকিৎসালয়ৰ সমীপত এখন নিৰ্বাচনী সভা অনুষ্ঠিত হয়। সভাত বিধায়ক দিপ্লুৰঞ্জন শৰ্মাই

কংগ্ৰেছ দলক সমালোচনা কৰাৰ লগতে বঢ়মপুৰ সমষ্টিৰ অধীনৰ পুৰণিগুদাম জিলা পৰিষদৰ প্ৰাৰ্থী মিন্টু শৰ্মাৰ লগতে আন প্ৰাৰ্থীসকলক ভোট দি জয়যুক্ত কৰাবলৈ আহ্বান জনায়। আজিৰ নিৰ্বাচনী ৰেলীত গাঁওসমূহৰ ৰাইজৰ ব্যাপক উৎসাহ পৰিলক্ষিত হয়। উল্লেখযোগ্য যে নৱগঠিত বঢ়মপুৰ সমষ্টিৰ অধীনৰ চাৰিটা জিলা পৰিষদ সমষ্টি যদিও ইয়াৰে বঢ়মপুৰ, কঠীয়াতলী আৰু যমুনামুখ জিলা পৰিষদ সমষ্টিকেইটা বিজেপি মিত্ৰজোঁটৰ প্ৰাৰ্থী বিনা প্ৰতিদ্বন্দ্বিতাৰে জয়লাভ কৰিছে।

বৰ্তমান বিজেপি মিত্ৰজোঁটৰ বাবে পুৰণিগুদাম জিলা পৰিষদ সমষ্টিটোত অধিক ভোটত জয়লাভ কৰাটো দলৰ সন্মানৰ প্ৰশ্ন আহি পৰাত বঢ়মপুৰ সমষ্টিৰ বিধায়ক জিতু গোস্বামী, চামগুৰি সমষ্টিৰ বিধায়ক দিপ্লুৰঞ্জন শৰ্মাৰ উপৰি কলিয়াবৰ জিলা বিজেপিৰ সভাপতি বাবুল বৰাৰ নেতৃত্বত দলৰ কৰ্মীসকলে নিৰ্বাচনী প্ৰচাৰত উঠিপৰি লগা দেখা গৈছে। ইফালে, পুৰণিগুদাম জিলা পৰিষদৰ কংগ্ৰেছৰ প্ৰাৰ্থী সীমা দেৱীয়ে জিলা পৰিষদ সমষ্টিটোত জোৰদাৰ নিৰ্বাচনী প্ৰচাৰ চলোৱা দেখা গৈছে।

■ ষষ্ঠ পৃষ্ঠাৰ পৰা...

মুখ্যমন্ত্ৰীৰ সুৰত সুৰ মিলাই গৌৰৱক

নোহোৱা হ'ল।- এই মন্তব্য জলসম্পদ মন্ত্ৰী পীযুষ হাজৰীকাৰ। আজি জাগীৰোড সমষ্টিৰ মায়ং আঞ্চলিক ক্ৰীড়া সন্থাৰ খেলপথাৰত বিজেপিৰ ৰাজ্যিক সভাপতি দিলীপ শইকীয়াৰ উপস্থিতিত অনুষ্ঠিত এখন বিশাল নিৰ্বাচনী প্ৰচাৰ সভা সম্বোধন কৰি এইদৰে মন্তব্য কৰে মন্ত্ৰীগৰাকীয়ে। মন্ত্ৰীগৰাকীয়ে অসমৰ সকলোতকৈ বানবিধ্বস্ত সমষ্টি জাগীৰোডৰ ৯০ শতাংশ বানপানী সমস্যা নোহোৱা কৰিবলৈ সক্ষম হোৱা বুলি দাবী কৰে। উল্লেখ্য যে এই সমগ্ৰ অঞ্চলটোত বৃহৎ মাকৈৰ খেতি হয়। কৃষকে ধান খেতি যদি এবিধা কৰে ১৫ হাজাৰ টকা উপাৰ্জন হয়, ইয়াৰ বিপৰীতে মাকৈ খেতি যদি এবিধা কৰে তেন্তে ৩০ হাজাৰ টকা উপাৰ্জন হয়। মন্ত্ৰীগৰাকীয়ে এই সন্দৰ্ভত কয় যে আগতে মথাউৰি নথকাৰ বাবে মানুহে ইয়াত মাকৈৰ খেতি কৰিব পৰা নাছিল। মথাউৰি নিৰ্মাণ কৰাৰ পিছত ইয়াত বানপানী নোহোৱা হ'ল আৰু এই অঞ্চলৰ মানুহে ইয়াত মাকৈৰ খেতি কৰি এতিয়া যথেষ্ট লাভান্বিত হৈছে বুলি কয়। মন্ত্ৰীগৰাকীয়ে মুখ্যমন্ত্ৰী ড০ হিমন্ত বিশ্ব শৰ্মা আৰু প্ৰধানমন্ত্ৰী নৰেন্দ্ৰ মোদীয়ে জাগীৰোডবাসীক ছেমিকণ্ডাষ্টৰ উপহাৰ দিয়াৰ কথাও উল্লেখ কৰি কয় যে জাগীৰোড অসমৰ ইণ্ডাষ্ট্ৰিয়েল হাব হ'ব। এনেদৰে মন্ত্ৰীগৰাকীয়ে সমষ্টিত ৰূপায়ণ কৰা চৰকাৰী বিভিন্ন উন্নয়নমূলক কামৰ খতিয়ান দাঙি ধৰি ভাষণ দিয়ে। এই সভাতে বিজেপিৰ ৰাজ্যিক সভাপতি দিলীপ শইকীয়াইও ভাষণ দাঙি ধৰে। শইকীয়াই ৰাইজক সন্মোদন কৰি মায়ং অঞ্চল আজি বানপানীৰ পৰা বহু পৰিমাণে মুক্ত হৈছে বুলি কয়। ইয়াৰ কৃতিত্ব তেওঁ অসমৰ মুখ্যমন্ত্ৰী ড০ হিমন্ত বিশ্ব শৰ্মা আৰু মন্ত্ৰী পীযুষ হাজৰীকাক দিয়ে। তদুপৰি ভাৰত-ভূটান সীমান্তত থকা জালিমুখ বান্ধ প্ৰায় ২২ কোটি টকাৰে মুখ্যমন্ত্ৰী ড০ হিমন্ত বিশ্ব শৰ্মা আৰু জলসম্পদ মন্ত্ৰী পীযুষ হাজৰীকাই নিৰ্মাণ কৰি দিয়াৰ বাবে আজি জাগীৰোড, ছিপাঝাৰ সমষ্টিকে ধৰি পাঁচটা সমষ্টিত বানৰ তাণ্ডৰ হ্ৰাস পাইছে বুলি উল্লেখ কৰে। তেওঁ কয় যে বিজেপি চৰকাৰে হেজাৰ হেজাৰ কিলোমিটাৰ মথাউৰি শক্তিশালীভাৱে পুনৰ নিৰ্মাণ কৰিছে। নতুন ৰূপত নিৰ্মাণ কৰিছে ৰাস্তা আৰু মোটৰি। বানপানী আৰু গৰাখহনীয়া প্ৰতিৰোধ কৰিছে বিজেপি চৰকাৰে। তেওঁ কয় যে বিজেপিৰ চৰকাৰ ৰাইজৰ প্ৰতি দায়বদ্ধ থকা চৰকাৰ।

ৰাইজক বিপদৰ পৰা উদ্ধাৰ কৰিবলৈ সাজু থকা, দায়িত্বশীল তথা সদা জাগ্ৰত চৰকাৰ। বিজেপিৰ সভাপতিগৰাকীয়ে ভাৰতীয় শাসন ব্যৱস্থাৰ অন্যতম শাসন ব্যৱস্থা পঞ্চায়তী ৰাজ বুলি উল্লেখ কৰি পঞ্চায়তীৰাজ ব্যৱস্থাৰ বিষয়ে ব্যাখ্যা দাঙি ধৰে। আমাৰ দেশৰ সংবিধানৰ ৭৩ সংখ্যক সংশোধনীৰ জৰিয়তে এই পঞ্চায়তীৰাজ ব্যৱস্থা আমাৰ দেশত প্ৰৱৰ্তন কৰা হৈছে বুলি তেওঁ উল্লেখ। বিজেপিৰ সভাপতিগৰাকীয়ে জাগীৰোড তথা মায়ংবাসীয়ে বিজেপি মিত্ৰজোঁটৰ প্ৰাৰ্থীক ভোট দি ত্ৰিপুল ইঞ্জিনৰ চৰকাৰ প্ৰতিষ্ঠা কৰাত উল্লেখনীয় ভূমিকা গ্ৰহণ কৰিব বুলি আশা ব্যক্ত কৰে। সভাত মৰিগাঁও জিলা পঞ্চায়ত নিৰ্বাচনৰ সহঃ তত্ত্বাৱধায়ক ৰাতুল শৰ্মা, মৰিগাঁও জিলা বিজেপিৰ সভাপতি ৰামপ্ৰসাদ সৰকাৰ, মৰিগাঁও জিলা অগপৰ সভাপতি ৰাজেন বড়াৰ লগতে বহুসংখ্যক বিশিষ্ট ব্যক্তি উপস্থিত থাকে। ইয়াৰ পিছত মন্ত্ৰীগৰাকীয়ে জাগীৰোড সমষ্টিৰ ওজাৰীত বিজেপিৰ অসম প্ৰদেশৰ সভাপতি তথা সাংসদ দিলীপ শইকীয়াৰ সৈতে আন এখন বিশাল নিৰ্বাচনী প্ৰচাৰ সভাত অংশ লয়। সভাত মন্ত্ৰীগৰাকীয়ে মুখ্যমন্ত্ৰী ড০ হিমন্ত বিশ্ব শৰ্মা নেতৃত্বাধীন বিজেপি চৰকাৰে হাতত লোৱা উন্নয়নমূলক পদক্ষেপসমূহৰ বিষয়ে ৰাইজক অৱগত কৰে আৰু সকলোকে বিজেপি আৰু মিত্ৰজোঁটৰ প্ৰতি আস্থা-বিশ্বাস, মৰম অব্যাহত ৰাখি পঞ্চায়ত নিৰ্বাচনত বিজেপি আৰু মিত্ৰজোঁটৰ প্ৰাৰ্থীসকলক অভিলেখসংখ্যক ভোটত জয়ী কৰিবলৈ আহ্বান জনায়। সভাত বিজেপিৰ সভাপতি দিলীপ শইকীয়াও ভাষণ দাঙি ধৰে। এই সভাত বিধায়ক ৰমাকান্ত দেউৰী, মৰিগাঁও জিলা পঞ্চায়ত নিৰ্বাচনৰ সহঃ তত্ত্বাৱধায়ক ৰাতুল শৰ্মা, তিৱা স্বায়ত্ত পৰিষদৰ মুখ্য কাৰ্যবাহী সদস্য জীৱন চন্দ্ৰ কোঁৱৰ, মৰিগাঁও জিলা বিজেপিৰ সভাপতি ৰামপ্ৰসাদ সৰকাৰ, মৰিগাঁও জিলা অগপৰ সভাপতি ৰাজেন বড়া আদিৰ লগতে বহুসংখ্যক বিশিষ্ট ব্যক্তি উপস্থিত থাকে। একেদিনাই মন্ত্ৰীগৰাকীয়ে হোজাই বিধানসভা সমষ্টিৰ ৰাজাগাঁও ৰাজহুৱা প্ৰেক্ষাগৃহত ভাৰতীয় জনতা পাৰ্টিৰ 'বিজয় সংকল্প সমাৰোহ'ত অংশ লৈ ৰাইজক সন্মোদন কৰে। মন্ত্ৰীগৰাকীয়ে ৰাইজক সন্মোদন কৰি মন্ত্ৰীগৰাকীয়ে মুখ্যমন্ত্ৰী হিমন্ত বিশ্ব শৰ্মা নেতৃত্বাধীন বিজেপি চৰকাৰে বহা সমষ্টিত প্ৰায় ৩২ হাজাৰ পৰিয়াল অৰুণোদয় দিয়াৰ কথা

উল্লেখ কৰি আৰু ৫ হাজাৰ পৰিয়ালক অৰুণোদয় দিয়াৰ প্ৰতিশ্ৰুতি দিয়ে। আনহাতে, কংগ্ৰেছ দলক তীব্ৰ সমালোচনা কৰি মন্ত্ৰীগৰাকীয়ে সাংসদ গৌৰৱ গগৈক পুনৰ আক্ৰমণ কৰে। তেওঁ কয় প্ৰাক্তন মুখ্যমন্ত্ৰী তৰুণ গগৈৰ পুত্ৰ, তথা সাংসদ গৌৰৱ গগৈয়ে ১৫ দিনকৈ পাকিস্তানত কটাই আহে। মনে মনে গৈ পাকিস্তানত কটাই আহে। ইপিনে, পাকিস্তানে প্ৰত্যেক দিনাই ভাৰতীয় মানুহক মাৰিবলৈ বিচাৰি থাকে। এই সন্দৰ্ভত মন্ত্ৰীগৰাকীয়ে পেহেলগামৰ বৰ্বৰ ঘটনাৰ উদাহৰণ দাঙি ধৰে। এই পাকিস্তানৰ লগত সু-সম্পৰ্ক কংগ্ৰেছৰ নেতা গৌৰৱ গগৈৰ বুলি তেওঁ ভাষণত উল্লেখ কৰে। তেওঁ পুনৰ কয় যে গৌৰৱ গগৈৰ দুয়োটা সন্তান ব্ৰিটিছৰ নাগৰিক। তেওঁৰ সন্তান ভাৰতীয় নহয়। ইয়াৰ অৰ্থ হ'ল যে ভাৰতবৰ্ষক তেওঁলোকে ভাল নাপায়, অসমক তেওঁলোকে ভাল নাপায়। অকল ৰাজনীতি কৰি তেওঁলোক ইয়ালৈ নেতাগিৰি কৰিবলৈ আহে। বাকী সময়খিনি তেওঁলোকে লগুনত কটায়। এয়াই হৈছে কংগ্ৰেছ দল। এনেকুৱা কংগ্ৰেছ দলক ভোট দিলে আমাৰ কষ্ট হ'ব বুলি তেওঁ কয়। তেওঁ কয় যে হিন্দু-মুছলমান কোনো কথা নাই, আমি সকলোৰে ভোট বিচাৰো। পাকিস্তানী সমৰ্থকৰ ভোট আমাক নালাগে। পাকিস্তানৰ সমৰ্থন কৰা মানুহক তেওঁ কংগ্ৰেছক ভোট দিবলৈ কয়। আনহাতে, ৰাষ্ট্ৰবাদী মানুহক বিজেপি-এজিপিক ভোট দিবলৈ মন্ত্ৰীগৰাকীয়ে আহ্বান জনায়। সভাত ৰাইজৰ আশাব্যঞ্জক সঁহাৰি, মৰমত ইতিমধ্যেই বিজেপি মিত্ৰজোঁটৰ মনোনীত প্ৰাৰ্থীসকলৰ একপ্ৰকাৰ সুনিশ্চিত বুলি মন্ত্ৰীগৰাকীয়ে মত প্ৰকাশ কৰে। মন্ত্ৰীগৰাকীয়ে আজি পুনৰ সকলোকে বিজেপি মিত্ৰজোঁটৰ প্ৰাৰ্থীসকলক বিপুলসংখ্যক ভোটত জয়ী কৰাবলৈ আহ্বান জনায়। এইখন সভাত সাংসদ কামাখ্যা প্ৰসাদ তাছা, বিধায়ক ৰামকৃষ্ণ ঘোষ, বিজেপিৰ হোজাই জিলাৰ পঞ্চায়ত নিৰ্বাচনৰ সহঃ তত্ত্বাৱধায়ক অভিজিত নাথ আদিৰ লগতে দলীয় কাৰ্যকৰ্তা, শুভাকাংক্ষী উপস্থিত থাকে। মোৰাঝাৰতো মন্ত্ৰীগৰাকীয়ে বিয়লি আন এখন নিৰ্বাচনী প্ৰচাৰ সভাত উপস্থিত থাকি ৰাইজক সন্মোদন কৰে।

■ ষষ্ঠ পৃষ্ঠাৰ পৰা...

পেহেলগামৰ ঘটনাৰ সৈতে পাকে

যুদ্ধংদেহী তৎপৰতাৰে দলীয় প্ৰাৰ্থীৰ সমৰ্থনত নামি পৰিছে নিৰ্বাচনী প্ৰচাৰ অভিযানত। আজি বিয়লি ৩৯ নং নলবাৰী সমষ্টিৰ অন্তৰ্গত পূব নলবাৰীৰ ৰাজকদমতলৰ পাণ্ডাৰ থান প্ৰসংগণত আয়োজিত এক বিশাল নিৰ্বাচনী প্ৰচাৰ সভাত অংশ লৈ বিজেপি মিত্ৰজোঁটৰ দলীয় প্ৰাৰ্থীৰ হৈ নিৰ্বাচনী প্ৰচাৰ চলায় নলবাৰী সমষ্টিৰ বিধায়ক তথা মন্ত্ৰী জয়ন্ত মল্লবৰুৱাই। ঘটাপাৰ জিলা পৰিষদৰ মিত্ৰজোঁটৰ প্ৰাৰ্থী ডিম্বেশ্বৰ বেজবৰুৱা, ৩ খন আঞ্চলিক পঞ্চায়তৰ সদস্য পদৰ প্ৰাৰ্থীৰ লগতে ৪ খন গাঁও পঞ্চায়তৰ বিজেপি সমৰ্থিত গাঁও সভাৰ সদস্য পদৰ প্ৰাৰ্থীৰ হৈ নিৰ্বাচনী প্ৰচাৰ চলায় মন্ত্ৰীগৰাকীয়ে। নিৰ্বাচনী সভাত অংশগ্ৰহণ কৰি মন্ত্ৰী জয়ন্ত মল্লবৰুৱাই সাংসদ গৌৰৱ গগৈ আৰু কংগ্ৰেছ দলক কঠোৰ ভাষাৰে সমালোচনা কৰে। ভাষণত মন্ত্ৰীগৰাকীয়ে পাকিস্তান সমৰ্থনকাৰী কংগ্ৰেছক সমাগত পঞ্চায়ত নিৰ্বাচনত বিদায় দিবলৈ ভোটৰ বাইজক আহ্বান জনায়। মন্ত্ৰীগৰাকীয়ে নিজৰ ভাষণত কয় যে পেহেলগামৰ নাৰকীয় ঘটনা সন্দৰ্ভত যিসকল মানুহে পেহেলগামৰ ঘটনাৰ পিছতো দেশৰ প্ৰতি অহা ভাবুকি বুজি পোৱা নাই, যিসকল মানুহৰ জাতীয়তাবাদী, ৰাষ্ট্ৰীয়তাবাদী চিন্তা জাগ্ৰত হোৱা নাই তেওঁলোক প্ৰকৃততে দেশদ্রোহী। তেওঁলোক বিধায়কে হওক- সাংসদে হওক নতুবা সাধাৰণ বাইজ হওক তেওঁলোকৰ সুমতি বিচাৰিছো বুলি মন্ত্ৰীগৰাকীয়ে মন্তব্য কৰে। মন্ত্ৰী জয়ন্ত মল্লবৰুৱাই নিজৰ ভাষণত কয় যে ৬০ বছৰে কংগ্ৰেছে এলাগি কৰি ৰখা ভাৰতবৰ্ষক প্ৰধানমন্ত্ৰী নৰেন্দ্ৰ মোদীৰ সবল নেতৃত্বৰ চৰকাৰে ২০১৪ চনৰ পৰা নিষ্ঠাৰে কাম কৰাৰ ফলশ্ৰুতিত আজি ভাৰতবৰ্ষৰ জনসাধাৰণ সন্মান সহকাৰে জীয়াই

থকাৰ লগতে বিশ্বৰ বুকুত সুকীয়া পৰিচয় দিবলৈ সক্ষম হৈছে। মন্ত্ৰীগৰাকীয়ে ভাষণ প্ৰসংগত কয় যে কংগ্ৰেছ দলে ৬০ বছৰে কেৱল অন্ন-বস্ত্ৰ বাসস্থানৰ শ্ল'গানতে আৱদ্ধ আছিল। ইন্দিৰা আবাস যোজনা আঁচনিকে ধৰি বিভিন্ন দিশত ব্যাপক দুৰ্নীতিত লিপ্ত হৈ আধাৰুৱাকৈ পেলাই থোৱা ঘৰসমূহ আমাৰ চৰকাৰ হৈ থকা কালত প্ৰধানমন্ত্ৰী আবাস যোজনাৰ অধীনত সুন্দৰকৈ নিৰ্মাণ কৰা হ'ল। তেওঁ লগতে কয় যে কেন্দ্ৰীয় আৰু ৰাজ্যৰ বিজেপি মিত্ৰজোঁট চৰকাৰে স্বচ্ছতাৰ আঁচনিৰ অধীনত ১৪ কোটি লেটিন নিৰ্মাণ কৰা, দুখীয়া-দৰিদ্ৰক খৰি জ্বলাই জুই ফুৰাই থকাৰ পৰা উদ্ধাৰ কৰি উজলা আঁচনিৰ অধীনত গেছ চিলিঙাৰ যোগান ধৰা, কংগ্ৰেছে গুৰুত্ব নিদিয়া চাহ বাগিচা তথা গ্ৰাম্যাঞ্চলত প্ৰধানমন্ত্ৰী গ্ৰাম চড়ক যোজনা আঁচনিৰ অধীনত ৮০০ খন চাহ বাগিচাকে ধৰি গ্ৰাম্যাঞ্চলত পকীপথ নিৰ্মাণ কৰা তথা বৰ্তমান মুখ্যমন্ত্ৰী ড০ হিমন্ত বিশ্ব শৰ্মাৰ নেতৃত্বৰ চৰকাৰৰ বিভিন্ন আঁচনিত সমগ্ৰ অসমৰ লগতে নলবাৰী মেডিকেল কলেজ, ইঞ্জিনিয়াৰিং কলেজ আদি নলবাৰী সমষ্টিৰ বাইজে লাভ কৰিছে। ভাষণ প্ৰসংগত মন্ত্ৰীগৰাকীয়ে কয় যে বিৰোধী দিশহাৰা হৈছে, বিৰোধী বাইজৰ মাজত নাই। বিৰোধী কেৱল সামাজিক মাধ্যমতে আছে। সেয়েহে বিৰোধীক লৈ বিজেপি দল ব্যস্ত থকা নাই। ঘটাপাৰ মণ্ডল বিজেপিৰ সভাপতি মনোজ ডেকাই সঞ্চালনা কৰা সভাখনৰ আঁত ধৰে সাধাৰণ সম্পাদক অঞ্জন শৰ্মাই। উক্ত সভাখনত নলবাৰী জিলা বিজেপিৰ সভাপতি জয়ন্ত বুজবৰুৱা, নলবাৰী পৌৰসভাৰ সভাপতি জয়ন্তী তালুকদাৰ, অগপৰ নলবাৰী জিলা সভাপতি আনন্দ ৰাজবংশী, বিজেপিৰ নলবাৰী

টাউন মণ্ডলৰ সভাপতি অঞ্জন ডেকাকে ধৰি মিত্ৰজোঁটৰ তিনি সহস্ৰাধিক দলীয় কৰ্মীয়ে অংশগ্ৰহণ কৰে। ইয়াৰ পূৰ্বে মন্ত্ৰীগৰাকীয়ে ধমধমাৰ মহিনাত মিত্ৰজোঁটৰ প্ৰাৰ্থীৰ হৈ এখন বিশাল নিৰ্বাচনী সভা উপস্থিত হৈ নিৰ্বাচনী প্ৰচাৰ চলায়। নলবাৰী সমষ্টিৰ ১ নং উত্তৰ নলবাৰী জিলা পৰিষদৰ মিত্ৰজোঁটৰ প্ৰাৰ্থী মিনি ডেকাসহ মিত্ৰজোঁটৰ প্ৰাৰ্থীসকলৰ হৈ নিৰ্বাচনী প্ৰচাৰ চলাই মন্ত্ৰীগৰাকীয়ে কংগ্ৰেছক তীব্ৰ সমালোচনা কৰাৰ লগতে বিজেপি চৰকাৰৰ উন্নয়নমূলক আঁচনিৰ বিষয়ে ব্যাখ্যা দাঙি ধৰে। উন্নয়নৰ স্বার্থত ৰাইজক আটাইকেইগৰাকী বিজেপি-এজেপি মিত্ৰজোঁটৰ সমৰ্থিত প্ৰাৰ্থীক জয়ী কৰি আনিবলৈ মন্ত্ৰীগৰাকীয়ে ভোটৰ বাইজক আহ্বান জনায়। আনহাতে, সংবাদ মাধ্যমৰ আগত মন্ত্ৰীগৰাকীয়ে সাংসদ গৌৰৱ গগৈ পাকিস্তানলৈ গৈছিল নে নাই, গৌৰৱ গগৈয়ে কেৱল মাত্ৰ এটা উত্তৰ দিব লাগে বুলি মন্তব্য কৰে। ভাৰতৰ চিৰ বৈৰী দেশ পাকিস্তানলৈ তেওঁ গোপনে গৈছিল নে নাই? ইয়াৰ লগতে পাকিস্তানৰ সমৰ্থনকাৰীক অকল নলবাৰীতে নহয় সমগ্ৰ অসমতে ৰাইজে জৱাবদিহি বা প্ৰশ্ন কৰিব লাগে বুলিও তেওঁ উল্লেখ কৰে। মন্ত্ৰীগৰাকীয়ে লগতে নলবাৰীৰ মানুহে ৰাষ্ট্ৰ আৰু সমাজক ভাল পায় বুলি কৈ দেশক ভাল পোৱা মানুহে কাশ্মীৰৰ পেহেলগাম কাণ্ডত জড়িত থকা দেশ পাকিস্তানলৈ এজন সন্মানীয় জনপ্ৰতিনিধি যোৱাটো কেতিয়াও সহ্য নকৰে বুলি কয়। তেওঁ কয় যে সেয়ে নলবাৰীয়া বাইজৰ ক্ষোভৰ সন্মুখীন হৈছে কংগ্ৰেছৰ সাংসদ গৌৰৱ গগৈ। লগতে কংগ্ৰেছৰ সাংসদগৰাকীৰ সন্তান ভাৰতীয় নাগৰিক হয়নে নহয়- এই লৈও প্ৰশ্ন কৰে মন্ত্ৰী জয়ন্ত মল্লবৰুৱাই।

■ ষষ্ঠ পৃষ্ঠাৰ পৰা...

অগপ জাতীয়তাবাদৰ চোলা পিন্ধা নীলা

দ্বীপ বায়নে। সাংবাদিকৰ আগত তেওঁ কয়- চাওক, ৰাইজ আজি বিভ্ৰান্ত। আজি ৰাইজৰ জাতি-মাটি আৰু ভেটিটোৱেই সুৰক্ষিত নহয়। ২০১৪ ৰ নিৰ্বাচনী প্ৰচাৰত বিজেপি শাসন ক্ষমতালৈ আহিলে বিদেশী বাংলাদেশীয়ে টালি-টোপোলা বান্ধি যাব লাগিব বুলি কৈছিল, সেয়াটো নহ'লেই বৰঞ্চ ওলোটাই 'কা' আইন জাপি দি বিদেশীক সুৰক্ষিত কৰি ৰখাৰহে চেষ্টা চলালে এইখন চৰকাৰে। মুখ্যমন্ত্ৰী তৰুণ গগৈৰ দিনত ঋণৰ বোজা অত্যধিক হোৱা বাবে সমালোচনা কৰা এতিয়াৰ মুখ্যমন্ত্ৰী ডঃ হিমন্ত বিশ্ব শৰ্মাই তৰুণ গগৈতকৈও কেইবাশগুণ ঋণৰ বোজা ৰাইজৰ ওপৰত জোৰকৈ জাপি দিছে।

ৰাইজে যিটো আশা কৰিছিল তাৰ ওলোটোটো ঘটিছে। আনহাতে ৰাজ্যত বিৰোধী শূন্য বুলি সাংবাদিকে সোধা প্ৰশ্নও তেওঁ অগ্ৰাহ্য কৰে। ওলোটাই তেওঁ সাংবাদিকক প্ৰশ্ন কৰে- বিৰোধী শূন্য হ'লে সাধাৰণ কথাত আৰক্ষী লগাই কংগ্ৰেছ কৰ্মীসকলক তেওঁলোকে কিয় জোৰ-জুলুম কৰিছে? ঘৰৰ পৰা বিনাদোষতে কিয় আটক কৰিছে? অলপতে আৰক্ষী সঞ্চালকক স্মাৰক-পত্ৰ দিবলৈ যাওঁতে আৰক্ষীৰ হতুৱাই আমাক কিয় বাধা দিছে? প্ৰকৃততে শাসক পক্ষই ভয় খাইছে। ৰাইজ আমাৰ সৈতে আছে। আমি য'লৈকে গৈছোঁ, ৰাইজে আমাক এইখন চৰকাৰৰ বিৰুদ্ধে যুঁজ দিয়াৰ বাবে আশীৰ্বাদ দিছে।

আনহাতে কংগ্ৰেছ দলক কিয় ভোট দিব লাগে, সেই ব্যাখ্যাও কংগ্ৰেছ নেতাগৰাকীয়ে আগবঢ়ালে। স্বাধীনতাৰ পিছত বেজী এটা নিৰ্মাণৰো সামৰ্থ্য নথকা দেশখনক আজিৰ পৰ্যায়লৈ অনাত কংগ্ৰেছৰ অৱদান কোনেও নুই কৰিব নোৱাৰে বুলিও তেওঁ মন্তব্য কৰে। এইক্ষেত্ৰত ভাৰতৰ প্ৰথম প্ৰধানমন্ত্ৰী পণ্ডিত জৱাহৰলাল নেহৰুৰ পৰা গোপীনাথ বৰদলৈলৈকে বিভিন্নজনৰ নাম তেওঁ উল্লেখ কৰে। আনহাতে অগপ দলটোক জাতীয়তাবাদৰ চোলা পিন্ধা, বিজেপি, নাগপুৰৰ ওচৰত বিজী যোৱা 'নীলা শিয়াল' আখ্যা দিয়ে কংগ্ৰেছ নেতাগৰাকীয়ে।

■ ষষ্ঠ পৃষ্ঠাৰ পৰা...

আগমনিত প্ৰাক্তন কেএলঅ' কেডাৰ

এসময়ত সেনা-আৰক্ষীৰ মূৰৰ কামোৰণিৰ সৃষ্টি কৰা কেএলঅ'ৰ দুৰ্ঘৰ্ষ কৰ্পোৰেল তপন ২০২১ চনত আত্মসমৰ্পণ কৰি মূলসুঁতিলৈ ঘূৰি আহে। গুৱাহাটী আৰক্ষীৰ অপৰাধ শাখাৰ নিৰ্দেশত আগমনি আৰক্ষীয়ে কালি সন্ধিয়া তপনক ঘৰৰ

পৰা মাতি আনে। মাজনিশা ভাৰতীয় ন্যায় সংহিতাৰ ৬১(২), ১৪৭, ৩০৮ (২) আৰু চিএপি) ১০/১৩ আইনৰ অধীনত গুৱাহাটী আৰক্ষীৰ অপৰাধ শাখাৰ ২/২৫ নম্বৰ গোচৰৰ আধাৰত গ্ৰেপ্তাৰ কৰি নিশা কটকটীয়া নিৰাপত্তাৰ

মাজেৰে গুৱাহাটীলৈ প্ৰেৰণ কৰে। হঠাতে তেওঁক গ্ৰেপ্তাৰ কৰা ঘটনাই বিশেষ তাৎপৰ্য বহন কৰিছে। কিয় আত্মসমৰ্পণকাৰী কেএলঅ'ৰ নেতাগৰাকীক গ্ৰেপ্তাৰ কৰা হৈছে, সেই কথা এতিয়াও জানিব পৰা হোৱা নাই।

■ ষষ্ঠ পৃষ্ঠাৰ পৰা...

চাপৰৰ বঙামাটিত বিজেপিৰ নিৰ্বাচনী

নামনি অসমত কংগ্ৰেছ আছিল যদিও এইবাৰ সংখ্যালঘু ৰাইজে পঞ্চায়তসমূহত বিজেপিক ভোট দি জয়যুক্ত কৰিব বুলি মন্ত্ৰীজনে উল্লেখ কৰে। লগতে মন্ত্ৰীজনে লগতে উল্লেখ কৰে প্ৰধান মন্ত্ৰী আৰু অসমৰ মুখ্যমন্ত্ৰীগৰাকীয়ে উন্নয়নমুখী আঁচনিৰ লগতে দুখীয়া ৰাইজৰ বাবে কল্যাণকামী আঁচনি হাতত লৈছে। যি আঁচনিৰ মাধ্যমেৰে ইতিমধ্যে ৭২ লাখ দৰিদ্ৰ পৰিয়ালক

আয়ুত্ৰান কাৰ্ড প্ৰদান কৰা হৈছে। আগন্তুক দিনত গেছৰ চিলিঙাৰ ৬৫০ টকাত লাভ কৰিব বুলি ব্যক্ত কৰে। লগতে ৩০ লাখ মহিলাক আত্মনিৰ্ভৰশীল কৰাৰ উদ্দেশ্যে ইতিমধ্যে মুখ্যমন্ত্ৰীগৰাকীয়ে আঁচনি গ্ৰহণ কৰিছে বুলি উল্লেখ কৰে। আনহাতে দুখীয়া কৃষকসকলে যাতে ধানৰ উচিত মূল্য লাভ কৰে তাৰ বাবে এক এপ্ৰিলৰ পৰা প্ৰতিমোন ধান

১২০০-১৩০০ টকাৰ পৰিবৰ্তে ২৫৫০ টকা লাভ কৰিব বুলি ব্যক্ত কৰে। লগতে প্ৰতিগৰাকী কৃষকক নিজৰ উৎপাদিত ধান ক্ৰয় কেন্দ্ৰত বিক্ৰী কৰিবলৈ মন্ত্ৰীজনে আহ্বান জনায়। আনহাতে সাংসদ গৌৰৱ গগৈৰ সন্তান ভাৰতীয় নহয় আৰু গৌৰৱ গগৈৰ পাকিস্তান ভ্ৰমণ সন্দৰ্ভত মুখ্যমন্ত্ৰীগৰাকীয়ে তথ্য-প্ৰমাণসহ প্ৰমাণ কৰিব বুলি উল্লেখ কৰে।

■ ষষ্ঠ পৃষ্ঠাৰ পৰা...

শিৱসাগৰৰ দিচাংমুখত গঁড়ৰ মৃত্যু

পৰে স্থানীয় লোকৰ লগতে প্ৰকৃতিপ্ৰেমী। পুৱা স্থানীয় লোকে শুই উঠিয়েই ঘৰচীয়া ম'হ চৰি থকা পথাৰখনত প্ৰত্যক্ষ কৰে গঁড়টো। মাজে মাজে ঘৰচীয়া ম'হলৈও চোঁচা লয় গঁড়টোৱে। ফলত পথাৰৰ পৰা পলাই পত্ৰং দিয়ে ঘৰচীয়া ম'হজাকে। লগে লগে স্থানীয় লোকে গঁড়টো প্ৰত্যক্ষ কৰি শিৱসাগৰ বন বিভাগক খবৰ দিয়াত বন বিভাগৰ এটা দল অঞ্চলটোত উপস্থিত হৈ জনাঞ্চলৰ পৰা খেদি পঠিয়াবলৈ

চেষ্টা অব্যাহত ৰাখিছে। আনহাতে দ পথাৰত মৃত্যু বিচৰণ কৰি থকা গঁড়টো চাবলৈ হিল-দ'ল ভাঙি আহে কৌতূহলী ৰাইজ। কাজিৰঙাৰ পৰাই ব্ৰহ্মপুত্ৰৰ পাৰে পাৰে আহি গঁড়টো দিচাংমুখ অঞ্চলত প্ৰৱেশ কৰা বুলি সদৰী কৰিছে স্থানীয় ৰাইজে। বাতৰি লিখাৰ পৰলৈকে গঁড়টো বৰহোলা পথাৰৰ পৰা সমীপৰ ন-আলিৰ হাবিতলীয়া অঞ্চলৰ দিশে যোৱা বুলি জানিবলৈ দিয়ে বনকৰ্মীয়ে। উল্লেখ্য, ২০২৪ বৰ্ষত

কাজিৰঙাৰ পৰা দিখৌমুখলৈ আহিছিল দুটা গঁড়। এসপ্তাহ মানৰ অন্তত গঁড় দুটা ব্ৰহ্মপুত্ৰ পাৰ কৰি কাজিৰঙাৰ দিশে পঠিয়াবলৈ সক্ষম হৈছিল। ইপিনে বিগত বৰ্ষৰ খৰালিতো এটা গঁড় ব্ৰহ্মপুত্ৰৰ পাৰে পাৰে আহি নদী পাৰ হৈ দিখৌমুখ অঞ্চলত কিছুদিন বিচৰণ কৰি নাজিৰা পাইছিল। উপায়বিহীন বন বিভাগে ট্ৰেংকুলাইজ কৰি লৈ গৈছিল কাজিৰঙালৈ। এইবাৰ কেনেকৈ গঁড়টো ওভতাই পঠিয়াব সেয়া লক্ষণীয় হ'ব।

■ ষষ্ঠ পৃষ্ঠাৰ পৰা...

গোৱালপাৰাত চাফাই কৰ্মীক নিৰ্মম

ঘটনাৰ বিৰুদ্ধে চাফাই কৰ্মীসকলে অভিনৱ প্ৰতিবাদ সাব্যস্ত কৰে। ঘটনা অনুসৰি আজি পুৱা প্ৰায় ১১ বজাত গোৱালপাৰা চহৰৰ বেলতলা অঞ্চলৰ বাসিন্দা কৈলাস দাসে নিজৰ গেটৰ সন্মুখত থকা জাবৰ চাফা কৰিবলৈ পৌৰসভাৰ চাফাই কৰ্মী এজনক অনুৰোধ জনায়। কৰ্মীজনে তেতিয়া উত্তৰ দিয়ে যে পৌৰসভাৰ গাড়ী আহিলে চাফা কৰিব আৰু তেতিয়ালৈকে চাহ খাবলৈ ওলাই যায়। এই ঘটনাই কৈলাস দাসক ক্ষিপ্ত কৰি তোলে আৰু তেওঁ চাফাই কৰ্মীজনক চাহৰ দোকানৰ পৰা

টানি ৰাজপথলৈ আনি নিৰ্মমভাৱে প্ৰহাৰ কৰে। এই নিৰ্দনীয়া ঘটনাৰ বিৰুদ্ধে গোৱালপাৰা পৌৰসভাৰ সকলো চাফাই কৰ্মী একত্ৰিত হৈ কৈলাস দাসৰ ঘৰৰ সন্মুখত থকা সকলো জাবৰ ৰাজপথত পেলাই অভিনৱ প্ৰতিবাদ জনায়। তেওঁলোকে এইদৰে নিজৰ প্ৰতিবাদৰ জৰিয়তে ন্যায্য দাবী উত্থাপন কৰে। পৌৰসভাৰ পৌৰ আয়ুক্ত জাহিদুল ইছলামে সংবাদ মাধ্যমৰ আগত এই ঘটনাক কঠোৰভাৱে নিন্দা জনাই কয়, “এগৰাকী শিক্ষিত আৰু অৱসৰপ্ৰাপ্ত চৰকাৰী কৰ্মচাৰীয়ে এনে ব্যৱহাৰ কৰাটো লজ্জাজনক।

চাফাই কৰ্মীসকলৰ প্ৰতি এনে আচৰণ কোনোপধ্যেই গ্ৰহণযোগ্য নহয়। আমি ন্যায্য বাবে প্ৰয়োজনীয় পদক্ষেপ গ্ৰহণ কৰিম। ইপিনে, আৰক্ষীয়ে কৈলাস দাসক ইতিমধ্যে গ্ৰেপ্তাৰ কৰিছে। তেওঁৰ গ্ৰেপ্তাৰৰ পিছতে চাফাই কৰ্মীসকলে পুনৰ ৰাজপথ চাফা কৰি নিজৰ প্ৰতিবাদ সামৰে। আজি আবেলি পৌৰ আয়ুক্তসহ পৌৰসভাৰ অন্যান্য বিষয়াসকলে কৈলাস দাসৰ বিৰুদ্ধে গোৱালপাৰা সদৰ থানাত লিখিত অভিযোগ দাখিল কৰাৰ কথাও সদৰী কৰে জাহিদুল ইছলামে।

■ ষষ্ঠ পৃষ্ঠাৰ পৰা...

দুমুনিচকীত বিজেপি-অগপ মিত্ৰজোঁটৰ

জয়নাথ শৰ্মাই। অন্যান্য স্থানৰ লগতে শুকুৰবাৰে সন্ধিয়া হেটামতোলা প্ৰাথমিক বিদ্যালয় খেলপথাৰত অনুষ্ঠিত নিৰ্বাচনী সভাত ডঃ শৰ্মাই বিজেপি-অগপ মিত্ৰজোঁটৰ চৰকাৰে আগবঢ়োৱা বিভিন্ন আঁচনি আৰু সা-সুবিধাৰ কথা কৈ পঞ্চায়ত নিৰ্বাচনত বৰদৌলগুৰি-

দুমুনিচকী জিলা পৰিষদৰ বিজেপি-অগপ মিত্ৰজোঁটৰ প্ৰাৰ্থী চণ্ডীচৰণ চৌধুৰীক ভোট দিবলৈ আহ্বান জনায়। একেদৰে নিৰ্বাচনী সভাত হেটামতোলা গাঁৱৰ কেইবাটাও সমস্যা সমাধানৰ বাবে প্ৰতিশ্ৰুতি প্ৰদান কৰে বৰদৌলগুৰি-দুমুনিচকী জিলা পৰিষদৰ বিজেপি-অগপ

মিত্ৰজোঁটৰ প্ৰাৰ্থী চণ্ডীচৰণ চৌধুৰীয়ে। জুলহাজ ছুজানে আঁত ধৰা নিৰ্বাচনী সভাত বিজেপি-অগপৰ কেইবাগৰাকী জ্যেষ্ঠ কাৰ্যকৰ্তা আৰু স্থানীয় ৰাইজ উপস্থিত থাকে। সভাত অঞ্চলটোৰ সমাজকৰ্মী, ব্যৱসায়ী তথা একাংশ জনতাই প্ৰাৰ্থীগৰাকীক অভিনন্দন জনায়।

ভৱানীপুৰ সত্ৰত গোপাল আতাৰ তিথি উপলক্ষে সোঁৱৰণী সভা

ই-সংবাদ, ভৱানীপুৰ, ৩ মে': ভৱানীপুৰ সত্ৰত আজি আতাপুৰুষ গোপাল আতাৰ তিথি দিনজোৰা কাৰ্যক্ৰমগণিকাৰে পালন কৰা হয়। কাৰ্যসূচী অনুসৰি পুৱা নাম-কীৰ্তন, ভাগৱত পাঠ কৰে ভৱানীপুৰ সত্ৰৰ সত্ৰীয়া কৃষ্ণকান্ত নাথে। আবেলি ৪.৩০ বজাত গোপাল আতাৰ সম্পৰ্কত অনুষ্ঠিত সোঁৱৰণী সভাত সভাপতিত্ব কৰে ভৱানীপুৰ সত্ৰৰ সভাপতি চণ্ডীপ্ৰসাদ দাসে। সভাৰ উদ্দেশ্য ব্যাখ্যা আৰু আদৰ্শী ভাষণ ৰাখে সত্ৰখনৰ মুখ্য সম্পাদক পংকজ চৌধুৰীয়ে। সভাৰ আৰম্ভণিতে গোপাল আতাৰ দ্বাৰা ৰচিত

গীত পৰিৱেশন কৰে ভৱানীপুৰৰ পদ্মপ্ৰিয়া কলা কেন্দ্ৰৰ শিল্পীসকলে। সভাত মুখ্য অতিথি হিচাপে অংশগ্ৰহণ কৰি বিশিষ্ট শিক্ষাবিদ অক্ষয় কুমাৰ মিশ্ৰ, সভাৰ নিৰ্দিষ্ট বক্তা হিচাপে বি এইচ বি মহাবিদ্যালয়ৰ অধ্যাপিকা ড° নমিতা দাস গুৰুঙে এক সৱলীল ভাষণ আগবঢ়ায়। সোঁৱৰণী সভাত বিশিষ্ট অতিথি হিচাপে ৰাষ্ট্ৰীয় সংগীত-নাটক অকাডেমী বঁটাৰে সন্মানিত গুণীন্দ্ৰ নাথ ওজা, টাপা সত্ৰৰ সত্ৰাধিকাৰ ৰমেন দাস আৰু ভৱানীপুৰ সত্ৰৰ সত্ৰীয়া কৃষ্ণকান্ত নাথে অংশগ্ৰহণ কৰে। আজিৰ সভাত ভৱানীপুৰ সত্ৰ

পৰিচালনা সমিতিৰ তৰফৰপৰা ভৱানীপুৰ সত্ৰ পৰিচালনা সমিতিৰ প্ৰাক্তন সভাপতি ৰাজেন্দ্ৰ নাথ তালুকদাৰ, সত্ৰখনৰ পাঠক শৰৎ মেধি, সত্ৰখনৰ প্ৰাক্তন নামঘৰীয়া প্ৰভাত দাস, সত্ৰৰ জ্যেষ্ঠ ভকত প্ৰসন্ন ভৰালী, সত্ৰখনৰ বিশেষ সেৱক হৰেকৃষ্ণ বৈশ্য, সত্ৰখনৰ জ্যেষ্ঠ আয়তী কুসুমবালা দাস, সত্ৰখনৰ পাঠকনী দময়ন্তী ডেকাক বিশেষভাৱে সন্ধৰ্ণনা জনায়। ইপিনে, কাইলৈ পুৱাৰে পৰা সত্ৰ প্ৰাংগণত বাৰ্ষিক পালনাম অনুষ্ঠান অনুষ্ঠিত হ'ব বুলি জানিবলৈ দিছে সত্ৰ পৰিচালনা সমিতিয়ে।

অসমৰ খিলঞ্জীয়া ইছলামধৰ্মী জনগোষ্ঠীক পৃথকভাৱে গণনাৰ দাবীত প্ৰধানমন্ত্ৰীলৈ পত্ৰ প্ৰেৰণ

গুৰুত্বপূৰ্ণ প্ৰসংগৰে সাংবাদিক ওৱাহেদৰ বহমানে প্ৰেৰণ কৰিছে পত্ৰ

ই-সংবাদ, গুৱাহাটী, ৩ মে': অসমৰ খিলঞ্জীয়া মুছলিম জনগোষ্ঠী — গৰিয়া, মৰিয়া, দেশী, মাইমল, পাংগাল আৰু জোলহাক অহা জাতিভিত্তিক জনগণনাত মুছলমান বা ইছলামধৰ্মী বুলি গণনা নকৰি পৃথক পৃথক জনগোষ্ঠী ৰূপে নথিভুক্ত কৰাৰ দাবীত প্ৰধানমন্ত্ৰী নৰেন্দ্ৰ মোদীক এখন গুৰুত্বপূৰ্ণ পত্ৰ দাখিল কৰা হৈছে। পত্ৰখনত কোৱা হৈছে যে গৰিয়া, মৰিয়া, দেশী, জোলহা, মাইমল আদি জনগোষ্ঠী অসমৰ আদিম অধিবাসী। অসমৰ মাটিতেই বসবাস কৰা খিলঞ্জীয়া জাতি-জনগোষ্ঠী আৰু তেওঁলোকক কেৱল 'মুছলিম' বা 'ইছলামধৰ্মী' নামৰ বিস্তৃত ধৰ্মীয় শ্ৰেণীত সংযুক্ত কৰিলে নিজস্ব ইতিহাস, পৰিচয় আৰু সাংস্কৃতিক স্বাতন্ত্ৰ্যতাক উপেক্ষা কৰা হ'ব। পত্ৰখন যোগে জাতিভিত্তিক গণনাৰ সময়ত কোনো ব্যক্তি বা পৰিয়ালে নিজকে গৰিয়া, মৰিয়া, দেশী, মাইমল, পাংগাল বা জোলহা বুলি চিনাকি দিলে, সেই চিনাকি পুনৰ পৰীক্ষা কৰিব পৰা

ব্যৱস্থা ৰাখিবলৈ আহ্বান জনোৱা হৈছে। কেন্দ্ৰীয় চৰকাৰৰ নিৰ্দেশত ৰাজ্য চৰকাৰে প্ৰতিটো চক্ৰ বিষয়াৰ কাৰ্যালয়ত নিৰীক্ষণ সমিতি গঠন কৰাৰো পৰামৰ্শ দিয়া হৈছে। এই সমিতিসমূহত সদৌ অসম ছাত্ৰ সন্থা, অসম জাতীয়তাবাদী যুৱ-ছাত্ৰ পৰিষদ, অসম সাহিত্য সভাৰ স্থানীয় শাখা, গাঁওবুঢ়া, বিদ্যালয়ৰ প্ৰধান শিক্ষক আৰু সম্বন্ধীয় জনগোষ্ঠীৰ প্ৰতিনিধিসকলক অন্তৰ্ভুক্ত কৰাৰ পৰামৰ্শ দিয়া হৈছে। পত্ৰখনত প্ৰকাশ কৰা মতে "গৰিয়াসকল অসমৰ বিভিন্ন থলুৱা জাতি-জনগোষ্ঠীৰ পৰা ধৰ্মান্তৰিত হৈছে। জোলহাসকলে তাহানিতে চাহ জনগোষ্ঠীৰ পৰা ধৰ্মান্তৰিত হৈছিল। দেশীসকল অসমৰ কোঁচ-ৰাজবংশীসকলৰ পৰা ধৰ্মান্তৰিত। আটাইকেইটা খিলঞ্জীয়া জনগোষ্ঠীৰ নিজৰ নিজৰ ইতিহাস আছে। এই খিলঞ্জীয়া ইছলাম ধৰ্মীয় বিশ্বৰ বা ভাৰতৰ কোনো ইছলাম ধৰ্মীয় লোকৰ সৈতে ইতিহাস জড়িত নাই। এই জনগোষ্ঠীসমূহে নিজৰ

ভাষা, পৰম্পৰা, ৰীতি-নীতিত অসমীয়াৰেই এক অংশ হিচাপে পৰিগণিত। কেৱল ধৰ্মৰ আধাৰত তেওঁলোকক ভিন্ন জাতিৰ সৈতে একেলগে গণ্য কৰাটো ইতিহাস বিকৃতিৰ সমান বুলি পত্ৰখনত উল্লেখ কৰা হৈছে। এই ভুল শ্ৰেণীবিভাজনে তেওঁলোকৰ খিলঞ্জীয়া স্বীকৃতি, সাংস্কৃতিক অধিকাৰ আৰু চৰকাৰী সুবিধাৰ ক্ষেত্ৰতো বিঘ্ন সৃষ্টি কৰিব পাৰে বুলি চিন্তা প্ৰকাশ কৰা হৈছে। পত্ৰখনত প্ৰধানমন্ত্ৰীক উদ্দেশ্য কৰি কোৱা হৈছে — "২০২৫ চনৰ জাতিভিত্তিক জনগণনাত এই খিলঞ্জীয়া ইছলামধৰ্মী জাতিসমূহক পৃথক খিলঞ্জীয়া জাতি হিচাপে স্বীকৃতি দি গণনা কৰাৰ বাবে অনুগ্ৰহ কৰি প্ৰয়োজনীয় পদক্ষেপ ল'ব।" পত্ৰখন দাখিল কৰিছে গুৱাহাটীৰ আগশাৰীৰ নিউজ ৱেবছাইটৰ দায়িত্বত থকা সাংবাদিক ৱাহেদৰ বহমানে। তেওঁ ভাৰতৰ প্ৰধানমন্ত্ৰীৰ সুদৃষ্টি আৰু অনুকূল পদক্ষেপৰ আশা প্ৰকাশ কৰিছে।

৩১৯ জন হজযাত্ৰী লৈ বিশেষ বিমানে যাত্ৰা কৰিলে ছৌদি আৰব অভিমুখে

ই-সংবাদ, আজৰা, ৩ মে': আজিৰে পৰা আৰম্ভ হৈছে চলিত বৰ্ষৰ হজযাত্ৰা। এইবেলি অসমকে ধৰি উত্তৰ-পূৰ্বাঞ্চলৰ পৰা মুঠ ২,৭৮২ গৰাকী লোকে পৱিত্ৰ হজ সমাপনৰ বাবে মক্কালৈ যাব। ইয়াৰ ভিতৰত পুৰুষ হজযাত্ৰীৰ সংখ্যা হ'ল ১,৯২৭ জন আৰু মহিলা হজযাত্ৰীৰ সংখ্যা হ'ল ৮৫৫ গৰাকী। আজি পুৱা ৬.৪০ বজাত অসমৰ হজযাত্ৰীৰ প্ৰথমটো ৩১৯ জনীয়া দল গুৱাহাটীৰ বৰঝাৰস্থিত লোকপ্ৰিয় গোপীনাথ বৰদলৈ আন্তঃৰাষ্ট্ৰীয় বিমানবন্দৰৰ পৰা স্পাইছ জেটৰ এখন বিশেষ বিমানৰে পৱিত্ৰ হজ সমাপনৰ উদ্দেশ্যেৰে ছৌদি আৰবৰ মদিনা অভিমুখে যাত্ৰা কৰিছে। অৱশ্যে ৩২১ জন হজযাত্ৰী যাত্ৰা কৰাৰ কথা আছিল যদিও শেষ মূহূৰ্তত ব্যক্তিগত

কাৰণত ২ জন হজযাত্ৰী যাত্ৰা কৰিব নোৱাৰিলে। ইতিমধ্যে বিয়লি ১.৪০ বজাত বিমানখন গৈ মদিনাত সুকলমে অবতৰণ কৰিছে। ইফালে যাত্ৰাৰ পূৰ্বে দলটোক বৰঝাৰ বিমানবন্দৰত বিমান বন্দৰ হজযাত্ৰী অভ্যর্থনা সমিতিৰ শিবিৰত দলটোক আদৰণি জনায় উত্তৰ পূব হজযাত্ৰী অভ্যর্থনা সমিতিৰ সভাপতি আৰু যুটীয়া ৰাজ্যিক হজ কমিটিৰ অধ্যক্ষ নেকিবুৰ জামান অসম চৰকাৰৰ সংখ্যালঘু বিভাগৰ উপ সচিব, আৰু হজ কমিটিৰ মুখ্য কাৰ্যবাহী বিষয়া আবুল কালাম, বিমানবন্দৰ হজ অভ্যর্থনা সমিতিৰ সভাপতি আলহাজ আলতাফ হুছেইন, কাৰ্যকৰী সভাপতি কাচিম আলীকে ধৰি কেবাজনো কৰ্মকৰ্তাই। চমু ভাষণত নেকিবুৰ জামানে হজযাত্ৰী সকলক

শুভেচ্ছা জ্ঞাপন কৰে সকলোৱে যাতে মক্কাত ৰাজ্যখনৰ সুখ, শান্তি, সমৃদ্ধি, উন্নয়নৰ বাবে দোৱা কৰি তাৰ কামনা কৰে। তেনেদৰে অসমৰ মুখ্যমন্ত্ৰী হিমন্ত বিশ্ব শৰ্মাই হজযাত্ৰী সকলক যাত্ৰাৰ শুভেচ্ছা জ্ঞাপন কৰাৰ বিষয়েও সদৰি কৰি নেকিবুৰ জামানে চৰকাৰে নিদিষ্ট কৰি দিয়া নীতি-নিয়ম সমূহ মানি চলে তাৰ কামনা কৰে। উল্লেখ্য যে অহা ৭ মে' পৰ্যন্ত হজযাত্ৰীৰ বিমান চলাচল কৰিব। তাত থকাৰ সময়চোৱাত হজযাত্ৰীসকলে অসমীয়াৰ স্বাভিমানৰ প্ৰতীক স্বৰূপ গামোচা ডিঙিত লৈ থাকিব লাগিব। অসমৰ হজযাত্ৰী থকা হোটেল আদিৰ বিন্দিঙৰ ওপৰত উৰি থাকিব গামোচা। হজযাত্ৰী সকলক চোৱা চিতা কৰাৰ বাবে অসমৰ পৰা মক্কালৈ ১৭ জন খাদিমুল যাব।

পশ্চিম কাৰ্বি আংলঙত নিটি আয়োগৰ 'সম্পূৰ্ণতা অভিযান'ৰ সফল সামৰণি

ই-সংবাদ, বৈঠালাংছ', ৩ মে': পশ্চিম কাৰ্বি আংলং জিলাৰ হামৰেণত গুৰুৱাৰে নিটি আয়োগৰ 'সম্পূৰ্ণতা অভিযান'ৰ সফল সামৰণি পৰে। জিলাখনৰ তিনিটাকৈ উন্নয়ন খণ্ড ক্ৰমে ছ'চেং উন্নয়ন খণ্ড, আমৰি উন্নয়ন খণ্ড আৰু চিঠং উন্নয়ন খণ্ডৰ অধীনত প্ৰতিটো চৰকাৰী বিভাগৰ সফলভাৱে সম্পূৰ্ণ হোৱা আঁচনিসমূহৰ

পৰ্যালোচনা কৰা হয়। তদুপৰি, ছ'চেং আৰু আমৰি উন্নয়ন খণ্ডৰ বাবে সামগ্ৰিক উন্নয়নৰ বাবে ভাৰত চৰকাৰৰ পৰা উপহাৰ হিচাপে লাভ কৰা ২.৫ কোটি টকা আৰ্থিক অনুদান যথাযথভাৱে ব্যয়ৰো পৰিকল্পনা কৰে বুলি জিলা আয়ুক্ত সাৰংগপাণি শৰ্মাই প্ৰকাশ কৰে। সমান্তৰালকৈ জিলাখনৰ আত্মসহায়ক গোটসমূহক বজাৰ প্ৰদান

কৰা, বেংকৰ সৈতে সম্পৰ্ক স্থাপন আৰু প্ৰধানমন্ত্ৰী সূৰ্য ঘৰ আঁচনিৰ জৰিয়তে বিনামূলীয়া বিদ্যুৎসেৱা লাভ কৰা সন্দৰ্ভত অত্যধিক গুৰুত্ব প্ৰদানৰ লগতে উন্নয়নৰ গতি ত্বৰান্বিত কৰি চিঠং উন্নয়ন খণ্ডৰ বাবেও কেন্দ্ৰ চৰকাৰৰ আৰ্থিক অনুদান লাভৰ প্ৰস্তুতি চলাব বুলি জিলা আয়ুক্ত সাৰংগপাণি শৰ্মাই প্ৰকাশ কৰে।

‘অসমত এতিয়া শান্তিৰ পৰিৱেশে বিৰাজ কৰিছে আৰু উন্নয়ন তৰাৱিত কৰিছে’

নিৰ্বাচনী প্ৰচাৰ সভাত হিমন্ত বিশ্ব শৰ্মাৰ দাবী

ই-সংবাদ, পুৰণিগুদাম, ৩ মে': কংগ্ৰেছৰ দিনত লুপ্তি, ধুতি, কস্মল, সুতা, আঁঠুৱা দিছিল আৰু এটা আঁচনি আছিল গাঁওৰ খৰ্গ চুৰি কৰাৰ আঁচনি। এতিয়া সেই দিন নাই আৰু এতিয়া অসমত শান্তিৰ বাতাবৰণ সৃষ্টি হৈছে। ঢোল, পেঁপা, গগনাৰ মাততহে বাতিপুৰায়। মানুহে নিশা তিনি বজালৈকে বিহু উপভোগ কৰা পৰিৱেশ আজি অসমত সৃষ্টি হৈছে। এই মন্তব্য ৰাজ্যৰ মুখ্যমন্ত্রী ড° হিমন্ত বিশ্ব শৰ্মাৰ। ভাৰতীয় জনতা পাৰ্টি আৰু অসম গণ পৰিষদ কলিয়াবৰ সমষ্টিৰ উদ্যোগত আজি নগাঁও জিলাৰ শালনাত অনুষ্ঠিত দ্বিতীয় পৰ্যায়ৰ পঞ্চায়ত নিৰ্বাচনৰ বিশাল নিৰ্বাচনী সভাখনত মুখ্যমন্ত্রী ড° হিমন্ত বিশ্ব শৰ্মা উপস্থিত হৈ ভাষণ প্ৰসংগত কয় যে কলিয়াবৰ সমষ্টিৰ ৰাইজে সদায় মন্ত্ৰী কেশৱ মহন্তক মৰম আৰু আশীৰ্বাদ দি আহিছে। এইবাৰ পঞ্চায়ত নিৰ্বাচনত ৰাইজে যিখন বেলট পেপাৰত হাতীৰ ছবি দেখিব সেইখনত ভোট দিব আৰু যিখন বেলট পেপাৰত পদুম ফুলত ছবি দেখিব তাতেই ভোটটো দিব। এই বছৰত দুটা গুৰুত্বপূৰ্ণ আপোনালোকে ভোট দিব লাগিব। পঞ্চায়ত নিৰ্বাচনৰ লগতে ২০২৬ বৰ্ষত অনুষ্ঠিত হ'ব লগা বিধানসভাতো বিজেপি দলক ভোট দি তৃতীয়বাৰৰ বাবে বিজেপি নেতৃত্বাধীন চৰকাৰ গঠন কৰাত মৰম আৰু আশীৰ্বাদ দিব বুলি আশা কৰিলো। আমাৰ চৰকাৰৰ দিনত বিহু আৰু বুমুৰ নৃত্য আজি বিশ্ব দৰবাৰলৈ নিবলৈ সক্ষম হৈছে। কংগ্ৰেছৰ দিনত চৰকাৰী আঁচনিত আছিল ধুতি, কস্মল, লুপ্তি, সুতা, আঁঠুৱা আদি। কিন্তু বিজেপি চৰকাৰে ৰাইজৰ উন্নয়নৰ কাৰণে অৰুণোদয়, নিযুত মইনা আদিকে ধৰি বিভিন্ন আঁচনি দিছে। বিজেপি নেতৃত্বাধীন চৰকাৰৰ দিনত বিভিন্ন আঁচনি আৰু বাট-পথৰ উন্নয়ন কৰা হৈছে। ক'ভিড মহামাৰীৰ সময়ত চৰকাৰখনে ক'ভিড ৰোধ কৰিবলৈ অপ্ৰাণ চেষ্টা কৰা হৈছিল। সৰ্বশক্তি প্ৰদান কৰি

ক'ভিড ৰোধ কৰা হ'ল। অন্য ৰাজ্যৰ তুলনাত অসমত ক'ভিডত মৃত্যুৰ সংখ্যা কম বুলি উল্লেখ কৰি ক'ভিডৰ সময়ত অসমৰ ৰাইজক পাৰ্যমানে ঔষধ আদিৰে সহায় কৰা হৈছে। বিগত চাৰি বছৰত ডেৰ লাখ নিবনুৱা যুৱক-যুৱতীক চৰকাৰী চাকৰিত মকলৰ কৰা বুলি উল্লেখ কৰি মুখ্যমন্ত্ৰীগৰাকীয়ে পুনৰ কয় যে পূৰ্বৰ তিনিখন মেডিকেল কলেজৰ পৰিৱৰ্তে এতিয়া ১৪ খন মেডিকেল কলেজ হ'ল আৰু প্ৰতিখন জিলাতে একোখনকৈ মেডিকেল কলেজ কৰিবলৈ চেষ্টা কৰি থকা বুলি ভাষণ প্ৰসংগত উল্লেখ কৰি মুখ্যমন্ত্ৰীগৰাকীয়ে কয় যে আমাৰ চৰকাৰে বিনামূলীয়া চাউলৰ লগতে দোকানতকৈ ৩০ টকা কম দামত দাইল, চেনি আৰু নিমখ দিয়াৰ ব্যৱস্থা কৰা হৈছে। অহা অক্টোবৰ মাহৰ পৰা কম দামত গেছ চিলিঙৰ দিয়াৰ ব্যৱস্থা গ্ৰহণ কৰা হৈছে। লগতে জুন মাহত কলিয়াবৰ সমষ্টিৰ মহিলাসকলে ১০ হাজাৰ টকা লাভ কৰিব। মেট্ৰিক পৰীক্ষাৰ্থীসকলে প্ৰতিমাহে ৩০০ টকা লাভ কৰিব। যিখিনি ল'ৰা-ছোৱালীয়ে বি এ পাছ কৰিব তেওঁলোকে এবছৰলৈ প্ৰতিমাহে ২,৫০০ টকাকৈ লাভ কৰিব বুলি মুখ্যমন্ত্ৰীগৰাকীয়ে ভাষণ প্ৰসংগত উল্লেখ কৰাৰ লগতে বিজেপি আৰু অগপৰ মিত্ৰজোঁটৰ প্ৰাৰ্থীসকলক দেশ-ৰাজ্যৰ প্ৰগতিৰ বাবে বিপুল ভোটত জয়ী কৰাবলৈ আহ্বান জনায়। উক্ত নিৰ্বাচনী সভাখনত কলিয়াবৰ সমষ্টিৰ বিধায়ক তথা মন্ত্ৰী কেশৱ মহন্ত, কাজিৰঙা লোকসভা সমষ্টিৰ সাংসদ কামাখ্যা প্ৰসাদ তাছা, চামগুৰি সমষ্টিৰ বিধায়ক তথা ভাৰতীয় জনতা পাৰ্টিৰ ৰাজ্যিক সাধাৰণ সম্পাদক দিল্লীৰঞ্জন শৰ্মা, অসম গণ পৰিষদ দলৰ নগাঁও জিলা সমিতিৰ সভাপতি তথা বৃক্ষ ৰোপণ আৰু শস্য নিগমৰ অধ্যক্ষ মণিমাধৱ মহন্ত, কলিয়াবৰ জিলা বিজেপিৰ সভাপতি বাবুল বৰাকে ধৰি বহু কেইজন নেতা-কৰ্মী উপস্থিত থাকে।

বিদ্যালয়ক দান কৰা মাটি কৰ্তৃপক্ষক চমজি ল'বলৈ আহ্বান

কলগাছিয়াৰ ডিমাপুৰত বিদ্যালয়ৰ মাটি বেদখলক কেন্দ্ৰ কৰি ভূমিদাতাক মাৰপিট

ই-সংবাদ, কলগাছিয়া, ৩ মে': বৰপেটা জিলাৰ কলগাছিয়া থানাৰ অন্তৰ্গত ডিমাপুৰ গাঁৱৰ ১১৫০ নং ডিমাপুৰ প্ৰাথমিক বিদ্যালয়ৰ চৰকাৰী ভূমি মহাম উদ্দিন আৰু আহাম উদ্দিনৰ পৰিয়ালে বেদখল কৰি বেৰ নিৰ্মাণ কৰাক কেন্দ্ৰ কৰি সৃষ্টি হৈছে মাৰপিটৰ ঘটনা। ভূমিদাতা পৰিয়ালে বিদ্যালয়ৰ মাটি বেদখল কৰা কাৰ্যত বাধা দিয়াত ভূমিদাতাৰ পৰিয়ালৰ নাছৰ উদ্দিন আৰু কাশেম আলীৰ ওপৰত আক্ৰমণ কৰে বুলি অভিযোগ উত্থাপন কৰিছে। বেদখলকাৰীসকলে লাঠী, দা আদিৰে ভূমিদাতাৰ পুত্ৰ আৰু নাতিয়েকৰ ওপৰত আক্ৰমণ কৰে। বেদখলকাৰী পক্ষৰ মান্নান আলী, কহিনুৰ খাতুন, ছহিনুৰ খাতুন, কমেলা খাতুন আদিয়ে গুৰুৰাৱে বিদ্যালয়

চৌহদত প্ৰৱেশ কৰি ভূমিদাতা নাছৰ উদ্দিন আৰু কাশেম আলীক শ্ৰেণী কোঠাৰ ভিতৰলৈ খেদি যায়। ফলত ভয়ত চিঞৰি উঠে কণ কণ ছাত্ৰ-ছাত্ৰীসকল। পিছত মাৰপিটৰ ঘটনা সন্দৰ্ভত কলগাছিয়া থানাত এজাহাৰ দাখিল কৰে বিদ্যালয় পৰিচালন সমিতিৰ সভাপতি ৰফিকুল ইছলামে। সংবাদ মাধ্যমৰ আগত ভূমিদাতাৰ পুত্ৰ নাছৰ উদ্দিনে কয় যে আমি দান দিয়া মাটি বিদ্যালয়ে পাব লাগে, কিন্তু অন্য লোকে বেদখল কৰিব নালাগে। চৰকাৰে বিদ্যালয়ৰ ভূমিৰ সীমা চমজাই লোৱাৰ লগতে বিদ্যালয়ক দান কৰা দুবিঘা মাটি বিদ্যালয় কৰ্তৃপক্ষই চমজি ল'বলৈ আহ্বান জনায়। লগতে মাৰপিটৰ ঘটনাৰ বিহিত ব্যৱস্থা গ্ৰহণৰো দাবী জনায়।

ডিব্ৰুগড় জিলাত মুঠ ৭০.৫০ শতাংশ ভোটাধিকাৰ সাব্যস্ত

ই-সংবাদ, ডিব্ৰুগড়, ৩ মে': পঞ্চায়ত নিৰ্বাচনৰ প্ৰথম পৰ্যায়ৰ ভোটগ্ৰহণ ডিব্ৰুগড় জিলাত শান্তিপূৰ্ণভাৱে সম্পন্ন হয়। জিলাখনত মুঠ ৭০.৫০ শতাংশ ভোটাৰে ভোটাধিকাৰ সাব্যস্ত কৰে। ইয়াৰে চাবুৰা-লাহোৱাল বিধানসভা সমষ্টিত ৭২.৭৫ শতাংশ, ডিব্ৰুগড় বিধানসভা সমষ্টিত ৬৩.৫৫ শতাংশ, দুলীয়াজান বিধানসভা সমষ্টিত ৬৭.৮০ শতাংশ, খোৱাং বিধানসভা সমষ্টিত ৭২.৯৬ শতাংশ ভোটাৰে নিজ ভোটাধিকাৰ সাব্যস্ত কৰে। আনহাতে, নাহৰকটীয়া বিধানসভা সমষ্টিত ৭০.৭১ শতাংশ আৰু টিংখাং বিধানসভা সমষ্টিত ৭২.২৫% শতাংশ ভোটাৰে ভোটাধিকাৰ সাব্যস্ত কৰে। ডিব্ৰুগড় জিলাত মুঠ ৬,১৪,৭৬৭ গৰাকী ভোটাৰে ভোটাধিকাৰ সাব্যস্ত কৰে। ইয়াৰে ২,৯৭,৯৯২ গৰাকী পুৰুষ ভোটাৰ আৰু ৩,১৬,৭৭৫ গৰাকী মহিলা ভোটাৰ। ১১ মে'ত পুৰা ৮ বজাৰ পৰা ভোট গণনা চাবুৰা-লাহোৱাল আৰু ডিব্ৰুগড় বিধানসভা সমষ্টিৰ বাবে লাহোৱালস্থিত ডিব্ৰুগড় পলিটেকনিকত অনুষ্ঠিত হ'ব। তেনেদৰে দুলীয়াজান বিধানসভা সমষ্টিৰ বাবে দুলীয়াজান মহাবিদ্যালয়, নাহৰকটীয়া বিধানসভা সমষ্টিৰ বাবে নাহৰকটীয়া মহাবিদ্যালয়, টিংখাং বিধানসভা সমষ্টিৰ বাবে টিংখাং মহাবিদ্যালয় আৰু খোৱাং বিধানসভা সমষ্টিৰ বাবে খোৱাং মহাবিদ্যালয়ত ভোট গণনা অনুষ্ঠিত হ'ব।

তাপুক কৈৱৰ্তৰ পুত্ৰ সনেশ্বৰ দাসৰ মৃত্যু

ই-সংবাদ, পুৰণিগুদাম, ৩ মে': স্বাধীনতা আন্দোলনত ইংৰাজ বিষয়াৰ মূৰত কোৰেৰে আঘাত কৰি টুপী খহোৱা বীৰ যোদ্ধা তাপুক কৈৱৰ্তৰ পুত্ৰ সনেশ্বৰ দাসৰ (৬৫) আজি দিনৰ দহ বজাত নিজ বাসগৃহ পুৰণিগুদামৰ বালিজুৰিত মৃত্যু হয়। ডেকাকালত লোকৰ ঘৰত হালোৱা, হাজিৰা, আধি খেতি কৰা আৰু শেষৰ ফালে ঘৰৰ সন্মুখতে সৰু শাক-পাচলিৰ দোকান দি পেটে-ভাতে খাই জীৱন নিৰ্বাহ কৰা প্ৰয়াত সনেশ্বৰ দাস দুবছৰমান আগৰ পৰা কিডনীৰ জটিল ৰোগত আক্ৰান্ত হৈ আছিল। অৰ্থৰ অভাৱৰ বাবে উন্নত চিকিৎসা কৰিব পৰা নাছিল। মৃত্যুৰ সময়ত পত্নী বীণা দাস, বিবাহিত তিনিগৰাকী জীয়াৰী, নাতি-নাতিনীসহ বহু আত্মীয়-স্বজনক এৰি যায়। তেওঁৰ মৃত্যুত অসম জাতীয়তাবাদী যুৱ-ছাত্ৰ পৰিষদৰ পুৰণিগুদাম আঞ্চলিক সমিতি, পুৰণিগুদাম নাগৰিক সভা, পুৰণিগুদাম কবি সন্মিলনৰ লগতে অন্যান্য দল-সংগঠনে শোক প্ৰকাশ কৰি শোকসন্তপ্ত পৰিয়াললৈ সমবেদনা জ্ঞাপন কৰে।

ফুলনিৰ দেচয় তেৰন গাঁৱত বিজেপিৰ সাংগঠনিক সভা



ই-সংবাদ, ফুলনি, ৩ মে’: কাৰ্বি আংলং জিলাৰ ফুলনি পৰিষদীয় সমষ্টিৰ অন্তৰ্গত দেচয় তেৰন গাঁৱত শনিবাৰে সন্ধিয়াৰ ভাগত ভাৰতীয় জনতা পাৰ্টিৰ সাংগঠনিক ভেটি শক্তিশালী কৰাৰ উদ্দেশ্যে এখনি সভা অনুষ্ঠিত কৰা হয়। উক্ত সভাত সভাপতিত্ব কৰে ফুলনি মণ্ডল বিজেপিৰ সভাপতি বিমল ক্ৰ’য়ে আৰু সভাৰ উদ্দেশ্য বাখ্যা কৰে সাধাৰণ সম্পাদক প্ৰণাচন ৰংফাৰে। আনহাতে, উক্ত সভাত উপস্থিত থাকে ক্ৰমে হাওৰাঘাট বিধানসভা সমষ্টিৰ বিধায়ক দৰ্ভিঙ ৰংহাং, কাৰ্বি আংলং স্বায়ত্তশাসিত পৰিষদৰ প্ৰাক্তন কাৰ্যবাহী সদস্য কাংবুৰা কিলিং, কাৰ্বি পৰিষদৰ পৰ্য্যতন বিভাগৰ অধ্যক্ষ চাৰ্ভিঙ কাথাৰ, ফুলনি সমষ্টিৰ গাঁও উন্নয়ন সমিতিৰ অধ্যক্ষ ধনিৰাম ৰংহাং, দেচয় তেৰন গাঁৱৰ গাঁও বুঢ়া বিছৰাম তেৰন, চাংৰেক ইংতি গাঁৱৰ গাঁও বুঢ়া খয়াছিং ইংতিৰ লগতে দেচয় তেৰন গাঁও আৰু চাংৰেক ইংতি গাঁৱৰ ৰাইজ। উক্ত সভাতেই বিধায়ক দৰ্ভিঙ ৰংহাং আৰু প্ৰাক্তন কাৰ্যবাহী সদস্য কাংবুৰা কিলিং বিজেপি চৰকাৰে গ্ৰহণ কৰা উন্নয়নমূলক আঁচনিৰ বিষয়ে আৰু বৰ্তমানৰ চৰকাৰে ৰাইজক দিয়া সুবিধাসমূহৰ বিষয়ে বিতংকৈ ভাষণ দাঙি ধৰে।

টিহু সুৰাদীত বিজেপিৰ বিশাল ৰে’লী

ই-সংবাদ, বৰমা, ৩ মে’: অহা ৭ মে’ত দ্বিতীয় পৰ্যায়ৰ নিৰ্বাচন। সেয়ে ৱাৰ্ডে ৱাৰ্ডে বিশাল ৰে’লী বাহিৰ কৰি আহিছে ভাৰতীয় জনতা পাৰ্টিয়ে। টিহু বিধানসভা সমষ্টিৰ ৩৬ নং পূব নামৰভাগ গাঁও পঞ্চায়তৰ সুৰাদীত বিজেপিৰ আঞ্চলিক পঞ্চায়তৰ সদস্য পদৰ প্ৰাৰ্থী হেমেণ কলিতাৰ লগতে সুৰাদীৰ ৮ নং ৱাৰ্ডৰ নিৰ্দলীয় প্ৰাৰ্থী জাকিৰ আলীৰ হৈ ওলাই আহিল সংখ্যালঘু ৰাইজ। এইবাৰ উন্নয়নৰ হকে ৰাইজ ওলাই আহিছে- এই মন্তব্য প্ৰাৰ্থী হেমেণ কলিতাৰ। সংখ্যালঘু ৰাইজ এইবাৰ চন্দ্ৰমোহন পাটোৱাৰীৰ লগত আছে বুলি মন্তব্য কৰে নলবাৰী জিলা সংখ্যালঘু মৰ্চাৰ সম্পাদক চাহনুৰ আলীয়ে। এক বৃহত ৰে’লীৰে সুৰাদীৰ পৰা ডিপ্তা হৈ পুনৰ সুৰাদীৰ ৮ নং ৱাৰ্ডত ৰে’লীৰ সমাপ্তি ঘটে। উক্ত ৰে’লীত সুৰাদী অঞ্চলৰ পুৰুষ-মহিলা, ডেকা-গাভৰুৱে অংশগ্ৰহণ কৰে।

৩৭২ গৰাকী ভোটাৰৰ ভোট বৰ্জন, ভোটদানৰ হাৰ ৭৪.৭১ শতাংশ

শিৱসাগৰ জিলাত শান্তিপূৰ্ণভাৱে সম্পন্ন ভোটদান

ই-সংবাদ, শিৱসাগৰ, শিৱসাগৰ ৩ মে’: এমাহজোৰা নিৰ্বাচনী প্ৰচাৰৰ অন্তত কালি অনুষ্ঠিত হোৱা পঞ্চায়ত নিৰ্বাচনৰ ভোটদান প্ৰক্ৰিয়া শিৱসাগৰ জিলাত যোৱা নিশা শান্তিপূৰ্ণভাৱে অন্ত পৰে। পুৱা ৭.৩০ বজাৰ পৰা ভোটদান আৰম্ভ হোৱাৰ পিছত বিয়লি ৪.৩০ বজালৈকে ভোটদানৰ সময়সীমা ধাৰ্য কৰা হৈছিল যদিও বহু সংখ্যক ভোটদান কেন্দ্ৰত ভোটাৰৰ প্ৰতি লক্ষ্য ৰাখি যোৱা নিশা ১১ বজালৈকে ভোটদান হয়। জিলাখনত ভোটদানৰ হাৰ ৭৪.৭১ শতাংশ। জিলাখনৰ ডিমৌ সমষ্টিত ৭৪.৪৮ শতাংশ, নাজিৰা সমষ্টিত ৭৫.৮৩ শতাংশ আৰু শিৱসাগৰ সমষ্টিত ৭৩.৯৩ শতাংশ ভোটদান হয়। জিলাখনত মুঠ ৮৫৮ টা ভোট কেন্দ্ৰত ভোট গ্ৰহণ প্ৰক্ৰিয়া সম্পন্ন কৰাৰ পিছত বেলট বাকচসমূহ শিৱসাগৰ চৰকাৰী উচ্চতৰ মাধ্যমিক বহুমুখী বিদ্যালয়ৰ চৌহদত থকা ষ্টুং ৰুমত কটকটীয়া নিৰাপত্তাৰ মাজত ৰখাৰ ব্যৱস্থা কৰে। লক্ষণীয় যে শিৱসাগৰ জিলাত মুঠ ২২৯১ গৰাকী প্ৰাৰ্থীৰ ভাগ্য বন্দী হয় বেলট বন্ধত। ইয়াৰ ভিতৰত ৮২ খন গাঁও পঞ্চায়তৰ ৮২০ টা ৱাৰ্ডৰ সদস্য পদৰ প্ৰাৰ্থী, ১২ খন জিলা পৰিষদৰ ৩৭ গৰাকী প্ৰাৰ্থী, ৫ খন আঞ্চলিক পঞ্চায়তৰ ২১৬ গৰাকী প্ৰাৰ্থী এই নিৰ্বাচনত অৱতীৰ্ণ হয়। শিৱসাগৰ জিলাত ১২ টা জিলা পৰিষদ আছে। ৭ খন জিলা পৰিষদৰ আসন যিটো দলে লাভ কৰে সেই দলটোৱেই গঠন কৰিব পাৰিব শিৱসাগৰ জিলা পৰিষদখন। ইয়াৰ লগতে ৱাৰ্ড আৰু আঞ্চলিক পঞ্চায়তৰ পৰিসংখ্যা তিনিটা বিধানসভা সমষ্টিৰ ভিতৰত ডিমৌ বিধানসভা সমষ্টিটোত আছে ২৮ খন গাঁও পঞ্চায়ত। ২৮ খন গাঁও পঞ্চায়তত ২৮ টা আঞ্চলিক পঞ্চায়তৰ সদস্যৰ পদ আছে। ইয়াৰ লগতে আছে ২৮০ টা ৱাৰ্ড সদস্যৰ পদ। জিলাখনত নাজিৰা বিধানসভা সমষ্টিটোত পঞ্চায়তৰ সংখ্যা হ’ল ২৭ খন। আঞ্চলিক পঞ্চায়তৰ

সদস্য পদ হ’ল ২৭ গৰাকী আৰু ৱাৰ্ড সদস্যৰ পদ হ’ল ২৭০ গৰাকী। সমান্তৰালভাৱে শিৱসাগৰ বিধানসভা সমষ্টিটোত আছে ২৭ খন গাঁও পঞ্চায়ত। আঞ্চলিক পঞ্চায়তৰ সদস্য পদ হ’ল ২৭ টা আৰু ৱাৰ্ড সদস্যৰ পদ হ’ল ২৭০ টা। উল্লেখ্য যে, ইতিমধ্যে জিলাখনৰ পৰা বিনা প্ৰতিদ্বন্দ্বিতাৰে ১৫ গৰাকী প্ৰাৰ্থী নিৰ্বাচিত হৈছে। ডিমৌ বিধানসভা সমষ্টিৰ বেতবাৰী আঞ্চলিক পঞ্চায়তৰ এগৰাকী প্ৰাৰ্থীৰ মনোনয়ন দাখিলৰ পিছত মৃত্যু হোৱাত উক্ত পদটোৰ ভোটদান নিৰ্বাচন আয়োগে বাতিল কৰে। ইফালে, কালি ফৰকাল বতৰ হোৱাৰ বাবে ৰাইজে স্বতঃস্ফূৰ্তভাৱে ওলাই আহি ভোটদানত অংশগ্ৰহণ কৰে। আনকি শিৱসাগৰ বিধানসভা সমষ্টিৰ অন্তৰ্গত দিচাংমুখ গাঁও পঞ্চায়তৰ ৫ নং আলিছিগা ৱাৰ্ডৰ ৯৫ বছৰীয়া বুঢ়ীমাই বেগমেও হুইল চেয়াৰত বহি আহি ভোট কেন্দ্ৰটোত ভোটদান সাব্যস্ত কৰে। কিন্তু এই পঞ্চায়ত নিৰ্বাচনত ৰাজ্যিক নিৰ্বাচন আয়োগৰ তৰফৰ পৰা বৃদ্ধ-বৃদ্ধা অথবা শাৰীৰিক অসুস্থতাৰ বাবে শয্যাগত হৈ থকা জ্যেষ্ঠ নাগৰিকসকলৰ ভোট সংগ্ৰহৰ বিশেষ ব্যৱস্থা গ্ৰহণ নকৰাৰ ফলশ্ৰুতিত বহু জ্যেষ্ঠ নাগৰিকে ভোটদানৰ পৰা বঞ্চিত হৈ পৰে। অন্যহাতে, দিচাংমুখত ভোট বৰ্জন এইবাৰ পঞ্চায়ত নিৰ্বাচনৰ অন্যতম দিশ। ভোটদানৰ দিনা পূৰ্বতে দিচাংমুখ আলিছিগা ৱাৰ্ডৰ সৈতে সংপৃক্ত হৈ থকা ৩৭২ গৰাকী ভোটাৰে ভোটদানৰ পৰা বিৰত থাকি ভোট বৰ্জন কাৰ্যসূচী ৰূপায়ণ কৰে। উল্লেখ্য যে বিগত তিনিটা কাৰ্যকাল এই ৱাৰ্ডটোৰ পৰা হিন্দু বাঙালী প্ৰতিনিধি জয়ী হৈ আহিছিল। এইবাৰ পঞ্চায়ত নিৰ্বাচনৰ পূৰ্বে আলিছিগা ৱাৰ্ডটোৰ পৰা ৩৭২ গৰাকী ভোটাৰক ৬ নং বলমা মিৰি ৱাৰ্ডত সন্নিৱিষ্ট কৰাৰ প্ৰতিবাদত এই ভোট বৰ্জন কাৰ্যসূচী ৰূপায়ণ কৰে লোকসকলে। সমগ্ৰ ভোটদান প্ৰক্ৰিয়া জিলাখনত শান্তিপূৰ্ণভাৱে সম্পন্ন হয়।

জাঁজৰিৰ পৰা পৰিত্ৰ মদিনালৈ পাঁচ হজযাত্ৰী ৰাওনা

ই-সংবাদ, বেবেজীয়া, ৩ মে’: ৰাজ্যত আৰম্ভ হৈছে পৰিত্ৰ হজ যাত্ৰা। শনিবাৰৰ পৰা মদিনালৈ উৰা মাৰিছে দুহাজাৰৰো অধিক অসমৰ হজযাত্ৰী। ইয়াৰ অংশ হিচাপে নগাঁও আৰু মৰিগাঁও জিলাৰ সীমান্তৱৰ্তী জাঁজৰি অঞ্চলৰ পৰা ৰাওনা হৈছে প্ৰথমটো হজযাত্ৰীৰ দল। পুৰুষ আৰু মহিলাৰে গঠিত এই দলটোত আছে পাঁচগৰাকী হজযাত্ৰী। আচলতে, জাঁজৰি অঞ্চলৰ পৰা ছফি উল্লাহ খান, পাৰবিনা বেগম, মৰ্জিনা বেগম, নিজাম উদ্দিন আহমেদ আৰু ৰহিমা বেগম নামৰ পাঁচ গৰাকী হজযাত্ৰী শনিবাৰে পুৱাই ৰাওনা হৈছে হজযাত্ৰাৰ বাবে মদিনালৈ। ইফালে, এই পাঁচগৰাকী হজযাত্ৰী হজ যাত্ৰালৈ ৰাওনা হোৱাৰ প্ৰাকক্ষণত তেওঁলোকক অভিনন্দন তথা

শুভকামনা জনোৱাৰ উদ্দেশ্যে জাঁজৰিত বহু লোকৰ সমাগম হয়। জাঁজৰি বৰ মছজিদ প্ৰাংগণত অঞ্চলবাসী ৰাইজ সমবেত হৈ সকলোৱে হজযাত্ৰীসকলক যাত্ৰাৰ সফলতাৰ বাবে শুভেচ্ছা জ্ঞাপন কৰাৰ লগতে হজ যাত্ৰাত গৈ সমগ্ৰ মানৱ জাতিৰ বাবে দোৱা-প্ৰাৰ্থনা কৰিবলৈ আহান জনায়। ফলত হাজীসকলক বিদায় সন্তাষণ জনোৱাৰ ক্ষণত 'আল্লাহ আকবাৰ' ধ্বনিৰে বৃহত্তৰ জাঁজৰি অঞ্চল মুখৰিত হৈ পৰে। উল্লেখ্য যে, অসমৰ হজ কমিটিয়ে ব্যৱস্থা কৰা বিশেষ বিমান জৰিয়তে হজযাত্ৰীৰ প্ৰথমটো গোটে শনিবাৰে পুৱাৰ ভাগত ইতিমধ্যে গুৱাহাটীৰ পৰা যাত্ৰা আৰম্ভ কৰিছে। বিমানখনত ৩০০ জনৰ অধিক যাত্ৰীয়ে যাত্ৰা কৰিছে।

• **ইউনিক বৰা ফটোগ্ৰাফী ইনষ্টিটিউট** •

• অসমীয়া মাধ্যমত শিকক ফটোগ্ৰাফী আৰু ইডিটিংৰ প্ৰতিটো কথা •

• গুৱাহাটীত অৱস্থিত উন্নত মানদণ্ডৰ ষ্টুডিঅ’ত শিক্ষা গ্ৰহণৰ সুবিধা •

• আসন সীমিত, শীঘ্ৰেই যোগাযোগ কৰক •

UniqueBorah.Com

88764 90887

নামভৰ্তিৰ বাবে ওপৰৰ
নংত যোগাযোগ কৰক।

সৰুপথাৰত ড্ৰাগছসহ এজনক আটক

ই-সংবাদ, সৰুপথাৰ, ৩ মে': সৰুপথাৰ ৰে'লৱে ষ্টেচনৰ সন্মুখত আজি আবেলি প্ৰায় চাৰি বজাত আৰক্ষীয়ে ড্ৰাগছসহ এজনক আটক কৰাৰ বাতৰি পোৱা গৈছে। জানিব পৰা মতে, আজি মৰিয়নি ইন্টাৰচিটি এক্সপ্ৰেছৰ পৰা সৰুপথাৰ ৰে'লৱে ষ্টেচনত নাওজানৰ ২নং কৈৰীগাঁৱৰ ৰঞ্জিত গগৈ নামৰ লোকজনক ড্ৰাগছসহ আৰক্ষীয়ে আটক কৰে। লোকজনৰ পৰা আৰক্ষীয়ে দুটা চাবোনৰ বাকচত প্ৰায় ২১.৭৫ গ্ৰাম ড্ৰাগছৰ লগতে এটা ম'বাইল ফোন জব্দ কৰে। সৰুপথাৰ সমজিলাৰ আৰক্ষী বিষয়া দ্বীপেন পাটৰৰ নেতৃত্বত সৰুপথাৰ আৰক্ষীয়ে উক্ত অভিযানটো চলাইছিল। উল্লেখ্য যে, কিছুদিনৰ পূৰ্বে সমজিলাখনৰ চুঙাজানত আৰক্ষীয়ে কোটি টকা পৰিমাণৰ ড্ৰাগছ জব্দ কৰিছিল।

কোকিলা জিলা পৰিষদ কংগ্ৰেছৰ দখললৈ!

ই-সংবাদ, অভয়াপুৰী, ৩ মে': কংগ্ৰেছ প্ৰাৰ্থীৰ বিজয় নিশ্চিত। দলীয় টিকটৰ পৰা বঞ্চিত হৈ নিৰ্দলীয় হিচাপে প্ৰতিদ্বন্দ্বিতা কৰা প্ৰাৰ্থীক ৰাইজে ভোট নিদিয়ে।- এই মন্তব্য বঙাইগাঁও জিলাৰ কোকিলা জিলা পৰিষদ সমষ্টিৰ অধীনস্থ একাংশ কংগ্ৰেছ কৰ্মীৰ। দ্বিতীয় পৰ্যায়ত অনুষ্ঠিত হ'বলগীয়া পঞ্চায়ত নিৰ্বাচনৰ প্ৰচাৰ অভিযান তুংগত উঠা সময়তে কোকিলা জিলা পৰিষদ সমষ্টিত কংগ্ৰেছৰ মনোনীত প্ৰাৰ্থী চেকেণ্ডাৰ প্ৰধানীৰ হৈ দলীয় নেতা-কৰ্মীয়ে দিনে নিশাই ভোটৰক আকৰ্ষিত কৰাৰ বাবে বিভিন্ন কৌশল অৱলম্বন কৰা পৰিলক্ষিত হৈছে। উল্লেখ্য যে, জিলা পৰিষদ সমষ্টিটোত কংগ্ৰেছৰ টিকট বিচাৰি আবেদন জনোৱা ৰমেজউদ্দিনে টিকটৰ পৰা বঞ্চিত হোৱাত নিৰ্দলীয় প্ৰাৰ্থী হিচাপে প্ৰতিদ্বন্দ্বিতাত অৱতীৰ্ণ হৈছে। নিৰ্দলীয় প্ৰাৰ্থী হিচাপে আন প্ৰাৰ্থীসকলেও মনোনয়ন পত্ৰ প্ৰত্যাহাৰ কৰি ৰমেজউদ্দিনৰ পক্ষত থিয় দি নিৰ্বাচনী প্ৰচাৰ কাৰ্য চলোৱা পৰিলক্ষিত হৈছে। সমষ্টিটোৰ একাংশ কংগ্ৰেছ কৰ্মীয়ে দাবী কৰা মতে, মনোনয়ন প্ৰত্যাহাৰৰ পিছত ৰমেজউদ্দিনৰ কাষত থিয় দিয়া বহু কংগ্ৰেছ কৰ্মী পাছলৈ চেকেণ্ডাৰ প্ৰধানীৰ হৈ প্ৰচাৰ কাৰ্যত জড়িত হোৱাত কোকিলা জিলা পৰিষদ সমষ্টিত কংগ্ৰেছৰ প্ৰাৰ্থী জয়ী হ'ব বুলি দাবী কৰিছে কংগ্ৰেছৰ একাংশ কৰ্মীয়ে।

মধ্য অসম ৰেডিঅ' শ্ৰোতা সংঘৰ ব্যতিক্ৰমী অনুষ্ঠান

এশ গৰাকী ছাত্ৰীক প্ৰয়াত নাজিলা জাফৰ শৈক্ষিক বঁটা প্ৰদান

ই-সংবাদ, বেবেজীয়া, ৩ মে': ৰেডিঅ'ক বৰ্তমান সময়ত অধিক জনমুখী কৰাৰ লক্ষ্যৰে ২০২৪ বৰ্ষৰ বিশ্ব অনাতাঁৰ দিৱসত গঠিত মধ্য অসম ৰেডিঅ' শ্ৰোতা সংঘৰ দ্বাৰা শনিবাৰে নগাঁৱৰ মধ্যস্থলত থকা মতিৰাম বৰা উচ্চতৰ মাধ্যমিক বালিকা বিদ্যালয়ত প্ৰেক্ষাগৃহত অনুষ্ঠিত কৰা হয় প্ৰয়াত নাজিলা জাফৰ শৈক্ষিক বঁটা প্ৰদান অনুষ্ঠান। ৰূপহী মহাবিদ্যালয়ৰ অৱসৰপ্ৰাপ্ত অধ্যাপক ৰেকিবুদ্দিন আহমেদ হাজৰিকাৰ সঞ্চালনাত অনুষ্ঠিত হোৱা গান্ধীৰ্যপূৰ্ণ অনুষ্ঠানটিত মুঠ এশ গৰাকী শিক্ষাৰ্থীক আনুষ্ঠানিকভাৱে প্ৰয়াত নাজিলা জাফৰ শৈক্ষিক বঁটা প্ৰদান কৰা হয়। উক্ত অনুষ্ঠানৰ পূৰ্বে আকাশবাণী নগাঁও কেন্দ্ৰৰ অনুষ্ঠান কাৰ্যবাহী প্ৰয়াত নাজিলা জাফৰৰ প্ৰতিচ্ছবিত বস্তু প্ৰজ্বলন আৰু শ্ৰদ্ধাঞ্জলি জনায় অৱসৰী অধ্যাপক ৰেকিবুদ্দিন আহমেদ হাজৰিকা আৰু অনাতাঁৰ শিল্পী মীনা শইকীয়াই। মধ্য অসম ৰেডিঅ' শ্ৰোতা সংঘৰ মুখ্য সঞ্চালক কিৰণ চন্দ্ৰ নাথে উদ্দেশ্য ব্যাখ্যা কৰা অনুষ্ঠানটিত সাংবাদিক, অনাতাঁৰ ঘোষক তথা মধ্য অসম ৰেডিঅ' শ্ৰোতা সংঘৰ সঞ্চালক ৰাহুল দেৱ বৰদলৈয়ে কয় যে 'ৰেডিঅ' শুনক, জ্ঞান বঢ়াওক' এই বাণীৰে

শ্ৰোতা সংঘই ৰেডিঅ'ক জনমুখী কৰাৰ প্ৰচেষ্টা হাতত লৈছে। শুদ্ধ ভাষা জ্ঞান, শুদ্ধ তথ্য, শিক্ষা আৰু মনোৰঞ্জনৰ অন্যতম অধাৰ ৰেডিঅ'ই শৈক্ষিক আৰু বিদ্যায়তনিক দিশত শিক্ষাৰ্থীসকলৰ উপযোগী বহু তথ্য প্ৰচাৰ কৰি আহিছে। গতিকে শিক্ষাৰ্থীসকলে ৰেডিঅ' শুনৰ অভ্যাস গঢ়ি তুলিব লাগে। অনুষ্ঠানত প্ৰয়াত নাজিলা জাফৰৰ স্বামী জাকিৰ হুছেইন, পৰিয়ালৰ সদস্য মেহদি আৰিফ হুছেইন, অনাতাঁৰ শিল্পী মীনা শইকীয়া আৰু বিদ্যালয়খনৰ অধ্যক্ষা দিলীপী হাজৰিকাই চমু বক্তব্য প্ৰদান কৰে। এই অনুষ্ঠানতে মধ্য অসম ৰেডিঅ' শ্ৰোতা সংঘই অনুষ্ঠিত কৰা প্ৰশ্নোত্তৰ প্ৰতিযোগীতাৰ এশ গৰাকী শিক্ষাৰ্থীক বঁটা প্ৰদানৰ লগতে নাজিলা জাফৰ সোঁৱৰণত এটি অনাতাঁৰ ছেট প্ৰদান কৰা হয় কলিয়াবৰৰ খগেন বৰাক। অনুষ্ঠানত লোকশিল্পী বঁটা প্ৰাপক মিলেশ্বৰ ডেকা, অনাতাঁৰ ঘোষিকা ইনুমানি মহন্ত, শ্ৰোতা সংঘৰ সদস্য বিমান মজুমদাৰ, বিদ্যালয়খনৰ শিক্ষয়িত্ৰী নৱনিতা গোস্বামী, ৰূপৰেখা চক্ৰৱৰ্তী বিপাধি বৰকাকতি, অনাতাঁৰ শিল্পী সম্য বৰা, নিয়মীয়া শ্ৰোতা ৰফিকুৰ ৰহমান, খিৰপ্ৰভা দেৱী, বিলি দেৱী আৰু প্ৰয়াত জাফৰৰ পৰিয়ালৰ আদিবা খানম, ছফিয়া জাকিৰ, নৌচিন জাকিৰ, ডাঃ জাফৰৰ লগতে শতাধিক শিক্ষাৰ্থী উপস্থিত থাকে।

হালাকুৰা বিদ্যালয়ৰ আশাপ্ৰদ ফলাফল

ই-সংবাদ, গোলকগঞ্জ, ৩ মে': ধুবুৰী জিলাৰ অসম-পশ্চিমবংগ সীমান্তৰ হালাকুৰা উচ্চতৰ মাধ্যমিক বিদ্যালয়ে সদ্যঘোষিত উচ্চতৰ মাধ্যমিক পৰীক্ষাৰ ফলাফলত এশ শতাংশ উত্তীৰ্ণৰে আশাপ্ৰদ ফলাফল দেখুৱাবলৈ সক্ষম হৈছে। জানিব পৰা মতে, বিদ্যালয়খনৰ পৰা কলা শাখাত ১৭৫ গৰাকী ছাত্ৰ-ছাত্ৰী পৰীক্ষাত অৱতীৰ্ণ হৈছিল।

ইয়াৰে প্ৰথম বিভাগত ১০৩ গৰাকী, ৬৬ গৰাকী দ্বিতীয় বিভাগত আৰু তৃতীয় বিভাগত ৬ গৰাকী পৰীক্ষাৰ্থী উত্তীৰ্ণ হয়। বিদ্যালয়খনৰ হিমাক্ষী শৰ্মাই শতকৰা ৯৩ শতাংশ নম্বৰ লাভ কৰি বিদ্যালয়খনলৈ সুনাম কঢ়িয়াই আনে। তেঁও আটাইকেইটা বিষয়তে লেটাৰ নম্বৰ লাভ কৰে। তদুপৰি বিদ্যালয়খনৰ ১১ জনে ডিষ্টিংচন আৰু মুঠ ২৭ জনে ষ্টাৰ নম্বৰ লাভ কৰিবলৈ সক্ষম হয়।

• ইউনিক বৰা ফটোগ্ৰাফী ইনষ্টিটিউট •

• অসমীয়া মাধ্যমত শিকক ফটোগ্ৰাফী আৰু ইডিটিংৰ প্ৰতিটো কথা •

• গুৱাহাটীত অৱস্থিত উন্নত মানদণ্ডৰ ষ্টুডিঅ'ত শিক্ষা গ্ৰহণৰ সুবিধা •

• আসন সীমিত, শীঘ্ৰেই যোগাযোগ কৰক •

UniqueBorah.Com

88764 90887

নামভৰ্তিৰ বাবে ওপৰৰ
নংত যোগাযোগ কৰক।

HSত জ্বিলিকিল বাঘমাৰা চৰ ছিনিয়ৰ ছেকেণ্ডাৰী স্কুল

ই-সংবাদ, শিমলীতোলা, ৩ মে': সদ্য ঘোষিত উচ্চতৰ মাধ্যমিক চূড়ান্ত পৰীক্ষাৰ ফলাফলত এশ শতাংশ উত্তীৰ্ণৰে বাঘমাৰা চৰলৈ গৌৰৱ কঢ়িয়াই আনিলে বাঘমাৰা চৰ ছিনিয়ৰ ছেকেণ্ডাৰী স্কুলে। চৰকাৰী খণ্ডৰ বিদ্যালয় বাঘমাৰা চৰ ছিনিয়ৰ ছেকেণ্ডাৰী স্কুলৰ পৰা উচ্চতৰ মাধ্যমিক চূড়ান্ত পৰীক্ষাত কলা শাখাত ১২৯ গৰাকী ছাত্ৰ ছাত্ৰী ভিতৰত এজন বোটাৰমেণ্টৰ ছাত্ৰ অৱতীৰ্ণ হৈছিল। তাৰে দুটা ষ্টাৰসহ প্ৰথম বিভাগত ৪৩ জন, দ্বিতীয় বিভাগত ৮২ আৰু তৃতীয় বিভাগত ৪ জন উত্তীৰ্ণ হৈছে।

ইয়াৰে আৰজিনা খাতুনে চাৰিটা বিষয়ত লেটাৰ নম্বৰসহ শতকৰা ৭৭.৬নম্বৰ, আজাদ আলীয়ে দুটা বিষয়ত লেটাৰ নম্বৰসহ শতকৰা ৭৬ নম্বৰ, জেনিফাৰ হকে এটা বিষয়ত লেটাৰ নম্বৰসহ শতকৰা ৭৩.৪ নম্বৰ, সাইজুদ্দিন আলীয়ে দুটা বিষয়ত লেটাৰ নম্বৰসহ শতকৰা ৭০.৪ নম্বৰ, মমিনুল হকে এটা বিষয়ত লেটাৰ নম্বৰসহ শতকৰা ৬৯ নম্বৰ, শিৰাজুল হকে এটা বিষয়ত লেটাৰ নম্বৰসহ শতকৰা ৬৮.৪ নম্বৰ, আছমা খাতুনে এটা বিষয়ত লেটাৰ নম্বৰসহ শতকৰা ৬৭.৪ নম্বৰ, আশ্বাদুল হকে দুটা বিষয়ত

লেটাৰ নম্বৰসহ শতকৰা ৬৫.৮ নম্বৰ, জহৰুল ইছলামেএটা বিষয়ত লেটাৰ নম্বৰসহ শতকৰা ৬৪ নম্বৰ লাভ কৰি বাঘমাৰা চৰ ছিনিয়ৰ ছেকেণ্ডাৰী স্কুলখনলৈ গৌৰৱ কঢ়িয়াই আনিছে। অঞ্চলটোৰ অতি দৰিদ্ৰ পৰিয়ালৰ ছাত্ৰ-ছাত্ৰীসকলে অধ্যয়ন কৰা বাঘমাৰা চৰ ছিনিয়ৰ ছেকেণ্ডাৰী স্কুলৰ পৰা উচ্চতৰ মাধ্যমিক চূড়ান্ত পৰীক্ষাত এশ শতাংশ ছাত্ৰ-ছাত্ৰী উত্তীৰ্ণ হৈ অভিলেখ সৃষ্টি কৰাৰ বাবে অঞ্চলটোৰ ৰাইজৰ লগতে বাঘমাৰা চৰ ছাত্ৰ সংগঠনে কৃতী ছাত্ৰ-ছাত্ৰী, প্ৰবক্তাসকলৰ লগতে অধ্যক্ষ তাইজুদ্দিন সৰকাৰক অভিনন্দন জনাইছে।

দৰঙৰ মৈজালীত ভাগৱত পাঠৰ হীৰক জয়ন্তী উৎসৱ উদযাপন

ই-সংবাদ, দুমুনিচকী, ৩ মে': মানৱ সমাজৰ আৰু জীৱ জগতৰ কল্যাণ তথা বিশ্ববাসী শান্তিৰ বাবে ভগৱন্ত পুৰুষৰ চৰণত শতকোটি প্ৰণাম জনাই দৰঙৰ মৈজালীবাসী ৰাইজৰ উদ্যোগত আজিৰ পৰা আৰম্ভ হৈছে ভাগৱত পাঠৰ হীৰক জয়ন্তী উৎসৱ আৰু ধৰ্মালোচনা সভা। মৈজালী বাসুদেৱ নামঘৰ প্ৰাংগণত অনুষ্ঠিত এই আধ্যাত্মিক ভাগৱত পাঠৰ অনুষ্ঠান দুদিনীয়া বৰ্ণাঢ্য কাৰ্যসূচীৰে চলিব। ভাগৱত পাঠ উদ্বোধন কৰে দৰং জিলা সনাতন ভাগৱত পাঠক সমন্বয়ৰক্ষী সমাজৰ সভাপতি মহেন্দ্ৰ নাথ শইকীয়াই। শাস্ত্ৰৰ উত্তম গীতা ভাগৱত এই বাণীৰে শ্ৰৱণ আৰু কীৰ্তন কৰাৰ প্ৰয়াসেৰে আৰম্ভ হোৱা ভাগৱত পাঠ অনুষ্ঠানত দৃষ্টি নন্দন ভৰা আকৰ্ষণীয় ভাগৱত শোভাযাত্ৰাত কেবশতাদিক আঞ্চলিক ভক্ত প্ৰাণ লোকে অংশগ্ৰহণ কৰে।

এখন বিশেষ বাহনত ভাগৱত প্ৰতিষ্ঠা কৰি আগবঢ়া শোভাযাত্ৰাই মোহিত কৰে অঞ্চলৰ সকলো শ্ৰেণীৰ লোকক। ভাগৱত পাঠ শোভাযাত্ৰা উদ্বোধন কৰে অৱসৰপ্ৰাপ্ত শিক্ষক ৰুৰুৰাম নাথে। ইয়াৰ পিছতে শ্ৰীমন্ত শংকৰদেৱ সংঘৰ মূল প্ৰচাৰক অনিল তাণ্ডীয়ে ভাগৱত পাঠ কাৰ্যসূচী ৰূপায়ণ কৰে। দেওবাৰে অন্যান্য কাৰ্যসূচীৰ লগতে পুৱা ৯ বজাত হালধাৰ নৱদীপ স্বৰ্ণ সাহিত্য সভাৰ সভাপতি ধৰ্মকান্ত দাসৰ সঞ্চালনাত অনুষ্ঠিত হ'ব স্মৃতিগ্ৰন্থ উন্মোচনী সভা। দিনৰ ১১ বজাত আচাৰ্য ৰজনীকান্ত নাথৰ সঞ্চালনাত অনুষ্ঠিত হ'ব ধৰ্মালোচনা সভা। সভাত কেইবাগৰাকী বিশিষ্ট ব্যক্তিয়ে অংশগ্ৰহণ কৰিব। ভাগৱত পাঠৰ হীৰক জয়ন্তী উৎসৱৰ সকলো কাৰ্যসূচীতে ধৰ্মপ্ৰাণ ৰাইজৰ উপস্থিতি, সহায়-সহযোগিতা কামনা কৰিছে উদ্যোক্তাসকলে।

পঞ্চায়ত নিৰ্বাচনৰ বাবে বজালীত সুৰামুক্ত দিন ঘোষণা

ই-সংবাদ, ভৱানীপুৰ, ৩ মে': অহা ৭ মে'ত হ'ব লগীয়া দ্বিতীয় পৰ্যায়ৰ পঞ্চায়ত নিৰ্বাচন-২০২৫ৰ প্ৰতি লক্ষ্য ৰাখি বজালী জিলাৰ আয়ুক্ত মৃদুল কুমাৰ দাসে বজালী জিলাত ভোট গ্ৰহণৰ আগৰ ৪৮ ঘণ্টাক সুৰামুক্ত দিন হিচাপে ঘোষণা কৰিছে। এই আদেশ অনুসৰি ৫ মে'ৰ বিয়লি ৪:৩০ বজাৰ পৰা ৭ মে'ৰ বিয়লি ৪:৩০ বজালৈকে বজালী জিলাখন সুৰামুক্ত হিচাপে গণ্য কৰা হৈছে। তদুপৰি ১১ মে'ত ভোট গণনাৰ বাবে নিৰ্ধাৰণ কৰা দিনটোকো সুৰামুক্ত দিন হিচাপে ঘোষণা কৰা হৈছে। পুনৰ ভোটদান হ'লে ৯ মে'তো অতিৰিক্তভাৱে সুৰামুক্ত দিন হিচাপে গণ্য কৰা হ'ব বুলিও আদেশটোত প্ৰকাশ পাইছে। এই দিনবোৰত সমগ্ৰ জিলাখনত সুৰা বা যিকোনো মাদক দ্ৰব্য বিক্ৰী, ৰখা, বিতৰণ আৰু মজুত কৰাত কঠোৰ নিষেধাজ্ঞা আৰোপ কৰা হৈছে। সকলো সুৰাৰ

বিপনী, আই এম এফ এলৰ খুচুৰা 'অফ' আৰু 'অন' দোকান, বিয়েৰৰ দোকান, কান্ট্ৰী স্পিৰিটৰ দোকান, ক্লাব, হোটেল, টেভাৰ্ণ আৰু এনে অন্যান্য প্ৰতিষ্ঠানকে ধৰি সকলো বন্ধ থাকিব। ব্যক্তিৰ দ্বাৰা সুৰাৰ মজুতকৰণো কৰ্তন কৰা আৰু যিকোনো অনুজ্ঞাপত্ৰবিহীন মজুত বা বিক্ৰীৰ সৈতে অসম আবকাৰী আইন আৰু নিৰ্বাচন বিধিৰ প্ৰাসংগিক বিধানৰ অধীনত কঠোৰভাৱে মোকাবিলা কৰা হ'ব বুলি জানিব পৰা গৈছে। বজালী জিলাত পঞ্চায়ত নিৰ্বাচন সুচাৰুৰূপে পৰিচালনা কৰাৰ লগতে আইন-শৃংখলা বজাই ৰখাৰ বাবে প্ৰশাসনে এই পদক্ষেপ গ্ৰহণ কৰিছে জিলা আয়ুক্তই। এই ঘোষণা জনপ্ৰতিনিধিত্ব আইন, ১৯৫১ৰ ধাৰা ১৩৫(গ) আৰু অসম আবকাৰী বিধি, ২০১৬ (সংশোধিত)ৰ নিয়ম ৩২৬(ক)ৰ অধীনত প্ৰদান কৰা ক্ষমতা অনুসৰি কৰা হৈছে।

জালাহত বিজেপিৰ সাংগঠনিক সভা

ই-সংবাদ, মুছলপুৰ, ৩ মে': ৰাজ্যত পঞ্চায়ত নিৰ্বাচন চলি থকা সময়তে শাসকীয় দল বিজেপিয়ে বিটিচি পৰিষদীয় নিৰ্বাচনৰ বাবেও নিজ কায়দাৰে কুচ-কাৰাজ আৰম্ভ কৰিছে। ৰাজ্যিক বিজেপিৰ সভাপতি দিলীপ শইকীয়াই অলপতে পঞ্চায়ত নিৰ্বাচন অন্ত পৰিলেই বিজেপিৰ লক্ষ্য হ'ব বিটিচি বুলি কৰা মন্তব্যৰ পিছতে মাৰবান্ধি থিয় হৈছে বিটিচিৰ পাঁচোখন জিলাৰ বিজেপি কাৰ্যকৰ্তাসকল। আজি বাক্সা জিলাৰ জালাহত ভাৰতীয় জনতা পাৰ্টিৰ বাক্সা জিলাৰ ক'কলাবাৰী মণ্ডলে অনুষ্ঠিত কৰে সাংগঠনিক সভা। ক'কলাবাৰী মণ্ডল বিজেপিৰ সভাপতি নৱ কুমাৰ দাসৰ সভাপতিত্বত অনুষ্ঠিত উক্ত সভাত মণ্ডলৰ নৱগঠিত সমিতিৰ দায়িত্ব প্ৰাপ্ত কাৰ্যকৰ্তাসকলক সম্বৰ্ধনা আৰু

শুভেচ্ছা জ্ঞাপন কৰা হয়। এই সভাতে মণ্ডলটোত দলৰ ভেটি অধিক শক্তিশালী কৰাৰ বাবে আলোচনা চলে। বুথ পৰ্যায়ৰ কাৰ্যকৰ্তাসকলৰ সৈতেও মত-বিনিময় কৰা হয় এই সভাতে। আগন্তুক দিনত দলৰ জ্যেষ্ঠ-কনিষ্ঠ সকলো কাৰ্যকৰ্তাই এক হৈ দলটোৰ ভেটি সুদৃঢ় কৰিবলৈ সংকল্পবদ্ধ হয়। এই সাংগঠনিক সভাত দলীয় কাৰ্যকৰ্তাসকলক উদ্দেশ্যি মাৰ্গদৰ্শন দিয়ে ভাৰতীয় জনতা পাৰ্টিৰ বাক্সা জিলাৰ সভাপতি দীনেশ বসু, প্ৰাক্তন জিলা সভাপতি শৰৎ শৰ্মা আৰু জিলাৰ উপ-সভাপতি তৰুলতা দাসে। উক্ত সভাত ক'কলাবাৰী মণ্ডলৰ পৰা প্ৰতিনিধিত্ব কৰা ৰাজ্যিক আৰু জিলাৰ কাৰ্যকৰ্তাসকল, ক'কলাবাৰী মণ্ডলৰ কাৰ্যকৰ্তাসকল, মণ্ডলৰ অন্তৰ্গত বুথ সমিতিৰ কাৰ্যকৰ্তাসকল উপস্থিত থাকে।

নাজিৰাত পঞ্চায়ত নিৰ্বাচনত ভোটদান হাৰ ৭৫.৮৩ শতাংশ

ই-সংবাদ, গেলেকী, ৩ মে': নাজিৰা সমজিলাৰ অন্তৰ্গত ৯৭ নং নাজিৰা বিধানসভা সমন্বিত প্ৰথম পৰ্যায়ৰ পঞ্চায়ত নিৰ্বাচনত শতকৰা ৭৫.৮৩ % লোকেহে গণতান্ত্ৰিক অধিকাৰ ভোটাধিকাৰ সাব্যস্ত কৰে। উল্লেখ্য যে নাজিৰাৰ সমজিলাত সৰ্বমুঠ ভোটাৰৰ সংখ্যা আছিল ১৫৭,৪১৮ গৰাকী। ইয়াৰ ভিতৰত পুৰুষ ভোটাৰৰ সংখ্যা আছিল ৭৭,২২২ জন আৰু মহিলা ভোটাৰৰ সংখ্যা আছিল ৮০,১৯৬ গৰাকী। কালি অনুষ্ঠিত হোৱা প্ৰথম পৰ্যায়ৰ পঞ্চায়ত নিৰ্বাচনত নাজিৰা সমজিলাত ১১৯,৩৬৩ গৰাকী লোকেহে নিজৰ গণতান্ত্ৰিক অধিকাৰ ভোটাধিকাৰ সাব্যস্ত কৰে। ইয়াৰ ভিতৰত পুৰুষৰ সংখ্যা আছিল ৫৮,১১৭ জন আৰু মহিলাৰ সংখ্যা আছিল ৬১,২৪৬ গৰাকী।

টিহুৰ সাংবাদিক, প্ৰাক্তন ছাত্ৰ নেতা ধনঞ্জয় বৰপূজাৰী অসুস্থ



ই-সংবাদ, নলবাৰী, ৩ মে': এগৰাকী নিষ্ঠাৱান সাংবাদিক, এসময়ৰ ছাত্ৰ নেতা ধনঞ্জয় বৰপূজাৰী। বৰপূজাৰীয়ে বৰপেটা জিলাত জন্মগ্ৰহণ কৰে যদিও শৈশৱৰ পৰাই নলবাৰী জিলাৰ টিহুত মোমায়েকৰ তত্ত্বাৱধানত শিক্ষা গ্ৰহণৰ দিশে অগ্ৰসৰ হৈ শিক্ষা জীৱন সমাপ্ত কৰে। কলেজীয়া কালৰে পৰা সামাজিক কাৰ্যৰ স'তে জড়িত হোৱা বৰপূজাৰীয়ে নলবাৰী জিলা ছাত্ৰ সন্থাত অন্তৰ্ভুক্ত হৈ এসময়ত ভাৰপ্ৰাপ্ত সভাপতি হিচাপেও সন্থাৰ দায়িত্ব লৈছিল। পৰৱৰ্তী সময়ত নলবাৰীৰ জিলাৰ স্থায়ী বাসিন্দা হোৱা বৰপূজাৰীয়ে বহু সামাজিক কামেৰে নলবাৰীক উত্তৰণৰ দিশে ধাৰমান কৰাইছে। কলেজীয়া কালৰে পৰা সংবাদ সেৱাত মনোনিৱেশ কৰি তেওঁ আজি পৰ্যন্ত সংবাদ সেৱাতে জড়িত হৈ আছে। এগৰাকী নিষ্ঠাৱান সাংবাদিক হিচাপেও বৰপূজাৰীয়ে সুনাম অৰ্জন কৰিছে। কিন্তু দুখৰ কথা এয়ে যে বৰপূজাৰীয়ে আজি কেইমাহমান পূৰ্বে পৰা ৰোগত আক্ৰান্ত হৈ আছে। বহু চিকিৎসা কৰি এতিয়া সামান্য আৰোগ্য লাভ কৰিছে যদিও বৰপূজাৰীক এতিয়া গুৰুতৰ আৰ্থিক সমস্যাই দেখা দিছে। তেওঁৰ গুণমুগ্ধসকলে কিছু সহায় সহযোগ আগবঢ়াই আহিছে। দুই মে'ৰ দিনা বিহগী মিডিয়া গ্ৰুপ অসমৰ সম্পাদক তথা সাহিত্যিক, সাংবাদিক দিলীপ বৰ্মনে বৰপূজাৰীৰ গৃহত উপস্থিত হৈ তেওঁৰ স্বাস্থ্যৰ বুজ লোৱাৰ লগতে সামান্য আৰ্থিক সাহায্যও আগবঢ়ায়। বৰপূজাৰীয়ে বৰ্মনৰ সৈতে প্ৰায় ডেৰঘণ্টা আলাপ কৰি তেওঁৰ জীৱন পৰিভ্ৰমৰ কথা ব্যক্ত কৰে।

টাপাট্টাৰী জিলা পৰিষদত চাৰিকোণীয়া প্ৰতিদ্বন্দ্বিতা

ই-সংবাদ, অভয়াপুৰী, ৩ এপ্ৰিলঃ দ্বিতীয় পৰ্যায়ত অনুষ্ঠিত হ'বলগীয়া পঞ্চায়ত নিৰ্বাচনক কেন্দ্ৰ কৰি বঙাইগাঁও জিলাত এক উত্থাপন পৰিৱেশৰ সৃষ্টি হৈছে। নিৰ্বাচনৰ দিন চমু চাপি অহাৰ লগে লগে প্ৰাৰ্থীসকলৰ প্ৰচাৰ অভিযান তুংগত উঠা পৰিলক্ষিত হৈছে। জিলাখনৰ টাপাট্টাৰী জিলা পৰিষদত প্ৰাৰ্থীৰ নিৰ্বাচনী যুঁজখনে ৰাইজৰ দৃষ্টি আকৰ্ষণ কৰা পৰিলক্ষিত হৈছে। সমষ্টিটোৰ নিৰ্বাচনী যুঁজখনত প্ৰতিদ্বন্দ্বিতা আগবঢ়োৱা চাৰিজন প্ৰাৰ্থীয়েই সবল হোৱাত যুঁজখন চাৰিকোণীয়া হোৱাৰ সম্ভাৱনা প্ৰকট হৈ পৰিছে। উল্লেখ্য যে, সমষ্টিটোত কংগ্ৰেছৰ শিৰাজুল প্ৰামাণিক, বিজেপিৰ চাইফুল ইছলাম, এআইইউডিএফৰ আব্দুল মান্নাফ আৰু নিৰ্দলীয়ভাৱে কেৰামত আলীয়ে প্ৰতিদ্বন্দ্বিতা আগবঢ়াইছে। উল্লেখ্য যে, ধৰ্মীয় সংখ্যালঘু ভোটাৰৰ আধিপত্য থকা সমষ্টিটোত কংগ্ৰেছ, এআইইউডিএফৰ ভেটি যথেষ্ট শক্তিশালী আছিল যদিও বিগত কেইমাহমানৰ পৰা এআইইউডিএফ দলৰ প্ৰতি কিছু মোহভংগ হোৱা পৰিলক্ষিত হৈছে। এনে অৱস্থাত কংগ্ৰেছৰ প্ৰতি ৰাইজৰ আস্থা বাঢ়ে যদিও প্ৰাৰ্থীকেন্দ্ৰিক সংঘাতত কংগ্ৰেছৰ ভেটি থৰকবৰক কৰা পৰিলক্ষিত হৈছে। জানিব পৰা মতে, দীৰ্ঘদিন ধৰি টাপাট্টাৰী ব্লক কংগ্ৰেছৰ সভাপতি হিচাপে কাৰ্যনিৰ্বাহ কৰা কেৰামত আলীয়ে নিৰ্দলীয়ভাৱে অৱতীৰ্ণ হৈ ব্যাপক প্ৰচাৰ অভিযান চলোৱাত কংগ্ৰেছৰ ভেটিত কঁপনি উঠা পৰিলক্ষিত হৈছে। স্মৰ্তব্য যে, কংগ্ৰেছত প্ৰাৰ্থীকেন্দ্ৰিক সংঘাতৰ বাবে বহু কংগ্ৰেছী নেতাই দলত্যাগ কৰি মুকলিকৈ কেৰামত আলীৰ সমৰ্থনত ওলাই অহাত ধৰ্মীয় সংখ্যালঘুৰ গৰিষ্ঠসংখ্যক ভোট কংগ্ৰেছৰ প্ৰামাণিক, এআইইউডিএফৰ আব্দুল মান্নাফ আৰু নিৰ্দলীয় প্ৰাৰ্থী কেৰামত আলীলৈ বিভাজন হোৱাটো স্পষ্ট হৈ পৰিছে। এনে অৱস্থাত ধৰ্মীয় সংখ্যাগুৰু ভোটাৰৰ সিংহভাগ সমৰ্থন লাভ কৰাৰ লগতে ধৰ্মীয় সংখ্যালঘুৰ কিছুসংখ্যক ভোটাৰৰ সমৰ্থন লাভ কৰি তীব্ৰ প্ৰতিদ্বন্দ্বিতাৰ মাজেৰে বিজেপিৰ প্ৰাৰ্থীগৰাকী বিজয়ী হ'লেও একো আচৰিত হ'বলগীয়া নহ'ব। উল্লেখ্য যে, বিজেপিৰ প্ৰাৰ্থী চাইফুল ইছলামে একেটা দলৰ পৰা পঞ্চায়ত সভাপতি হিচাপে নিৰ্বাচিত হৈছিল। তদুপৰি কালি মুখ্যমন্ত্ৰীৰ উত্তৰ শালমাৰাৰ নিৰ্বাচনী সভাই বিজেপিৰ প্ৰাৰ্থীগৰাকীক লাভান্বিত কৰিব বুলিও সচেতন মহলত চৰ্চা চলিছে।



চেঙাত অগপৰ প্ৰাক্তন মন্ত্ৰী ড० কমলা কলিতাৰ নিৰ্বাচনী প্ৰচাৰ

ই-সংবাদ, শিমলীতোলা, ৩ মে': বৰপেটা জিলাৰ চেঙা সমষ্টিৰ অন্তৰ্গত বাঘমাৰা জিলা পৰিষদৰ অগপ দলৰ প্ৰাৰ্থী ছিৰিনা আকতাৰৰ লগতে ৮৫ নং বাঘমাৰা চৰ গাঁও পঞ্চায়তৰ আঞ্চলিক সদস্য পদৰ অগপ মিত্ৰজোঁটৰ মনোনীত প্ৰাৰ্থী শ্বেখ ৰহিজুদ্দিন আহমেদৰ হৈ চলিছে ব্যাপক প্ৰচাৰ। চেঙাৰ ভাতনাপাইতি মহিশখুটি আৰু বাঘমাৰা চৰত অনুষ্ঠিত হোৱা সভাত কেইবা শ লোকৰ উপস্থিতিত বাঘমাৰা জিলা পৰিষদৰ অগপ দলৰ প্ৰাৰ্থী ছিৰিনা আকতাৰ আৰু আঞ্চলিক পঞ্চায়তৰ সদস্য পদৰ প্ৰাৰ্থী শ্বেখ ৰহিজুদ্দিন আহমেদৰ এক নিৰ্বাচনী সভা অনুষ্ঠিত হয়। চেঙাৰ চৰাঞ্চলৰ বিভিন্ন ঠাইৰ পৰা ভোটাৰ ৰাইজৰ বিপুল সঁহাৰি পোৱা অগপৰ সভা লোকে লোকাৰণ্য হৈ পৰে। সভাত অগপৰ কেন্দ্ৰীয় কমিটিৰ সাধাৰণ সম্পাদক আৰু প্ৰাক্তন মন্ত্ৰী ড० কমলা কলিতাৰ লগতে অগপৰ সম্পাদকদ্বয় প্ৰিন্স ছাইদুল ইছলাম আৰু প্ৰবাণ জ্যোতি দাস উপস্থিত থাকে। চেঙা সমষ্টিৰ সাধাৰণ ৰাইজে বৰ্তমান চৰকাৰৰ উন্নয়নমূলক কামত সন্তুষ্ট হৈ মিত্ৰ দলৰ প্ৰাৰ্থীক জয় কৰিবলৈ এনেকৈ হিলদোল ভাঙি উলাই আহে। অগপৰ প্ৰাক্তন মন্ত্ৰী ড० কমলা কলিতাই কয় যে বৰ্তমানলৈকে কোনো চৰকাৰৰ

দিনত চৰ অঞ্চলৰ মাটিৰ পাট্টাৰ নিমিত্তে মাটিৰ জৰীপ কৰাৰ ব্যৱস্থা কৰিব পৰা নাছিল। কিন্তু বৰ্তমানৰ চৰকাৰে এই ব্যৱস্থা গ্ৰহণ কৰিছে। চৰকাৰী চাকৰিৰ ক্ষেত্ৰতো কেৱল মেধা আৰু যোগ্যতাৰ ভিত্তিতহে চাকৰি পাইছে, য'ত কোনেও এটকাও খৰচ কৰিবলগীয়া হোৱা নাই। সংখ্যালঘু ৰাইজক কিছুমান ৰাজনৈতিক দলে যিমনেই মিত্ৰ দলৰ পৰা আঁতৰাব বিচাৰিছে, সিমনেই ৰাইজ সচেতন হৈ এই দলৰ প্ৰতি আকৃষ্ট হৈ দলীয় প্ৰতিনিধিক নিৰ্বাচিত কৰাৰ বাবে ঐক্যবদ্ধ হৈছে। ভাৰত চৰকাৰ আৰু অসম চৰকাৰৰ যিমানবোৰ অভিল্যমী আঁচনি ৰূপায়ণ কৰা হৈছে, আটাইবোৰ আঁচনিৰ সুবিধা চেঙা সমষ্টিৰ সংখ্যালঘু ৰাইজৰ লগতে সমগ্ৰ অসমৰ সংখ্যালঘুৱে পাইছে বুলি তেওঁ উল্লেখ কৰে। আগন্তুক পঞ্চায়ত নিৰ্বাচনত মিত্ৰজোঁটৰ প্ৰাৰ্থীক ভোট দি জয়যুক্ত কৰিবলৈ ভোটাৰ ৰাইজক আহ্বান জনোৱাৰ লগতে ৰাইজৰ পৰা সৰ্বত্ৰ প্ৰকাৰৰ সহায়-সহযোগিতা তেওঁ আন্তৰিকতাৰে কামনা কৰে। মিত্ৰজোঁটৰ প্ৰাৰ্থী দুগৰাকীয়ে কয় যে, ৰাইজে যদি আমাক নিৰ্বাচিত কৰে তেন্তে আমাৰ প্ৰথম কাম হ'ব চৰ অঞ্চলৰ শিক্ষাৰ মান উন্নত কৰা। যাতায়াতৰ লগতে বিভিন্ন সমস্যা সমাধান কৰিব বুলি প্ৰাৰ্থীদ্বয়ে প্ৰতিশ্ৰুতি দিয়ে।

ৰাজ্যিক পৰিবহণ নিগমৰ কৰ্মচাৰী সন্ত্ৰাৰ মুখ্য কাৰ্যালয়ত মে' দিৱস পালন

ই-সংবাদ ব্যুৰ', নলবাৰী, ৩ মে': অসম ৰাজ্যিক পৰিবহণ নিগমৰ কৰ্মচাৰী সন্ত্ৰাৰ পল্টনবজাৰস্থিত মুখ্য কাৰ্যালয় বাকৰিত কালি মে' দিৱস পালন কৰা হয়। কাৰ্যসূচীৰ আৰম্ভণিতে পুৱা ১০.০০ বজাত সন্ত্ৰাৰ সাধাৰণ সম্পাদক বিপ্লৱ বৰুৱাই পতাকা উত্তোলন কৰে। কাৰ্যসূচীত উপস্থিত থাকি অসম ৰাজ্যিক পৰিবহণ নিগমৰ মুখ্য কাৰ্যালয়ৰ প্ৰবন্ধক দীপক তামুলীয়ে স্বহীদ বেদীত বস্তু প্ৰজ্জ্বলন আৰু মাল্যপৰ্ণ কৰে। মাল্যপৰ্ণ কৰি নিগমৰ বিষয়া তামুলীয়ে মে' দিৱস উপলক্ষে শ্ৰমিকসকলক উদ্দেশ্যি সুন্দৰ বক্তব্য প্ৰদান কৰে। তেওঁ কয় যে কামৰ জৰিয়তেহে সকলোৱে ডাঙৰ হ'ব পাৰিব।



গতিকে সকলো শ্ৰমিককে নিষ্ঠা, সততা আৰু দায়বদ্ধতাৰে কাম কৰি যোৱাৰ বাবে তেওঁ আহ্বান জনায়। অনুষ্ঠানত পৰিবহণ নিগম কৰ্মচাৰী সন্ত্ৰাৰ বিষয়ববীয়াসকলৰ লগতে সন্ত্ৰাৰ কেইবাটাও শাখাৰ বিষয়ববীয়া-কৰ্মচাৰী উপস্থিত থাকে। শেষত কৰ্মচাৰী সকলক সন্ত্ৰাৰ তৰফৰ পৰা অভিনন্দন জনোৱা হয়।



গুৱাহাটীত গৰিয়া-মৰিয়াৰ সংবাদমেল

Nucleomed-পেটচিটি স্কেন / PETCT Scan- 970701223

বুঢ়াত আঙুললতা, বিষুপুৰত ৰিপুন, ওজাগাঁৱত অতুল বৰাৰ প্ৰচাৰ

ক'লা পতাকাৰ ভয়ত প্ৰচাৰ সভালৈ নাহিল গৌৰৱ গগৈ!

ই-সংবাদ, দুনী, ৩ মে': বিগত পষেকজুৰি দৰঙৰ নিস্তেজ নিৰ্বাচনী প্ৰচাৰে আজি হঠাৎ গতি সলাইছে। দৰঙৰ ওজাগাঁও, নাৰিকলিৰ গৰৈমাৰী আৰু লাউজানত কৃষিমন্ত্ৰী অতুল বৰা তথা অগপৰ সভাপতি অতুল বৰাসহ অগপৰ উপ-সভাপতি ডঃ জয়নাথ শৰ্মাই মাৰাথন নিৰ্বাচনী সভা সম্বোধন কৰে। একেদৰে বুঢ়া ৰাস মহোৎসৱসহলীত বিজেপি নেত্ৰী আঙুললতা ডেকাই বিশাল নিৰ্বাচনী সভা সম্বোধন কৰে। অগপ-বিজেপি দলৰ পাথৰিঘাট-দুনী জিলা পৰিষদ সমষ্টিৰ প্ৰাৰ্থী ৰূপালী দেৱী, চেঙেলীয়াৰাৰ গাঁও পঞ্চায়তৰ আঞ্চলিক পঞ্চায়তৰ বিজেপি দলৰ প্ৰাৰ্থী মোস্তাক হুছেইন, বুঢ়া আঞ্চলিক পঞ্চায়তৰ অগপ প্ৰাৰ্থী পিঞ্জিৰা বেগমৰ হৈ প্ৰচাৰ কৰে। সভাত মিত্ৰজোঁটৰ প্ৰাৰ্থীসকলৰ হৈ প্ৰচাৰ চলাই কংগ্ৰেছক সকীয়নি দিয়ে। বিজেপি চৰকাৰৰ দিনত ৰূপায়িত উন্নয়নমূলক আঁচনিৰ তলত আজি কংগ্ৰেছে

নিৰ্বাচনী প্ৰচাৰ চলোৱা বুলি অভিযোগ কৰে। ভাষণ প্ৰসংগত আঙুললতাই কয়, আজি ২০১৬ চনৰ পিছত জন্মগ্ৰহণ কৰা শিশুবোৰে অসম বন্ধ কি নাজানে, কাৰণ কংগ্ৰেছ শাসনত নাই। বিজেপি চৰকাৰৰ দিনত কেৱল উন্নয়নহে হয়, বন্ধ নহয়। ভাষণ সামৰি ডেকাই ৰাইজৰ লগত বিহু গাই সকলোকে মতলীয়া কৰি তোলে। উক্ত প্ৰচাৰ সভাত জিলা বিজেপিৰ সভাপতি মকুণ্ড ডেকা, ছিপাৰাৰ বিধায়ক পৰমানন্দ ৰাজবংশী, বিজেপি নেতা ভূষণ চন্দ্ৰ ডেকা আদিকে ধৰি অগপ-বিজেপিৰ ৫ সহস্ৰাধিক সমৰ্থক-কৰ্মী উপস্থিত থাকে। ইপিনে, বুঢ়া গাঁও পঞ্চায়তৰ আঞ্চলিক পঞ্চায়তৰ কংগ্ৰেছৰ প্ৰাৰ্থী নীলিমা কুমাৰ, জিলা পৰিষদৰ সদস্য কণিকা বৈশ্যৰ হৈ ৰিপুন বৰাই নিৰ্বাচনী প্ৰচাৰ চলায়। সভাত ৫ সহস্ৰাধিক দলীয় সমৰ্থক উপস্থিত আছিল যদিও বাতৰি লিখাৰ পৰলৈ অনুপস্থিত আছে গৌৰৱ গগৈ, ভূপেন বৰা। একাংশই গগৈক

ক'লা পতাকা প্ৰদৰ্শনৰ বাবে সাজু কৰি ৰখা বুলি গোপন খবৰ পাই গগৈ উপস্থিত হ'বলৈ সাহস কৰা নাই বুলি অভিযোগ কৰিছে ৰাইজে। বিষুপুৰ ঈদগাহ ময়দানত আয়োজন কৰা নিৰ্বাচনী সভা চলি আছে যদিও গৌৰৱ গগৈ উপস্থিত নোহোৱাত বহুতে সভা ত্যাগ কৰা বুলি প্ৰকাশ। ইপিনে, দৰঙৰ পূব প্ৰান্তৰ ওজাগাঁও পঞ্চায়তত আজি অগপৰ সভাপতি অতুল বৰা আৰু উপ-সভাপতি ডঃ জয়নাথ শৰ্মাই মাৰাথন প্ৰচাৰ চলায়। দলটোৱে পিছলৈ মৰৈ-দুমুনিচকী জিলা পৰিষদৰ অগপ দলৰ প্ৰাৰ্থী চণ্ডীচৰণ চৌধুৰীৰ হৈ প্ৰচাৰ চলায়। ৰাইজৰ অভূতপূৰ্ব সমৰ্থন দেখি বৰাই এইবাৰ ৰাজ্যত কংগ্ৰেছ নিৰ্মূল অভিযান ৰাইজে আৰম্ভ কৰা বুলি দাবী কৰিছে। আনহাতে ডঃ শৰ্মাই সভাত অভূতপূৰ্ব উপস্থিতি প্ৰত্যক্ষ কৰি ছিপাৰাৰ তিনিওটা জিলা পৰিষদতে অগপ-বিজেপি দলৰ প্ৰাৰ্থীয়ে শেষ হাঁহি মাৰিব বুলি মন্তব্য কৰে।

মঙলদৈ বিধানসভাৰ জিলা পৰিষদসমূহত নিৰ্বাচনৰ গৰম বতাহ

ই-সংবাদ বিশেষ, মঙলদৈ, ৩ মে': পঞ্চায়ত নিৰ্বাচনৰ দ্বিতীয় পৰ্যায়ত হ'ব লগা দৰং জিলাৰ মঙলদৈ বিধানসভা সমষ্টিত গৰম নিৰ্বাচনী বতাহ বলা পৰিলক্ষিত হৈছে। সমষ্টিটোৰ চাৰিটা জিলা পৰিষদীয় সমষ্টিৰ ভিতৰত ৰঙামাটি জিলা পৰিষদ সমষ্টিৰ বিজেপি দলৰ প্ৰাৰ্থী বিতোপন ডেকাই বিনা প্ৰতিদ্বন্দ্বিতাবে জয়লাভ কৰিছে। কংগ্ৰেছৰ জিলা পৰ্যায়ৰ নেতাসকলৰ গাফিলতি আৰু খাম-খেয়ালিৰ বাবে দলীয় প্ৰাৰ্থীয়ে মনোনয়ন-পত্ৰ দাখিল কৰিব নোৱাৰাত এই সমষ্টিটো বিনাযুঁজে বিজেপিৰ হাতলৈ যায়। আনহাতে চপাই, হাউলী আৰু মোৱামাৰী জিলা পৰিষদ সমষ্টিৰ বাবে বিজেপি, বিজেপিৰ মিত্ৰদল অগপ আৰু বিৰোধী কংগ্ৰেছ দলে প্ৰাৰ্থী প্ৰক্ষেপ কৰিছে। ইয়াৰ ভিতৰত পাঁচখন গাঁও পঞ্চায়ত ক্ৰমে চপাই, বেজপাৰা, ৰামহৰি, বৰকলা আৰু অভয়াপুখুৰীৰে গঠিত চপাই জিলা পৰিষদত ভোটাৰৰ সংখ্যা ৩১ হাজাৰ। ইয়াৰ ভিতৰত সংখ্যালঘু ভোটাৰ আছে প্ৰায় ১১ হাজাৰ। এই সমষ্টিটোত বিজেপি দলে সৰবৰহী নেত্ৰী অনিতা ৰাজবংশী ওৰফে মালাক প্ৰাৰ্থিত্ব প্ৰদান কৰাৰ বিপৰীতে কংগ্ৰেছ দলে প্ৰাৰ্থিত্ব প্ৰদান কৰিছে জুতিকা নাথক। বিজেপি প্ৰাৰ্থী অনিতা ৰাজবংশী পূৰ্বতে কংগ্ৰেছ দলৰ সক্ৰিয় কৰ্মী আছিল আৰু তেওঁ যোৱাটো কাৰ্যকালত পূব মঙলদৈ উন্নয়ন খণ্ডৰ অন্তৰ্গত খাটনিয়াপাৰা গাঁও পঞ্চায়তৰ সভানেত্ৰী আছিল। কিন্তু মঙলদৈ বিধানসভা সমষ্টিৰ কংগ্ৰেছী বিধায়ক বসন্ত দাসে কংগ্ৰেছৰ বিধায়ক হৈ বিজেপি দলক সমৰ্থন কৰাত তেওঁৰ পালি-প্ৰহৰীসকলে বিজেপি দলত যোগদান কৰে। সেই সুবাদতে পূৰ্বৰ কংগ্ৰেছ নেত্ৰী অনিতা ৰাজবংশীয়ে বিজেপিত যোগদান কৰাত তেওঁক দলটোৱে চপাই জিলা পৰিষদ সমষ্টিৰ প্ৰাৰ্থিত্ব প্ৰদান কৰে। এই সমষ্টিটোত

বিজেপি আৰু কংগ্ৰেছ প্ৰাৰ্থী দুগৰাকীৰ মাজত তুমুল প্ৰতিদ্বন্দ্বিতা হোৱাৰ সম্ভাৱনা আছে যদিও ভোটাৰৰ জনগাঁথনিৰ প্ৰতি লক্ষ্য ৰাখি শাসকীয় বিজেপি দলৰ প্ৰাৰ্থীগৰাকীৰ সম্ভাৱনা নুই কৰিব নোৱাৰি। আনহাতে নতুনকৈ হোৱা হাউলী জিলা পৰিষদ সমষ্টিটোত আছে ওতলা, উপহুপাৰা, জলজলী, নগৰবাহী আৰু চমুৰাপাৰা গাঁও পঞ্চায়ত। এই সমষ্টিটোত আছে ৩২ হাজাৰ ভোট। ইয়াৰ ভিতৰত সংখ্যালঘু ভোটাৰৰ সংখ্যা হৈছে ৬ হাজাৰ। সমষ্টিটোত বিজেপি দলে দলটোৰ পুৰণি সক্ৰিয় কৰ্মী উচ্চশিক্ষিত শেৱালি গোস্বামী কলিতাক প্ৰাৰ্থিত্ব প্ৰদান কৰাৰ বিপৰীতে কংগ্ৰেছ দলে প্ৰাৰ্থিত্ব প্ৰদান কৰিছে চিৰাজুল হক নামৰ এজন যুৱকক। বিজেপি প্ৰাৰ্থী শেৱালি গোস্বামী কলিতাই ২০০৩ চনৰ পৰাই তৃণমূল পৰ্যায়ৰ পৰা দলীয় কাম-কাজ কৰি আহিছে। তেওঁ ২০১২ চনত চাৰি বছৰৰ বাবে দৰং জিলা বিজেপি মহিলা মৰ্চাৰ সভানেত্ৰী, পৰৱৰ্তী চাৰি বছৰ জিলাৰ সাধাৰণ সম্পাদক আৰু তাৰ পৰৱৰ্তী সময়ত চাৰি বছৰ জিলাৰ উপ-সভাপতিৰ দায়িত্ব লৈ দলটোক সাংগঠনিক দিশত যথেষ্ট আগবঢ়াই লৈ যোৱাত অৰিহণা যোগাই আহিছে। তদুপৰি তেওঁ ৰাজ্যিক কাৰ্যনিৰ্বাহ সদস্য, ৰাজ্যিক পৰিষদৰ সদস্য হিচাপেও দলৰ সেৱা আগবঢ়াইছে। তেওঁ মঙলদৈৰ প্ৰাক্তন সাংসদ নাৰায়ণ বৰকটকী, ৰমেন ডেকা, দিলীপ শইকীয়াৰ লগতে প্ৰাক্তন বিধায়ক গুৰুজ্যোতি দাসৰ নিৰ্বাচনী জয়ত সক্ৰিয় ভূমিকা গ্ৰহণ কৰিছিল। নগাঁৱৰ বৰদোৱা সত্ৰৰ জীয়ৰী তথা মঙলদৈ উপহুপাৰাৰ জয়ন্ত কলিতাই পত্নী শেৱালি গোস্বামী কলিতাই গুৱাহাটী বিশ্ববিদ্যালয়ৰ পৰা স্নাতকোত্তৰ ডিগ্ৰী লাভ কৰিছে। তেওঁ মঙলদৈ তথা দৰং জিলাৰ বিভিন্ন সামাজিক-সাংস্কৃতিক অনুষ্ঠানৰ সৈতে

জড়িত। তাৰ বিপৰীতে কংগ্ৰেছ প্ৰাৰ্থী চিৰাজুল হক মঙলদৈ নগৰবাহীৰ এগৰাকী সৰবৰহী ব্যক্তি। সমষ্টিটোত বিজেপি প্ৰাৰ্থী শেৱালিৰ পক্ষে বতাহ বলা দেখা গৈছে। ইফালে সংখ্যালঘু অধ্যুষিত মোৱামাৰী জিলা পৰিষদীয় সমষ্টিটো মোৱামাৰী, বান্দিয়া, ওন্দোলাৰা, ধুলা আৰু ওজাগাঁও পঞ্চায়তৰে গঠিত। এই সমষ্টিটোত মুঠ ভোটাৰৰ সংখ্যা প্ৰায় ৪৮ হাজাৰ। ইয়াৰ ভিতৰত ১৪ হাজাৰ হিন্দু ভোটাৰ। সমষ্টিটোত বিজেপি দলৰ জয়লাভৰ সম্ভাৱনা কম থকাৰ বাবে তেওঁলোকৰ মিত্ৰ দল অগপই প্ৰাৰ্থী প্ৰদান কৰিছে। সমষ্টিটো এইবাৰ অনুসূচিত জাতিৰ মহিলা প্ৰাৰ্থীৰ বাবে সংৰক্ষণ কৰা হৈছে। সেয়েহে সংখ্যালঘু ভোটাৰ অধ্যুষিত সমষ্টিটোত অনুসূচিত জাতিৰ প্ৰাৰ্থী প্ৰদান কৰিছে অগপৰ উপৰি কংগ্ৰেছ আৰু এ আই ইউ ডি এফ দলে। তদুপৰি আছে কংগ্ৰেছৰ প্ৰাৰ্থিত্বৰ পৰা বঞ্চিত এগৰাকী নিৰ্দলীয় প্ৰাৰ্থী। মুঠ চাৰিগৰাকী প্ৰাৰ্থীৰ মাজত প্ৰতিদ্বন্দ্বিতা হ'বলগা সমষ্টিটোত কংগ্ৰেছ দলে মুক্তা দেৱী মঙলক, অসম গণ পৰিষদে মণি দাসক, এআইইউডিএফে দীপাৰাণী দাসক প্ৰাৰ্থিত্ব প্ৰদান কৰাৰ বিপৰীতে নিৰ্দলীয় হিচাপে প্ৰাৰ্থিত্ব আগবঢ়াইছে বেবী বিশ্বাসে। এই সমষ্টিটোত এআইইউডিএফে প্ৰাৰ্থী দিছে যদিও সংখ্যালঘু জনতাই দলটোক আৰু কিমান বিশ্বাসত ল'ব সেয়াহে ডাঙৰ কথা। আনহাতে অগপৰো সমৰ্থক চৰ-চাপৰি অঞ্চলত নথকা নহয়। কিন্তু বিভিন্ন সময়ত মুখ্যমন্ত্ৰীয়ে চৰাঞ্চলৰ লোকসকলক তুচ্ছ-তাচ্ছিল্য কৰি অহাৰ পৰিপ্ৰেক্ষিতত সংখ্যালঘু জনতাই বিজেপিৰ মিত্ৰদল অগপক বিশ্বাসত ল'বনে সেয়াহে প্ৰশ্ন হৈ পৰিছে। সকলো চালি-জাৰি সমষ্টিটোত কংগ্ৰেছেই সম্ভাৱনা অধিক যেন পূৰ্বানুমান কৰিছে ৰাইজে।

চৰকাৰী চাৰু-কাৰু কলা মহাবিদ্যালয়ত বিশেষ বক্তৃতা অনুষ্ঠান

ই-সংবাদ, গুৱাহাটী, ৩ মে': ভাস্কৰ্যৰ যোগেদি আমি মানৱ সভ্যতা আৰু সমাজৰ বেলেগ বেলেগ স্তৰৰ খবৰ পাব পাৰো। আজিৰ পৰা প্ৰায় ৪৫,০০০ পূৰ্বৰ জাৰ্মানীৰ ভেনাছ ভাস্কৰ্য, সিন্ধু উপত্যকাৰ 'পুৰোহিত ৰজা' শীৰ্ষক ভাস্কৰ্য, নৃত্যৰতা নাৰী, ৰোমানিয়াৰ বহু হাজাৰ বছৰ পুৰণি সেই বিশেষ ভাবুক মানুহজন, ব্ৰাঁকুছিৰ উৰন্ত বিহংগ, হেনৰী মূৰৰ বিশাল মানুহখিনি --- এই সকলো শিল্পকৰ্মই মানুহৰ চেতনাৰ বেলেগ বেলেগ পৰ্যায়ক প্ৰতিনিধিত্ব কৰে। বৌদ্ধ শিল্পত মানুহৰ দৈনন্দিন আৰু আধ্যাত্মিক প্ৰয়োজনৰ মাজত আমি এক বিশেষ সমন্বয়ক লক্ষ্য কৰো। বৌদ্ধ চিন্তাৰ শূন্যতা আৰু নিৰ্বাণৰ ধাৰণা কাবুল-কান্দহাৰৰ প্ৰাচীন শিল্পীয়ে কিদৰে ধৰি ৰাখিছিল সেয়া ভাবি আচৰিত লাগে। ভাস্কৰ্যৰ উপস্থিতিয়ে স্থান আৰু কালক গতি দিয়ে। ভাস্কৰ্য শিল্পী এগৰাকীয়ে তেওঁৰ মনৰ ভিতৰৰ কথা-বতৰা বা অভিজ্ঞতাক শিল, মাৰ্বল, কাঠ, চিমেণ্ট আদি মাধ্যমত ধৰি ৰাখিবলৈ সক্ষম হয়। ভাস্কৰ্যই জীৱনৰ অপৰিহাৰ্য গুণবোৰকে যেন আমাৰ আগত তুলি ধৰে। শনিবাৰে গুৱাহাটীৰ বশিষ্ঠস্থিত চৰকাৰী চাৰু-কাৰু কলা মহাবিদ্যালয়ৰ এক বিশেষ বক্তৃতা অনুষ্ঠানত ৰাজ্যখনৰ আগশাৰীৰ কলা সমালোচক জ্যোতি খাটনিয়াৰে এই ভাষ্য দাঙি ধৰে। "ভাস্কৰ্য শিল্পৰ আনন্দঃ আবেগ আৰু প্ৰত্যয়" শীৰ্ষক এই বক্তৃতা অনুষ্ঠানত কলা সমালোচক খাটনিয়াৰে কিদৰে ভাস্কৰ্যই দাঙি ধৰা সত্যসমূহ মানৱ সভ্যতাৰ গুৰুত্বপূৰ্ণ অংগ, সেয়াও সাবলীলভাৱে ব্যাখ্যা কৰে। এই প্ৰসংগত তেওঁ প্ৰাচীন ইজিপ্টৰ



সভ্যতাৰ ভাস্কৰ্য, ৰোমান সভ্যতাৰ, সিন্ধু সভ্যতাৰ ভাস্কৰ্যৰ উল্লেখৰে ৰাজ শাসনৰ সৈতে দৈৱিক সম্পৰ্ক আৰু কৰ্তৃত্বক কেনেদৰে ভাস্কৰ্যৰ যোগেদি জনমানসত প্ৰতিষ্ঠা কৰা হৈছিল, সেয়া পুংখানুপুংখৰূপে বিশ্লেষণ কৰে। একেসময়তে, আধুনিক সময়ছোৱাত ভাস্কৰ্যই ইয়াৰ উপাদানৰ মাজেৰে অস্তিত্বৰ চেতনাক আমালৈ কিদৰে কঢ়িয়াই আনিছে, সেয়া তেওঁ উল্লেখ কৰে। বৰ্তমানৰ সময়ছোৱাত ভাস্কৰ্যৰ দ্ৰুতগতিত সলনি হোৱা ৰূপে কেনেকৈ শিল্পৰ জগতত প্ৰভাৱ বিস্তাৰ কৰিছে, এই প্ৰসংগত সমালোচক খাটনিয়াৰে বিৱৰি কয়। তেওঁ ভাস্কৰ্য শিল্পী ডেভিদ স্মিথৰ সপ্তম কিউব নামৰ ভাস্কৰ্যৰ মাজেৰে উপাদানসমূহৰ সৌন্দৰ্য আৰু ফৰ্মৰ মাজত ভাস্কৰ্য শিল্পীয়ে কিদৰে ভাৰসাম্য ৰক্ষা কৰিছে, সেয়া ব্যাখ্যা কৰে। তেওঁ শিল্প তাত্ত্বিক ছুছান লেংগাৰ আৰু ৰাডক্ফ আৰ্নহেইমৰ তাত্ত্বিক আলোচনাৰে অসম আৰু ভাৰতৰ

কেইবাটাও ভাস্কৰ্যৰ তাৎপৰ্যক ফঁহিয়াই দেখুৱাই কৰে। এই প্ৰসংগত তেওঁ আধুনিক ভাৰতৰ বিশিষ্ট মহিলা ভাস্কৰ্য শিল্পী মীৰা মুখোপাধ্যায়, হিম্মত শ্বাহ, শোভা ব্ৰহ্ম, ৰাতুল চন্দ্ৰ গগৈ আদিৰ শিল্পকৰ্মক উদাহৰণ হিচাপে লৈ শিল্প আৰু জীৱনৰ পাৰস্পৰিক সম্পৰ্কক উপস্থাপন কৰে। বক্তৃতাৰ শেষত ডেৰ শতাধিক ছাত্ৰ-ছাত্ৰী উপস্থিত থকা এই অনুষ্ঠানত বক্তা খাটনিয়াৰে ছাত্ৰ-ছাত্ৰীসকলৰ বিভিন্ন প্ৰশ্নৰ উত্তৰ দিয়ে। মহাবিদ্যালয়খনৰ অধ্যক্ষ ড° নৱজিৎ ডেকাই অনুষ্ঠানৰ আদৰ্শী ভাষণ দিয়াৰ লগতে সমগ্ৰ বক্তৃতা অনুষ্ঠানটো পৰিচালনা কৰে। লেখক, ভাষাবিদ সুৰেন্দ্ৰ মোহন দাস, প্ৰাক্তন শীৰ্ষ বেংক বিষয়া তপন ভট্টাচাৰ্যকে ধৰি মহাবিদ্যালয়ৰ অধ্যাপকসহ কেইবাজনো বিভিন্ন ব্যক্তি এই বক্তৃতা অনুষ্ঠানত উপস্থিত থাকে। অনুষ্ঠানত মহাবিদ্যালয়খনৰ শিক্ষক চন্দন বেজবৰুৱায়ে বক্তব্য আগবঢ়ায়।

কানৈ মহাবিদ্যালয়ত বিশ্ব প্ৰেছ স্বাধীনতা দিৱস উদযাপন

ই-সংবাদ, ডিব্ৰুগড়, ৩ মে': বিজ্ঞান-প্ৰযুক্তিৰ উত্তৰণৰ লগে লগে সংবাদ মাধ্যমৰো নতুন নতুন সংযোজন ঘটিছে। সংবাদ-পত্ৰৰ পৰা ডিজিটেল মাধ্যমলৈ আৰম্ভ হোৱা এই যাত্ৰাত আছে বহু প্ৰত্যাহ্বান আহিছে। শেহতীয়াকৈ কৃত্ৰিম বুদ্ধিমত্তাৰ ওপৰত নিৰ্ভৰ হ'বলৈ গতি কৰিছে সংবাদ মাধ্যম। কিন্তু কৃত্ৰিম বুদ্ধিমত্তাৰ ওপৰত নিৰ্ভৰ হোৱা সংবাদ মাধ্যমে সেই আৱেগ-চৰিত্ৰ যে ধৰি ৰাখিব নোৱাৰে সেয়া নিশ্চিত। আজি ডিব্ৰুগড় হনুমানবল্লী সুৰজমল কানৈ মহাবিদ্যালয়ৰ শংকৰদেৱ সভাকক্ষত অনুষ্ঠিত বিশ্ব প্ৰেছ স্বাধীনতা দিৱসত 'সংবাদ মাধ্যমত কৃত্ৰিম বুদ্ধিমত্তাৰ প্ৰভাৱ' শীৰ্ষক বক্তৃতানুষ্ঠানত এইদৰে কয় যে সদৌ অসম সাংবাদিক সন্থাৰ প্ৰাক্তন সভাপতি তথা জ্যেষ্ঠ সাংবাদিক ইকবাল আহমেদে। ভাষণ প্ৰসংগত তেওঁ কয় যে কৃত্ৰিম বুদ্ধিমত্তাই সংবাদ মাধ্যমৰ কৰ্মচাৰী হ্ৰাস কৰি চলাই নিয়াত যিদৰে সুবিধা আছে সেইদৰে ইয়াৰ সীমাবদ্ধতাও আছে। তদুপৰি কৃত্ৰিম বুদ্ধিমত্তাই বহুসময়ত বিপথে পৰিচালনা কৰাৰো থল আছে। কিয়নো যিসমূহ তথ্য লাভ কৰে সেই তথ্যৰ ওপৰত ভিত্তি কৰিছে সমগ্ৰ বিষয়টো পৰিচালনা বা মতামত আগবঢ়াব পাৰে। তেওঁলোকৰ নিজা সৃষ্টি নাথাকে। ইয়াৰ আঁৰত থাকে কোনো ব্যক্তি বা

অনুষ্ঠান-প্ৰতিষ্ঠান। তেওঁ আৰু কয় যে গাজাত এতিয়ালৈকে ১৬০ জনৰো অধিক সাংবাদিক নিহত হৈছে। সৌ সিদিনা পেহেলগামত ২৬ জনকৈ নিৰীহ মানুহক সন্ত্ৰাসবাদীয়ে বৰ্বৰভাৱে হত্যা কৰে আৰু তাৰ বাবে সেই জঘন্য কাণ্ড কৰাসকলক গৰিহণা দিয়াৰ লগতে সকলোৱেই এক মিনিট সময় মৌনতা অৱলম্বন কৰে। তেওঁ কয় যে আজিকালি ফটোবোৰত আন এজনৰ মুখ লগাই বিকৃত কৰিব পাৰে আৰু বহু কিবাকিবি কৰিব পাৰে। বৰ্তমান সময়ত ৬৪ শতাংশ ফেক নিউজ ভাৰতত আছে আৰু এইবোৰৰ পৰা সাৱধান হোৱাৰ বাবে সকলোকে আহ্বান জনায়। বৰ্তমান ৯৮ শতাংশ মফচলীয়া সাংবাদিকৰ নিয়োগ-পত্ৰ নাই। বিশিষ্ট সাংবাদিক, 'অসম আদিত্য' কাকতৰ সম্পাদক তথা বৃহত্তৰ ডিব্ৰুগড় প্ৰেছ ক্লাবৰ সভাপতি মনজিৎ বৰাই কয় যে ভাৰতীয় সংবিধানৰ ১৯-এ মতে সাংবাদিকক স্বাধীনতা প্ৰদান কৰিছে। কিন্তু পেপাৰৰ মালিক পক্ষই যি স্বাধীনতা দিছে তাৰ মাজতে আমি আছে। লগতে বৰাই সাংবাদিকতাৰ নিৰাপত্তাৰ বিষয়টো সজোৰে উত্থাপন কৰে আৰু কৃত্ৰিম বুদ্ধিমত্তাৰ পৰা সাৱধান হোৱাৰ আহ্বান জনায়। এই অনুষ্ঠানতে যুৱ সাংবাদিক বাঁটা লাভ কৰা সাংবাদিক পৰেশ আইণ্ড, জ্যোতিষ আৰু যাদৱ গগৈয়ে

সাংবাদিকৰ দায়িত্ব আৰু কৰ্তব্যৰ বিষয়ে চমু ভাষণ দিয়ে লগতে সাংবাদিকৰ নিৰাপত্তাৰ কথা তেওঁলোকে উল্লেখ কৰে। ৰাষ্ট্ৰসংঘ সংস্থা ভাৰতীয় ফেডাৰেচন, ডিব্ৰুগড় জিলা সাংবাদিক সন্থা, বৃহত্তৰ ডিব্ৰুগড় প্ৰেছ ক্লাব আৰু কানৈ মহাবিদ্যালয়ৰ বি চি এ বিভাগৰ উদ্যোগত আয়োজিত বিশ্ব প্ৰেছ স্বাধীনতা দিৱসৰ অনুষ্ঠানটি উদ্বোধন কৰে ৰাষ্ট্ৰসংঘ ভাৰতীয় ফেডাৰেচনৰ সচিব ড° অশ্বিনী শৰ্মাই। ভাষণত ৰাষ্ট্ৰসংঘ সংস্থাটোৰ দৃষ্টিভংগীও ব্যাখ্যা কৰে তেওঁ। ডিব্ৰুগড় জিলা সাংবাদিক সন্থাৰ সাধাৰণ সম্পাদক তথা বৃহত্তৰ ডিব্ৰুগড় প্ৰেছ ক্লাবৰ সভাপতি মনজিৎ বৰাই আঁত ধৰা অনুষ্ঠানটোৰ উদ্দেশ্য ব্যাখ্যা কৰে বৃহত্তৰ ডিব্ৰুগড় প্ৰেছ ক্লাবৰ সাধাৰণ সম্পাদক ৰাতুল বুঢ়াগোহাঁয়ে। ডিব্ৰুগড় জিলা সাংবাদিক সন্থাৰ সভাপতি বিপিন শৰ্মাই আদৰ্শী ভাষণ দিয়া সভাত অতিথি হিচাপে উপস্থিত হৈ বিশিষ্ট লেখক তথা কানৈ মহাবিদ্যালয়ৰ অধ্যক্ষ ড° শশীকান্ত শইকীয়াই ভাষণত কয় যে বিশ্বত যি হাৰত সাংবাদিকক হত্যা কৰা হৈছে এইটোৱে গোটেই গণতন্ত্ৰলৈ সাংঘাতিক ধৰণে ভাবুকি আনিছে। এই প্ৰত্যাহ্বানসমূহ নেওচি সংবাদ মাধ্যমে আজিৰ তাৰিখত দৃঢ়তাৰে আগুৱাই যোৱাৰ সংকল্প ল'ব লাগিব বুলি তেওঁ কয়।

ভাৰতীয় ক্ৰিকেটৰ শ্ৰেষ্ঠ অধিনায়ক হ'ব পাৰে শুভমন

নতুন দিল্লী, ৩ মে': আইপিএলত গুজৰাট টাইটানছৰ হৈ বেটেৰে নিজৰ আধিপত্য প্ৰদৰ্শন কৰাৰ সমান্তৰালভাৱে অধিনায়ক হিচাপেও দৃষ্টি আকৰ্ষণ কৰিছে শুভমন গিলে। আৰু তেওঁৰ এই নেতৃত্ব গুণত মন্ত্ৰমুগ্ধ হৈ পৰিল আফগানিস্তানৰ টি-২০ৰ অধিনায়ক ৰছিদ খান। তেওঁ কয় যে গিল কেৱল ফ্লেঞ্চাইজি ক্ৰিকেটতে নহয়, ভৱিষ্যতে ভাৰতীয় জাতীয় দলৰ অন্যতম শ্ৰেষ্ঠ অধিনায়ক হ'ব পাৰে। ৰছিদে কয়, "শুভমন গিলে অধিনায়ক হিচাপে দ্বিতীয় বৰ্ষত ভৰি দিছে। তেওঁ সকলো সময়তে উন্নতি কৰি আছে। তেওঁ কেৱল গুজৰাট টাইটানছৰ বাবেই নহয়, ভৱিষ্যতে ভাৰতৰ বাবেও এজন সফল অধিনায়ক হ'ব পাৰে। তেওঁৰ নেতৃত্বৰ সকলো গুণ আছে। কিন্তু যদি প্ৰশিক্ষক আৰু অধিনায়কৰ মাজত ভাল বুজাবুজি থাকে তেন্তে কামটো সহজ হৈ পৰে।" তেওঁ উল্লেখ কৰে যে গুজৰাটত দলটোৰ প্ৰদৰ্শন ইমান ভাল আছিল কাৰণ গিল আৰু মুখ্য প্ৰশিক্ষক আশীষ নেহৰাৰ মাজত থকা সু-সম্পৰ্ক। উল্লেখ্য যে, যোৱা ছিজনত গিলৰ নেতৃত্বত গুজৰাট টাইটানছে লীগ টেবুলত অষ্টম স্থান দখল কৰিছিল। অৱশ্যে এইবাৰ ১০খন খেলৰ ভিতৰত ৭খন খেলত জয়লাভ কৰি বৰ্তমান দ্বিতীয় স্থানত আছে। ৰছিদ খানৰ মতে দলটোৰ সফলতাৰ আঁৰত সমগ্ৰ দলটোৰ ভূমিকা গুৰুত্বপূৰ্ণ। তেওঁৰ ভাষাত, "এই সফলতা এজন ব্যক্তিৰ প্ৰচেষ্টা নহয়, সমগ্ৰ দলটোৰ সামূহিক প্ৰচেষ্টা। আশীষ ভাইৰ পৰা আৰম্ভ কৰি শুভমনলৈকে সকলোৱে দলটোক উজ্জ্বলভাৱে নেতৃত্ব দিছে। আমি ফলাফলৰ কথা নাভাবো, প্ৰক্ৰিয়াটোৰ কথাহে ভাবো।" শুভমন গিলৰ বাহিৰেও গুজৰাট টাইটানছৰ আন দুগৰাকী তাৰকা খেলুৱৈয়ে এইবাৰৰ আইপিএলত সকলোৰে দৃষ্টি আকৰ্ষণ কৰিছে। পেচাৰ প্ৰসিদ্ধ কুয়ই এই ছিজনত ১৯টা উইকেট দখল কৰিছে। আনহাতে, হায়দৰাবাদৰ বিৰুদ্ধে ২৩টা বলত ৪৮ ৰানৰ বিফোৰক ইনিংছ খেলি ছিজনৰ সৰ্বাধিক ৰান সংগ্ৰহকাৰীৰ বাবে 'অৰেঞ্জ কেপ' লাভ কৰে সাই সুদৰ্শনে। এই ছিজনত ৫০০ ৰানৰ মাইলৰ খুঁটিত উপনীত হোৱা প্ৰথমজন বেটছমেন। তেওঁৰ লগতে অৰেঞ্জ কেপৰ তালিকাৰ শীৰ্ষত আছে জ'ছ বাটলাৰ আৰু শুভমন গিল।



আইপিএল ২০২৫: আৰুচিবিৰ বিৰুদ্ধে ফিল্ড সজাইছে চিএছকেৰ অধিনায়ক ধোনীয়ে



আইপিএল ২০২৫: চেমাই ছুপাৰ কিংছৰ বিৰুদ্ধে দৰ্শনীয় অৰ্ধশতক ৰয়েল চেলেঞ্জাৰ্স বাংগালুৰুৰ বিৰাট কোহলিৰ

দুখন মেচ খেলিয়েই আইপিএল এৰিলে বিদেশী তাৰকা পেচাৰে

নিষিদ্ধ মাদক সেৱনৰ অভিযোগ! বহিষ্কাৰ হ'ল গুজৰাটৰ কাগিছ' ৰাবাডা

মুম্বাই, ৩ মে': এপ্ৰিলৰ আৰম্ভণিতে হঠাৎ আইপিএল এৰি স্বগৃহলৈ উভতিছিল দক্ষিণ আফ্ৰিকাৰ তাৰকা পেচাৰ কাগিছ' ৰাবাডা। সেই সময়ত গুজৰাট টাইটানছে ব্যক্তিগত কাৰণত তেওঁ আইপিএল এৰাৰ ঘোষণা কৰিছিল। কিন্তু শনিবাৰে প্ৰকাশ পালে যে প্ৰকৃত কাৰণটো আৰু ডাঙৰ, অধিক বিতৰ্কিত। ৰাবাডাই নিজেই কয় যে তেওঁৰ পৰীক্ষাত বিনোদনমূলক ড্ৰাগছ সেৱনৰ পজিটিভ পোৱা গৈছে আৰু সেইবাবেই তেওঁক সাময়িকভাৱে নিষেধাজ্ঞা আৰোপ কৰা হৈছে। মাত্ৰ দুখন মেচ খেলি আইপিএলৰ পৰা আঁতৰি আহিছিল ৰাবাডাই, আৰু তেতিয়াৰ পৰাই ক্ৰিকেট জগতত বিভিন্ন প্ৰশ্নৰ সূচনা হৈছে। অৱশ্যে গুজৰাট টাইটানছৰ অধিনায়ক শুভমন গিলে দহ দিনৰ ভিতৰত ৰাবাডা দললৈ ঘূৰি আহিব বুলি কৈছিল। কিন্তু শনিবাৰে তেওঁৰ স্বীকাৰোক্তিৰে কাৰ্যতঃ সকলো হিচাপ সলনি কৰি পেলালে। এক আনুষ্ঠানিক বিবৃতিত ৰাবাডাই কয়, "মই বিনোদনমূলক ড্ৰাগছ সেৱন কৰিছিলো, যিটো

সম্পূৰ্ণ গ্ৰহণযোগ্য নহয়। ড'প পজিটিভ পোৱাৰ পিছত মোক সাময়িকভাৱে নিষিদ্ধ কৰা হৈছে। মই গভীৰভাৱে লজ্জিত আৰু হতাশ হৈছো। মই মোৰ সমৰ্থকসকলৰ ওচৰত ক্ষমা বিচাৰিছো। মই কেতিয়াও ক্ৰিকেটক সহজভাৱে ল'ব নোৱাৰো। মই খেলখন ভাল পাওঁ আৰু ঘূৰি অহাৰ বাবে আগ্ৰহী।" সমগ্ৰ ক্ৰিকেট জগত এই ঘটনাত স্তম্ভিত হৈ পৰিছে। এইবাৰৰ আইপিএলৰ মেগা নিলামত গুজৰাট টাইটানছে ১০.৭৫ কোটি টকাত তেওঁক ক্ৰয় কৰিছিল। কিন্তু এতিয়ালৈকে তেওঁ মাত্ৰ দুখন মেচ খেলি এটা উইকেট দখল কৰিছে। তেওঁৰ অস্থায়ী নিষেধাজ্ঞাৰ পাছতো এতিয়ালৈকে গুজৰাট শিবিৰৰ পৰা কোনো সঁহাৰি পোৱা নাই। একাংশ বিশেষজ্ঞৰ মতে এই ছিজনত ৰাবাডাৰ খেলপথাৰলৈ ঘূৰি অহাটো প্ৰায় অসম্ভৱ। যিদৰে কাম চলি আছে, এইগৰাকী তাৰকা কাৰ্যতঃ আইপিএলৰ পৰা বাহিৰ হৈছে। তেওঁৰ বিৰুদ্ধে লোৱা অনুশাসনমূলক ব্যৱস্থাৰ ধৰণ নিৰ্ভৰ কৰে দক্ষিণ আফ্ৰিকান ক্ৰিকেট ব'ৰ্ড আৰু আইচিচিৰ তদন্তৰ ওপৰত।

ALLEN EDUCARE

HOUSE NO.: 4, GUWAHATI COLLEGE ROAD,
JYOTINAGAR (NEAR PUB GUWAHATI HIGH SCHOOL)

COMPUTER & MONTESSORY TEACHER TRAINING COURSE

COMPUTER

- BCA
- DCA
- PGDCA
- DTP
- ADCA



CONTACT US
+91 78965-45243

MONTESSORY TEACHER TRAINING COURSE

- LESSON PLANS
- PRESENTATION CLASS
- INTERVIEW SESSION
- MOTOR SKILL DEVELOPMENT
- HOW TO CREATE PROFESSIONAL BIO DATA

ADMISSION GOING ON

PLACEMENT

100%
GUARANTEE